

**Данута Бічэль**

# **Снапок**

*Выбраныя вершы*

Мінск  
«Мастацкая літаратура»  
1999

**УДК 882.6-1**  
**ББК 84(4Бел)6**  
**Б67**

## **СНАПОК ВЯСКОВЫХ СЛОВАЎ**

Нарадзілася я ў вёсцы Біскушцы пад Лідай, якую па наўнай звычцы называлі глухой. Але людзі расказвалі, што там, каля Міхайлаўкі, каля балота, засталося каменне падмурка былой сядзібы польскага паэта Антона Гарэцкага, паўстанца 1863 года. Зусім недалёка ад Ліды, у фальварку Пешчын, нарадзілася Алаіза Пашкевіч, Цётка, у нашай вёсцы пра гэта ведалі. З другога боку, за Нёманам, вырас Адам Міцкевіч — а мой бацька ў сваёй мужыцкай хаце меў яго кнігі! І брат Каруся Каганца, Амброзій Кастравіцкі, які прычыніўся да арганізацыі беларускага выдавецтва ў Кракаве ў канцы XIX ст. і друкавання кніг Францішка Багушэвіча, меў двор у 1925—1937 гадах зусім недалёка, у Белагрудах, адкуль паходзіла мая бабуля Кастуся.

А яшчэ недалёка Нача, дзе нарадзіўся акадэмік Марыян Фальскі, аўтар першага беларускага лемантара, які выдаў Каганец з Вацлавам Іваноўскім. І тая Лябёдка братоў Іваноўскіх таксама праз балота... А каля Усёлюба малая вёска Устронь, адкуль паходзіць першая паэтка нашай зямлі Адэля, аўтарка паэмы «Мачаха».

У такой «глухмені» прайшло мае дзяцінства і дзявоцтва. На горцы паміж уласна Гаўяй і штучна пракапанай Гаўяй стаяў драўляны касцёл, куды першы раз завялі мяне мама і сястра,— яго спалілі.

ISBN 985-02-0239-4

© Д. І. Бічэль, 1999

Але тая мясціна, дзе ён стаяў у квецені, у маіх каляровых снах з дзяцінства прыходзіць, як рай.

Строгі вясковы быт, калі доўгія будзённыя тыдні змяняліся святочнымі днямі з песнямі-малітвамі пад Крыжам на ўскрайку лесу, з ружанцам у вялікі пост, з валячобнымі вандроўкамі з хаты ў хату, з адпяваннем, якое дапамагала перанесці гора...

Вёска здолела перажыць доўгае бязбожніцтва, робячы выгляд, што яго нібыта няма зусім; дзякуй Богу, даярак і паляводак не выганялі са службы за тое, што хадзілі ў касцёл і ў царкву, бо нехта мусіў карміць начальства. Мае вершы жывіліся ўсім гэтым — хрысціянскай вясковай маральнасцю і вясковай упартасцю. Але тады слова «Бог» выкідаў з вершаў савецкі рэдактар.

Ды і так мне шанцавала ў жыцці на добрых. Недзе ў 70-х да мяне ў гродзенскую кватэру зайшоў мой зямляк, але каталіцкі паэт з Лодзі Мацей Юзаф Канановіч, які працаваў тады ў варшаўскім выдавецтве. Гэта быў выключна добры, пагодны і міласэрны сябра. Ён перакладаў мае вершы, друкаваў іх у польскай перыёдыцы, а потым выдаў зборнік «Ты То Ты» — 1980 год, Лодзь. Гэта мая найпрыгажэйшая кніжка. А каб не была я каталічкай, Канановіч мяне б не знайшоў.

Але найбольш на мяне паўплывала мая праваслаўная настаўніца Ларыса Геніюш, яе цудоўныя імпрэсіі пра Каляды, Вялікдзень, Жыровічы. Прайшоўшы пекла сталінскага

канцлагера, яна засталася такой, якой яе памятала Наднямонне, і ўсімі дзеямі сваімі была нам прыкладам: бо адно — пра нешта чытаць, а зусім іншае — бачыць!..

Першыя два зборнікі — «Дзявочае сэрца» (1961), «Нёман ідзе» (1964) — мне ўкладаць дапамагалі; пісала я стыхійна, імпрэсіўна, на лясных і палявых сцяжынках, у завулках Ліды, Наваградка і Гародні — у гэтых гарадах я вучылася. Дарэчы, «Нёман ідзе» выпягнуў з чаргі ў выдавецтве Барадулін, а так бы ён не прыйшоў дагэтуль... У тое, што пісала, ніхто не ўмешваўся. Мне дапамагалі малітва і песня. Мой ранні настаўнік Васіль Быкаў працаваў тады ў «Гродзенскай правде» — ён увогуле не крытыкаваў і не разбіраў. Але часам мог пахваліць. Пазней напісала пазмку «Жыта» — Васіль прачытаў і сказаў так:

— У цябе была форма, як вядзёрка, — і ты насытала туды сунічак. Атрымалася поўнае і з вяршком.

Ад такой пахвалы і хацелася пісаць.

Аляксей Карпюк крыху цвеліўся: «Ты ўсё пра кветачкі, ды пра кветачкі, ды яшчэ пра ягадкі... А калі ўжо пачнеш пісаць пра жыццё?!» А я адказвала, што тады, калі пералішу ўсе кветачкі і ягадкі, — і ад упартасці ў зборніку «Ты — гэта ты» напісала цэлы цыкл «Водар і шолах».

Гродзенскі педагагічны інстытут, дзе я вучылася, стаяў на вуліцы Элізы Ажэшкі, а

пачаткоўцы збіраліся ў яе дома. Гэтая акалічнасць была вельмі важнай. «Жалезная пані» Эліза, якая цяпер ганарова ўзвышэецца над Гараднічанкай на сваёй вуліцы, была і застаецца маёй дарадчыцай і сяброўкай. У начных блуканнях прабівае маю адзіноту. Супастаўляю сваё жыццё і яе, у нашай жаночкай долі шмат падабенства — толькі што яна была пані ад нараджэння і такой засталася. Часамі прашу яе: «Ці можна на твой п'едэстал на трэцяе месца? Другое пакінем каму-небудзь з наступнага стагоддзя...» — пастамент нагадвае ганаровую тумбу на спартыўных спаборніцтвах, дзе пераможцы атрымліваюць медалі.

І Алаіза Пашкевіч нарадзілася хоць і не зусім багатай, але пані, а раздзяляла з людзям усю драму першай сусветнай вайны. І Ларыса Геніюш з багатай сям'і, а прайшла галодны і халодны ГУЛАГ — ужо на волі да канца жыцця так і не пазбавілася адчування голаду... А я нарадзілася ў найбяднейшага з усіх Біскупцаў Яські Бічалы, які пакахаў маю маму, не паслухаў бацькі, а купіў пясчанай зямлі на хутары Загасцінец пад сасновым борам на заробленыя плятагонствам і парабкаўшчынай грошы, адмовіўшыся нават ад бясплатнага надзелу, — бо за светам! — які меў права атрымаць як ветэран вайны 1920 года ад Пілсудскага. Толькі і засталася з той вайны прыгожае апавяданне, як Пілсудскі пры аглядзе палка папраўляў майму бацьку на нагах абмоткі... Пасля апошняй вайны суседка ўсё гразілася:

«Пачакай, я яшчэ раскажу, каму ты служыў! Супраць каго ты ваяваў» і г. д. Тата памёр сваёю смерцю ў сваёй хаце ў 1975 годзе. І суседка тая памерла. А мы, дзякуй Богу, яшчэ жывём.

І ўслед за татам я жыву з адчуваннем бядноты, жабрацтва; ледзь зводзіла і зводжу канцы з канцамі, нічога не набыла, не прыдбала. Ці гэта сапраўды наканаванне ад Бога, ад продкаў? Ці гэта стан душы?

Адчуванне безвыходнасці, бездапаможнасці, абрыву — ступлю яшчэ крок і апынуся ў віры — штурхае мяне да паэзіі, як тапелец. Мяне крыўдзяць, абражаюць, ідуць па Гародні і глядзяць з пагардай людзі, якія калісь міла размаўлялі — ці толькі шчыра? — якім я нават дапамагала чым-кольвечы, ідуць і не пазнаюць, не вітаюцца: дзесыці я ім, напэўна, не дагадзіла, не даслужыла, а таму ператварылі мяне ў невідзімку на ўсё жыццё. Люмпены чамусыці ўпэўнены, што свет створаны толькі для іх, што ўсё і заўжды абавязаны ім дапамагаць і для таго жывуць. Панямонская інтэлігенцыя! Колас тройчы меў рацёню!

Парадокс, але добра, што ў такі час і ў такім горадзе жыву — і без таго мала часу на творчасць. «Драбнасці жыцця мяне гоняць, як крыгу, сціскаюць і раняць...» І так гэтага тлуму зашмат...

Зборнікі «Запаланкі» (1967) і «Доля» (1972) напісала толькі з дапамогай вёскі, адна сямейная

любоў і сваяцкія разборкі мяне натхнялі. А зборнік «Ты — гэта ты» (1976) гэта ўжо працяг літаратурных дыялогаў з Васілём Быкавым і Ларысай Геніюш. З Васілём ужо размаўлялі мы не ў рэдакцыі газеты і ўвогуле не ў пакоях, дзе «чуюць і бачаць праз дзірку ад ключа», але сустракаліся на беразе Нёмана, на вуліцах. Асабліва калі ён прывязджаў з Маскові ды з іншых падарожжаў... Ужо звальнялі, прымушалі падпісваць групоўскія лісты альбо, што яшчэ горш, падпісвалі самі, толькі паведамлялі потым пісьменніку, што яго імя будзе там і там...

70-я гады ў маім жыцці былі адносна стабільнымі, роўнымі. Я ездзіла ў Зэльву кожнае лета, часам на колькі дзён, пісала падрабязна пра ўсё Ларысе Антонаўне Геніюш, і яна мне пісала. Сустракала ў яе хаце шмат людзей — і сярод іх адчувала сябе дужай. Іван Пятровіч Геніюш расказаў мне пра Беларускую Народную Рэспубліку, пра яе дзеячаў, пра Коўна, пра тое, як ён трапіў у Прагу. Шкада, што нічога нельга было запісваць на паперы, да таго ж Геніюшы ўва ўсіх бачылі шпіёнаў. А памяць у мяне бабская... Ды тады я абсалютна нічога не ведала, так што тыя аповеды засталіся на ўзроўні эмацыйнальнага пачуцця,— аказваецца, школьная і вузаўская навука наскрозь хлуслівыя, а сапраўдная гісторыя зусім другая...

Найболей значылі для мяне спатканні ў Зэльве з мастацтвазнаўцамі і аматарамі мастацтва, якія збіралі Музей старажытнага

беларускага мастацтва. Галоўным здаваўся Юрка Хадыка, але пазней аказалася, што гэта ўсё ж Вольга Церашчатава, якую ўспамінаю ў малітвах сваіх памінальных,— моцная, прыгожая, гэта яна адчыніла мне дзверы ва ўтульны неафіцыйны Мінск. Гэта яна падсвядома дапамагла мне выбраць другую працу, калі ў школе настаўніцтва мне ўжо было не выцягнуць: гаварылі на «общепонятном», на перапынках мусіш пад іх падладжвацца, але я не паддавалася, яны вар'яцелі, а я заводзілася і г. д.

«Неудобная» настаўніца ў 1982 годзе знайшла з дапамогай Максіма Танка працу ў літаратурным адзеле Гродзенскага гісторыка-археалагічнага музея — у ДOME-музеі Максіма Багдановіча.

Я схавалася ў запушчаных трох пакойчыках на рагу вуліц 1 Мая і Максіма Багдановіча ад брудных ануч, якімі шпурлялі ў мяне вучні 9-й школы Гродна, ад іх матак, якія не маглі дараваць, што іх бяздарныя «чада» атрымліваюць не адны пяцёркі па «этой вашэй мове». Але і тут знайшліся выхавацелі і наглядчыкі. Калі 25 лютага 1983 года пахавала мужа ў Біскупцах, дырэктарка музея з супрацоўніцай абкама КПСС на мікрааўтобусе рабілі круг за кругам па дарогах вакол нашай хаты — каб паведаміць у абкам, як тут і што было! А пісьменнікам забаранялі ехаць на пахаванне...

У маёй адзіноце трымаў мяне Максім Багдановіч, яго магутныя, несмяротныя плечы. Брат. Апостал. Максім. Не прызнаны, не кананізаваны ні царквой, ні касцёлам, ён, Святы, мяне мацаваў.

З Церашчатавай і яе камандай крыху паездзіла па Беларусі — Кушляны, Жупраны, Астравец. Начавалі ў палатках. Зборнік «Дзе ходзяць басанож» (1983) — вынік тых беспрытульных блуканняў па страце мужа і пошукаў адхлання на падаўжэлых дарогах, дзе я так стамлялася, але знаходзіла прытулак. Практычна кнігі «Дзе ходзяць басанож» і «Загасцінец» (1985) пісаліся ў адным настроі, не трэба было іх разбіваць. Гэта адна кніга. Але адразу не мела сілы дацягнуць яе да канца. Мне заўсёды бракавала сілы. І ўдавалася толькі тое, што выходзіла адразу, экспромтам, што пісала на бервяне за бацькавай адрывкай альбо пры святле месяца...

Дзе ад суніц гарэў узлеску схон,  
заняты таямніцамі Антон  
нёс прад сабою прыгаршчы суніц,  
узлесак не хавае таямніц,  
Францішак замаўляў лясную цішу...

У вершы «Зацішак» пішу нібыта пра жывых і смяротных мужчын, але хоць і былі прыгоды з прыгаршчамі суніц, гэта не зусім тое самае. Гэта

апосталы, Антон і Францішак, перад якімі ачуныла... Нарадзілася ж я 3 снежня, у дзень нараджэння Францішка Ксаверыя, на чыю хвалу пабудаваны фарны касцёл у Гародні. А ў ім заўжды знаходзіла спакой, цішыню, натхненне. Калі касцёл быў зачынены, так хацелася проста пасядзець у цішыні на лаўцы, проста пабыць у ім. Такая моцная повязь праз стагоддзі была з Маім духоўным апекуном.

У фарным касцёле абраз Арханёла Міхала, абаронцы Беларусі і апекуна Максіма Багдановіча. Найчасцей яго малююць на ўзор Пагоні, толькі павернутага на ўсход, але ў нашым касцёле ён без кая: Анёл карае, забівае Чорта, а на твары — дабрыва...

Адзін раз адпачывала на цёплым моры ў Абхазіі з сям'ёй. Другі раз ужо сама пахадзіла па беразе халоднай Балтыкі. Пра гэта вершы ў зборніку «А на Палессі» (1990). На цёплае мора баялася ехаць адна — каб не растапіцца ад суму ў гарачых праменнях. Я чытала розныя кніжкі па гісторыі і ездзіла па Беларусі. Напэўна, мае гістарычныя вершаваныя апаведы задоўгія, але мне самой было неабходна ўсё гэта перажыць і перадумаць. Трэба самой прайсці шлях продкаў — ад Полацка, дзе на беразе велічнай ракі стаіць Францішак Скарына, ад Лоева, дзе на крутым, зрэзаным стагоддзямі беразе пакінуў след мой першабытны прашчур, ад віленскай Вострай Брамы, дзе бласлаўляе жыццё Каралева Свету

Марыя Дзева, ад Белага і Чорнага возераў, у якіх плавае Ніна Мацяш,— і да Свіцязі, дзе жывуць Міцкевічавы свіцязянкi. Самотна абышла крутом-гэтага зачараванага возера, як заваявала яго. Мае Біскупшчы агарнулі ўсю Беларусь...

А цяпер хочацца быць маленькай дзяўчынкай. Хочацца сесці пасярод гродзенскага бруку і гуляць з дзецьмі ў каменьчыкі. Як некалі ў пяску на родным Гасцінцы...

*Данута Бічэль*  
3 мая 1994 года

### **ХАЦЕЛА Б УЖО ПАМЕРЦІ...**

*Хацела б ужо памерці  
ад несправядлівага болю,  
напеўшыся горкіх песень,  
як перапёлка ў жыце,  
хацела б, каб вы мелі сілы  
абодва, Алесь і Віця,  
занесці мяне з няволі  
да адвечнае волі.  
Хацела б, каб вы сабралі  
мае вясковыя словы  
ў сціплы польны снапок,  
звязаўшы ссівелай ніткай —  
з дужай рускаю мовай  
ты ўтрымаешся, Віктар,  
цябе ж, Алесь, даканае  
тутэйшы свет бесталковы.  
Як з-пад бязлікасці прэса  
вылезлі вы, задзіры?!  
На вашу непрычасанасць  
паказваюць пальцамі збоку.  
Я вас абодвух паклічу  
на мове нашай Радзімы,  
дзе ўсіх, нарэшце, сагрэе  
целмы халоднае вока...*

## ***У ВОСТРАЙ БРАМЕ***

### **ТУТ, НА РАДЗІМЕ...**

Кожны самотна пройдзе свой лёс  
па вадзе — як Ісус Хрыстос.  
З птахамі ўпrotchкі не паляціш,  
мусіш самотна несці свой крыж.

Шлях у нябёсы канчаецца тут.  
Трэба адно зразумець:  
хто паняверыць раззброены люд —  
гэткіх не вызваліць смерць...

Праўды не ведаў, вядомай здавён,  
хто прадаваў гэты Край!  
Тут, на зямлі,— бессмяроцце і сон.  
Тут, на Радзіме,— адхланне і рай...



**БОЖА!  
ВАЗЬМІ НАС..**

Божа! Вазьмі нас пад крылле,  
нашы нябёсы і гоні...  
Іх жа суседзі душылі  
трыста гадоў у прыгоне.

Край гэты вочы ўзнімае,  
толькі надзея замгліцца...  
Ворагаў шчыра прымае  
чыстая наша зямліца.

Шмат іх прыняць яшчэ можа,  
каб не паўсталі з магілы!  
Ты ж разгарні над ёй, Божа,  
вечныя белыя крылы.

Божа! Малю ў Цябе цуду:  
вымеці ўсіх адным махам,  
ворагаў нашага люду —  
і маскалёў тых, і ляхаў...

**БАЛАДА**

Думаў Божанька, думаў,  
звесіўшы ногі з хмаркі,  
потым — замкнуліся ўдвух  
з Пазьняком Зянонам  
і ў вялікім сакрэце  
радзіліся без чаркі.  
З неба Зянон спусціўся  
стрымана-задумёны.  
Цікавіліся ў Зянона  
і той, і той з экстрэмістаў:  
можа, Бог справядлівы  
зробіць, каб нам было лепей,  
можа, знікне Чарнобыль  
і Край адродзіцца чыстым  
ці акіян зняацку  
перанясе пад Лепель?!  
Толькі Пазьняк языком  
надарэмна не ляскаў —  
распарадзіўся ўзяць  
у камуналцы падводу.  
і паехаў дасвеццем  
да вясковага плоту,  
і знайшоў Матку Боску  
ў хаціне сялянскай.  
І кажа: — Будзь пахвалёна!  
І хвала Сыну-Богу І  
Ты ўзышла ў Вострай Бrame,

бароніш Жырову...  
Як ягняты, шукаем  
да збаўлення дарогу —  
Заступніца Беларусі,  
абарані нашу мову!

Вось утвараюцца цуды —  
скачуць беля коні,  
а Пазыняк з Чарадзея мечам...  
А Матачка Боска  
бел-чырвона-белай істужкай  
залатыя ўпрыгожвае скроні,  
Езусу апавядае  
пра беларускае войска...

1990

## **У ВОСТРАЙ БРАМЕ**

Шляхі збягаюцца ў Вільню.  
Не будзем дзяліцца болем,  
пешкі ў Вострую Брану  
пойдем да свят.  
На ўсходках Вострае Браны  
стаіць на каленях воля  
прад Абразам Цудатворным —  
не змог яе кат.  
Сышліся чорныя хмары  
і неба запаланілі.  
Смяротны чарнобыльскі цмок  
над светам лятаў.  
Спіць Беларусь у магіле,  
Літва заснула ў магіле,  
паўвека спала ў магіле...  
Ускрэсла Літва.  
На вулках і пляцах — воля!  
О, незалежная Вільня!  
Вораг і Янка-дурань  
за плотам точаць лязо:  
па горле чужой касою  
цябе сцэбануць ім пільна...  
Узброена ж воля ў Вільні  
дзявочай касой.

1990

## **АЛЕ ЎЖО!**

Маладыя кавалеры  
ціха ладзяць інструменты —  
скрыпкі, флейты і сякеры,  
косы, пікі і багнэты.

Шчэ манкуртаў да халеры!  
Спяць ізгоі інсургенты.  
Шчэ няма ніякай веры,  
Шчэ далёка давідна...

Але ўжо ў начной прасторы,  
бледным месяцам затканай,  
стукачыць, імчыць палянай  
прывід волі, конь буланы!

Да душы даходзіць чутка,  
незалежнасці пабудка:  
хутка, хутка, хутка, хутка...  
Хутка буду я адна.

Ды са мною Матка Боска!  
Абмініце дом наш, хлусы!  
Калі толькі на імгненне  
не заснём апошні раз,  
за Табою пойдзе войска  
незалежнай Беларусі,  
выйграць, выйграць, выйграць мусім,

а інакш не будзе нас!

Ноч стагодняя мінула,  
сонца межы адамкнула,  
з трэскам, грукатам і гулам  
час паплыў, бы ў мора лёд,  
ты выходзіш на змаганне  
у засмужанае ранне,  
за табой вясны дыханне,  
мой абуджаны народ!

## **АЛЕ НЯМА..**

Дасць Бог, у Беларусі незалежнай,  
ад веснавога сонца разгуканай,  
хадзіць, як спадарам, хадой няспешнай  
нам паспрыяе доля нечакана.  
Прачнуўшыся аднойчы не пад спудам,  
убачым, што на небе мы — не ў яме.  
Дасць Бог, супольна з беларускім людам  
маліцца будзем у Хрыстовым Храме.

На мове мацярдуса і мацеек  
паразумеюся — і самаед не пікне!  
А той жаргон кашмарны Дземянцея  
з экрану, нібы скараценне, знікне.  
Але няма людзей на Беларусі.  
Дарэмна да грудзей тваіх тулюся —  
і слухаю, як стукае няспынна  
знявечаная, нічыя Айчына.

А нас, таленавітых, ганаровых,  
свае ж сякуць бязлітасна пад карань.  
Разумных, рызыкаўных, каляровых  
правінцыя малюе ў шэры колер.  
Па пёрку птахі скінуць нам не хутка,  
каб увабраўся ў крылле люд бяскрылы.  
Губляем талент па гнілых закутках  
ды надрываюць струджаныя жылы.

\* \* \*

Я магла пажыць сабе раней,  
стаць зацятай полькаю магла,—  
не пусціла сонейка мяне  
з-пад свайго тутэйшага крыла.

Я калісьці кволаю была,  
як ніхто не цэліў з-за вугла,  
а цяпер, як цэліць кожны гад,  
мушу апярэдзіць акурат...

## ТУТ

Як на душах ішлі напралом —  
не плацілі за ласку добром!  
Застаешся адзін за сталом  
з растаптанай душой і са злом.

Ствол, як спаць, пад падушку вазьмі —  
тут не проймеш скупымі слязьмі!  
Пад тутэйшымі ходзім людзьмі,  
толькі пасткі адны пад галлём.

Быў тут сябра — няма яго, знік.  
А прыходзіць не ён, а дваінік:  
мае спосаб на страшны разлік —  
заплаціць за дабро адным злом...

## БАЛАДА ПРА ГРОШЫ

Прыстаюць браты з усходу:  
— Ну, дык маеце свабоду!  
Вам Еўропа дапаможа?!  
У Маскве друкуюць грошы!

Прыстаюць з заходу сёстры:  
— З неба твой сярпчак востры,  
нам пшанічку жнуць анёлы —  
аддавай палетак голы!  
Пруць у сенцы морды немцы:  
— Дом твой купім з патрахама!  
Будзеш зноўку ты ў ярэмцы  
і «накормленая» намі!

Зверху цягнуцца і знізу:  
— Мы адрэжам поля-хмызу!  
Станем танкамі ў кустах —  
нападзе на хамаў страх!  
Не купіць вам, пуштапасы,  
Беларусі, што паўстала:  
хоць складзіце грошы разам —  
будзе вашых грошай мала!

Навастрылі мы алоўкі,  
агрэсіўны выраз твару:  
— Самі зробім сторулёўкі,  
фунты, талеры, дал яры!

## **ПРА ШАТЛАНДСКУЮ АЎЧАРКУ БОНУ**

Рай наш — бетонны, чыгунны.  
У тэлефоне — свой цэнзар.  
Дзяцел тут стукае чуйны:  
столь прадзяўбе, як цэбар!

Тхне ад савецкай Гародні.  
Лезе смурод ва ўсе дзіркі.  
Бонік, худы і галодны,  
зглумзіў з Друскенікаў ныркі...

Долю, як хлеба акраец,  
не прывязеш з-за граніцы.  
Ты мне паказваеш палец,  
я табе — фігу ў спадніцы!

Што мы ад гадаў схавалі —  
бач ты, аддай ім назад!  
Самі вы збанкрутавалі —  
як беларускі Урад!

Бульбу шарую на дранік —  
лепш ужо палыцы скалечыць.  
З'явіцца лесу выгнаннік  
з горшай, чым тут, халадзечы...

Выгляд ва ўсіх дурнаваты —  
як у пабітым люстэрку.

Ды прыйдзе доктар стракаты  
і прынясе паўлітэрку!

Крытык не кіне карыта,  
дзікіх катой сувязны...  
Бонік — наш крытык!  
Сутак хапае на сны.

Боніка мясам не купіш —  
перажыла ж усе ўлады,  
бачыла лівер і кукіш,  
пасткі, драты і прылады.

Лепшы той знак Задзяка,  
хто табе ткнецца ў калені.  
Бонік — найлепшы сабака.  
Розум, душа і сумленне.

## НЯМА НАХАБСТВА

За гандаль Беларуссю  
не плоцяць нават мыта!  
Нікому не сцінаюць  
на пласе галавы!  
Астрожскі і Сапега  
і князь вялікі Вітаўт,  
скажыце, як бяруцца  
на родны Край правы!

На гандаль Беларуссю  
шчэ не наклалі вета!  
Прадаўцаў прыкрывае  
заезны зброд крылом!  
Дапусцяць да карыта —  
пахлістайце праз лета...  
Дзе трэба даць па мордзэ,  
пакорна б'ём чалом!

Гандлюе Беларуссю  
ўсялякае начальства,  
купляе падхалімаў  
і невукаў у штат —  
а прадае ўсіх гуртам!  
А ў нас няма нахабства,  
каб туг загаварыў  
дэсантны аўтамат!

## З УСПАМІНАЎ ПРА ГАРОДНЮ 1990 ГОДА..

Быў ціхі дворык у старыя сенцы.  
У сенцы праз вакно налезла мухаў.  
Збіраліся там толькі адраджэнцы —  
хто сам сябе агітаваў і слухаў.  
А з імі пані ў вышытай сукенцы,  
і кожны паню зрэдку вокам кратаў,  
але ніхто не кратаў за каленцы —  
яны лічыліся за дэмакратаў.

Дурэў не той, хто лез і пёр без толку,—  
а гэты, ціхі, лысы, жук вусаты,  
які на вочы не трапляў натоўпу,  
бо ў мітынгі крыгчалі дэпутаты!  
Вісеў у шэрых сенцах белы коннік,  
яго на пляц выносілі зрэдчасу,  
ім прыкрывалі паламаны ўслонік,  
бо нават цвік забіць не мелі часу!

Спрачаліся!.. Пакуль нагнала хмару —  
за нейкія грахі альбо за кару  
збірацца ім казалі пад даглядам,  
а коннік стаў наперад ехаць задам!  
Кансалідацыя — і з гэтымі, і з тымі?!  
Ніякія зрабіліся святымі...  
Нясе свой крыж паміж рагоў алень.  
І кожны, хто тут ёсць, дурны як пень..

**НА ПАЛІГОНЕ.  
1992 ГОД...**

Пан афіцэр стаіць за пляцам ззаду,  
зашпільвае на спражку з зоркай пас...  
«А як яны тут будуць без дагляду?» —  
ён думае у клопаце пра нас.

А па атаве наш Пегас пасецца —  
адпасвіўся за лета наш Пегас...  
— А як гэта мы будзем без расейцаў?  
І хто тут за расейцаў будзе ў нас?!

\* \* \*

У нябёсы вяртацца пара.  
А вышэй за нябёсы твае не ўзнялася.  
Ні на горы тваім, ні на радасці не  
нажылася.  
Як прынеслі, так панясуць — ні кала ні  
двара.

Непаваг на цябе не ўскладу.  
Не разменьваю славы тваёй на дукаты.  
Не цягаю багацця з засекаў грамадскіх  
дахаты.  
І пароўну не трэба дзяліць. І сама не  
ўкраду.



## У ВІШНЕВЕ

Спее сонца. Шчырэе світанне.  
Толькі ў Вішневе творыцца цуд.  
Тут святар беларускі літанне  
прамаўляе адзін за свой люд!

Ужо вырак на нас падпісаны!  
Ужо знікнуць у цемры пара...  
Але нігачкай з небам звязаны  
грэшны люд праз свайго святара!

Ні багацця, ні славы, ні мовы,  
да апошняй галечы дайшлі...  
І не цямяць без веры галовы,  
што адсюль адраджэнне душы.

## ЦІХА Ў КУТОЧКУ

«...да Твае аховы звяртаюся,  
Святая Божая Маці,  
не цурайся просьбы ў маёй патрэбе,  
зрабі ласку ўмацаваць маё цела,  
каб выпрабаванне любоўю,  
якое служба Твая жыццё мне даруе,  
не разбурыла натуру маю даастанку,—  
шкадаваннем параніць баюся  
душу самой дасканаласці

сябра тутэйшага. Аман».  
...сябра спіць у суседнім пакоі,

спрацаваны, у неспакоі.  
Ён свой лёс паклаў непакорны  
на алтар святой Беларусь  
Толькі я за яго малюся.

Твар яго раз'яснены, зорны,  
маладыя маршчынкі, бровы  
хай узніме сон цудатворны  
да Твае аховы.

## **МАЛІТВА ЗА МАРЫЮ**

Яшчэ разгорнем краіну-бранку —  
як лекар кнігі старыя!  
Гадуі, Марыя, дачушку Янку,  
з вамі — Святая Марыя.

Між нас, жанчын, здараюцца людзі.  
Будзьма, жанчыны, людзьмі.  
Ты думаеш, шчасця болей не будзе  
і Янка ўсе зоркі зацьміць?

Вярнуць пяшчоту адзінага ў свеце —  
як выпрасіць Божую ласку.  
Ды вы, Марыя з Янкай, жывеце  
па-людску, а не па-бабску...

Навошта хавацца ад бацькі, а Пана  
не шчасцем цешыць — слязамі?!  
Але расці, таямніца Яна!  
Святая Марыя з вамі.

\* \* \*

Супынена дратаванне адметнасці  
ўладай савецкай!  
Любіла сялянка-цётка  
адметнае слова «цэнгле».  
Молімся з польскім ксёндзам  
прад Маткай Боскай Студэнцай,  
каб польскасць на «ўсходніх крэсах»  
квітнела  
толькі ў касцёле!

Польскаю мовай з Богам  
праз ксёндза мушу змаўляцца,  
але ў таемнай малітве  
дома шапчу да пары  
на мове роднай, якою  
ажно захлынаюцца пляцы.  
На ёй гарлаюць прамоўцы,  
натоўпы і песняры.

## **ХЛОПЧЫК МАЛІТВУ СПЯВАЕ...**

Хлопчык малітву спявае  
у местачковым касцёле.  
З польскай мовай шукае  
выйсця, наіўны анёле.

Ды не спрыяе Марыя  
выжыць ніякаму люду,  
Бог не ратуе, не крые:  
ні дабрабыту, ні цуду...

Божа! Народу ўсё роўна,  
ці брудны кран, ці крыніца,  
хто падбярэ гэта Гродна  
і на каго тут маліцца...

Чыстай палітыкай цягне  
з вечнай зямлі Твайго Рыма,  
моліцца ж, хто Цябе прагне,  
моўчкі — аднымі вачыма.

\* \* \*

Не ўсіх дурных вайна пабіла,  
не ўсіх дурных Чарнобыль з'еў —  
яшчэ хапае тут дэбілаў:  
абы наеліся — і ў хлеў!

Тут родны бацька кажа сыну:  
— Маўчы, набраўшы ў рот вады!  
Ну, паганяюць, як скаціну,—  
абы пражыць свае гады!

Тут кажа маці да дачушкі:  
— Хай дзеткі будуць, як і мы...  
Расціце, парабкі і служкі,—  
дурны, калекі і нямы!

\* \* \*

Сонечны дождж на зямлю не трапляе,  
слізгаецца па лістоце, як смоўж.  
Зрэдку краплістая кропля страляе.  
Сонейка свеціць. Стамляецца дождж...

Так бы й застацца галінкай зялёнай  
тут, дзе прамень між галінак завіс!  
Тут і стагоддзі губляюцца ў кронах,  
не ападаючы з лісцем уніз...

Дожджык сляпы... І я вочы заплюшчу,  
я к лесавінка, схаваюся ў мох,  
ды назаўсёды ўвасоблюся ў пушчу,  
з ёй уздыхну: сцеражы мяне, Бог...

## МАЛГВА ДА ТАТЫ

Жыву я, татачка, добра.  
Людзеі паважна ўспрымаю.  
Перамагла сваё даўняе гора.  
Што трэба душы — не маю.

Калі патрапіў на Неба,  
дзе шмат усяго мае Божа,—  
то ўнуку для шчасця патрэбныя грошы.  
А ўнучцы без долечкі нельга.

А мама з сястрыцай Рэняй  
полюць туман каля вёскі...  
Насыплеш праўнукам зорчак жменяй —  
збіраць будуць, сыпаць слёзкі.

Жывеш ва ўспамінах, як ціхае свята.  
Як вочы ўздываюцца ўгору —  
ты з роднага бору вяртаешся, тата,  
і сонца вяртаецца з бору.

І я наіўна чакаю з Неба  
татавага ўваскрашэння!  
І мне ў жыцці нічога не трэба —  
ні слёзаў, ні суцяшэння...

## МАЛІТВА САМ ОТ НАЙ

У апраметнай цемры  
шукаю капейкі меднай —  
Ты бачыш грахі майго цела  
і сорам ахвяры беднай.

Тлум выдумаў мне пакаранне —  
пакутлівае каханне  
ў адчаі, ў хваробе, ў скрусе...  
А я да Цябе малюся!

Вымаўляючы Тваё Імя,  
годна жыву між найгоршых —  
пакінутая жывымі,  
свабодная між памёршых.

Адпомсціць ніяк не збяруся  
ў Тваім найшчырэйшым свеце...  
Лішняя на Беларусі,  
прашу Беларусі бясмерця!

\* \* \*

Людзі, узнятыя сілаю звыш,  
сыдуцца разам з расстайных дарог,  
кожны ў свой дол, кожны ў свой бок,  
пад адзінокі — але Адзін Крыж.

Прагнем на момант сагрэцца душой  
тут, між няпраўды і цеснаты,  
між дзвюх святыняў,  
між двух крыжоў,  
між двух агнёў —  
то народы-браты...  
Сябра адзіны, зацята маўчыш...

Што ж, памаўчы, патрывай, пагаруй.  
Стогне пад крыжам уся Беларусь.  
Толькі ці злучыць яе Трэці Крыж?

## СТАРАЖЫТНЫ НАПЕЎ

— Хопіць мне дакукі! —  
жыта сеяў дзед.  
— Лепш вазьму жалейку ў рукі,  
павандрую ў свет,

— Рук чакае збожжа!  
Кінь жалейку вон.  
Гэта птаху спеў даў Божа,  
як нябёсам звон.

— Ды без песні — плесня,  
хоць ты мёртвым грай.  
Песня з мёртвых уваскрэсне  
і абудзіць край.

\* \* \*

Качкі плаваюць па пары.  
Над вадой гамоняць сосны.  
Прыляцелі з поўдня хмары.  
Прыпякае поўдзень млосны.

Свет шчыруе для заробку.  
Нічыёй нідзе ахвяры.  
Качкі плаваюць па пары.  
Людзі гінуць паасобку.

## **НЕ ХАЧУ СПАЧУВАННЯ**

З дубу клёпкі, кляновае дзенца  
не ўтрымаюць сярэбраны страх,  
шнур, што чэрпаў з прадоння, парвецца —  
паляціць у нябёсы, бы птах...

Не хачу спачування і жаю —  
пад нябёсаў спрадвечную столь  
проста з сумнага тлумнага балю  
знікнуць з гонарам, Божа, дазволь.

***СПАТКАННЕ***

## НА ДОСВІТКУ

На досвітку ад холаду дрыжыць,  
бы кацянятка,  
горад мой любы...

Як самаўпэўнена басуюць трубы!  
Разводзяць рукі даўнія крыжы...

На старажытным камені прысядзь,  
мая суседка, шчырая размова —  
і скінь мундзір парадны Мураўёва,  
і затуліся світкай Кастуся...

## ПРОДКІ

Здзірванелым аблогам драмалі вякі.  
Збажыной засявалі аблог крывічы.  
А вятрыска на восях ганяў ветракі  
і скрыпеў:  
— Кроўка-кроў, з крывічоў не цячы!

І гарбуля-каса, і сярпчак-вятлюк,  
і саха, і клявец прырасталі да рук.  
Ленаваўся ў край-бор бегчы сонны вяпрук.  
Папялясты каняка — найлепшы сябрук.

Птушак з гліны і цеста выносілі ў гай,  
каб вясніца прыйшла да сялянскіх акон,  
быццам птаства ў вясны бракавала наўкол  
—  
разлягаўся ў бязмернасці зладжаны грай.

У мужчын маладых за душой ні граша.  
Каб каханья вочы гарэлі ярчэй,  
бісер колеру воч да зялёных вачэй,  
па дзірхему за слёзку плаціла душа.

І каханне разбурвала родавы лад  
ля Дняпра, каля Нёмана і за Дзвіной.  
Але шмат чалавецтву нане сена страт  
праз каханне мужчыны да жанчыны  
адной.



Дзе каханне, там рэўнасць. Святы недавер  
да суперніцы-зброі — сякеры, касы.  
Небяспека над краем: касец — касінер.  
А якое расстанне без шчырай слязы?

Пакаленні мяняліся ў муках жанчын.  
Паміж зроку і холаду доўгай зімы  
зрэдку бліскала шчасце — маланка ўначы.  
Прарастайма з маланак гарачыя мы!

## **КРЫЧАЎ**

І садралі шкуры са звяроў,  
нацягнулі на маіх сяброў.  
У дзяцей і матак на вачах  
ганчакі загрызлі Карпача.

Ставілі крыжы на раздарожжы.  
Хто канаў, таго тапілі ў Сожы.  
На рацэ затор крываваых крыг.  
Сож разліўся ад сяброў маіх.

Вешалі за рэбры на крукі.  
Пад пазногці чорныя пруткі  
заганялі, змочаныя ў серцы,  
і падпальвалі. Мы грэлі сэрцы  
змучанай няпраўдаю зямлі.  
Нас знішчалі, знішчыць не змаглі.

«Пакараў» народ мяне па-свойску —  
растварыўся ў ім — ды я не з воску.

І бабулі ўнукаў так вучылі:  
— Як цябе спытаюць: бачыў, можа?  
Ты адказвай: дзед і я — Вашчылы.  
Тут Вапчылы, як рыбы ў тонях Сожа.

І дагэтуль мне не здрадзіў Крычаў.  
— Ва-сі-лёк! Ва-шчылы-ка! — маці кліча.

\* \* \*

Глядзіш з партрэта на мяне здаля,  
як сыну, я кашулю-долю шью...  
Адкуль жа доля, як такую шью  
не рукі абнімаюць, а пяця?  
Адкуль жа шчасце, як такія вусны  
не зорка цалавала, а зямля?  
Хай уваскрэсне тут народ наш мужны!  
Народу ж не народзіш спакваля...

Кашулю шыла — долі не пашыла...  
Радзіме смерцю даказаць любоў!  
Сабе на шчасце кроў пульсуе ў жылах,  
а на алтар праліць патрэбна кроў.  
Пакуль па пругкіх жылах кроў цячэ  
халодная — няма нам даравання.  
Як здолеў ты падняць усіх дазвання,  
ёсць вера: нехта здолее яшчэ...

Яшчэ не расцягнулі нас крукі!  
Бульдозер гай з гасцінцам не раструшчыў!  
І выйдзе хлопец з Белавежскай пушчы  
ці з вёсачкі пушчанскае Грынкі,  
і павядзе людзей на менскі пляц  
пад нашым бел-чырвона-белым сцягам...  
І не загінем! І не станем прахам...  
Спяём Айчыне песню, а не плач!

## ЯКУШОЎКА

Якушоўка — супольнай сям'і нашай хата.  
У скляпеннях падмуркаў вецер усхліпваў.  
У Раманаўцах неба лягло вінавата  
на прасадку Каліноўскага ліпаў.

Хочаш жыць шэсцьдзесят год —  
пасадзіш таполю.  
Два стагоддзі жыць хочаш —  
пасадзі сабе ліпу.  
З раскошай быльніку і куколю  
ад беспрасвецця да куракліку.

Пад ліпамі — статкам здратованы выган.  
Ракі Калонкі папростаны выгін.  
Зажураны вочы нябеснага схілу  
над зглішчам супольнай нашай магілы.

Прыціснута сном наша доля, заклята.  
Агонь нашу долю тут вось дагнаў...  
Перакапалі. Каб вырасла хата —  
ды хата не можа расці, як сасна...

## **МАСТАЎЛЯНЫ**

Сэрца народа паклалі ў дамоўку.  
Думалі — сціхла, утаймавана...  
Але жывое прабілася зноўку  
цераз грудочак у Мастаўлянах!

## **ВЫБАР**

Лёс краю і твой заклёты.  
Не дапаможа бронь.  
Выйдзі, хлапчына, з хаты...  
Я, смерць, пацалую ў скронь.

Не рвіся, падумай добра,  
ды не хавайся за печ.  
Я, роднага краю доля,  
дам табе ў рукі меч.

Аднойчы і назаўсёды  
на ўдачу і на няўдачу  
каханка твая — свабода —  
я табе здраджу...

## **ЦЯБЕ Я ЎСПАМІНАЮ**

Адна ў заснежаным зімовым краю,  
забытая, няма ў мяне нікога.  
Быў ты, Кастусь, цябе я ўспамінаю,—  
падобнага да Бога, маладога.

Пакораны народ не чуе болю,  
не мае абароны, як святы.  
Усё прайгралі і здалі без бою.  
Згубілі Вільню і твае сляды...

Пайду па гэтай не сваёй сталіцы,  
усім гуртом пакінута,— няхай...  
Там буду ціха плакаць і маліцца,  
а ты з нябёсаў хустачкай махай.

Ды мы не племя парабкаў — народ.  
Узнімемся ў нябёсы дужым клінам!  
Ускалыхнёмся сэрцам сакаліным!  
Даволі наблукаліся ўразброд.

## **ВУЛКА ПАЎСТАННЯ**

Дасвеццем з-пад пакатае дахоўкі  
падстрэхаўкі звястуюць навіну:  
— У пятках, душы, пакідайце схоўкі!  
На Котры косы клепаюць на вайну.

Дыханне стояць пушчы, далягляды.  
Грымотны грукат даляціць да зор.  
Падружыць смерць паўстанцкія атрады —  
зяўро гармат нацэлена ва ўпор.

За шыбеніцу будзе ўзнагарода —  
Край ачышчальным болем заімгліць...  
І грозны гул бязмоўнага народа  
ўзарвецца пошчакам па ўсёй зямлі.

Таму, хто выйшаў са змагання дужым,  
абніме шыю царская пятля.  
Ды несмяротныя паўстанцаў душы  
зноў пераселяцца ў немаўлят.

## ПТАХАМ І ПРОДКІ БЫЛІ

Стогнуць стагоддзі.  
Хто туг быў, той тут і застаўся.  
Ніхто не прыходзіць, каб знікнуць,  
а душам шмат мейсца не трэба.

Сны памятаюць пра тое,  
што птахамі продкі былі,—  
таму лётаю ў снах...

Прыгажосцю жанчыны мужчын  
паланяюць.  
Сілай духоўнаю долю мяняюць.  
Край наш трымаецца на апантаных.

## СПАТКАННЕ Ё ПОЛАЦКУ

Мы на пляцы спаткаліся. Крыху  
пастаялі — ніякага следу.  
Ён паехаў у Прагу па кнігу.  
Я назад у Гародню паеду.

У краіне, дзе слова, што порах,  
між напорыстых думак адна я.  
Невідочнае заўтра і ўчора  
бессмяроцце Скарыны яднае.

Супраць здзірства сабой пратэстую.  
Супраць невукаў-ваяўнікоў,  
што Скарынаву кнігу святую  
запіхнулі між тоўшчы вякоў.

Але думак не скончыўся вырай...  
Ў беларускай найпершай сталіцы  
мне, смяротнай, хацелася шчыра  
да Скарыны душой прытуліцца!

Памаўчаць ля Францішка Скарыны  
у высокім, у месячным німбе  
перад часам яго нескароным,  
перад месяцам ясным на небе...

## **БАЛАДА ПОЛАЦКАГА ГАРАДЗІШЧА**

На старым гарадзішчы каля Палаты  
не дзікун і ніякі татарын-мангол,  
як прыслалі сватоў да Рагнеды браты,  
мела права на выбар з дваіх аднаго...

Беларусь! Палачанкай глядзіш з-пад рукі.  
Абцугамі цябе абнімаюць вякі.  
Уздымаюцца замкі з дрымучых бароў.  
А Няміга і Нёман, Дзвіна і Дняпро  
свой пачатак бяруць не з адзіных пакут,  
не ў адзінае сэрца ўпадаюць пакуль...

Але гора — не мора, хапае вакол.  
Шчасце ўсенькае ўмесціцца ў дзеўчын  
прыпол.  
Пачуццё закіпела, дык помсціць пачаў,—  
як пазбавіў дзявоцтва ў бацькоў на вачах,  
знішчыў бацьку і брата ў мяне на вачах.  
Выбіраю няволю для ўсіх палачан!

Дзе пачне гаспадарыць няпрошаны госць,  
дзе не род вызначае жанчыне цану,  
выбіраю няволю, нянавісць, ману.  
Патрываю ў самоце, схваюся ў злосць.

Хай завязніць мяне на рацэ Злыбядзе.

Не пачуюць чаляднікі кленчаў і слёз...  
Уладзімір Алову з варагаў прывёз  
і Малфрыду, Адэлю нікуды не дзеў.

Апроч жонак пасцельніц трымаў восемсот,  
каб ішоў князеў род на расплод, не на  
звод...

Каб чужыну на часткі ірвалі сыны,  
чатырох нарадзіла для братняй вайны.

Але помста затоена ў сэрцы на дне.  
За бацькоў і зямлю сваю помста, як смоўж,  
смокча, точыць душу: калі моцна засне  
Красна Сонца ўладзімір, пырнуць яму  
нож...

Ад жаночай рукі цвердаскуры не ўмёр.  
Загадаў апрануць ёй святочны убор.  
Сам паснедаць спяшаецца ў княжацкі  
двор,  
а пасля абвяшчае прысуд-прыгавор...

Тут аднекуль з'яўляецца сын Ізяслаў,  
кажа: «Думаеш, бацька, ты князь тут —  
адзін?»  
Бацька: «Я не заўважыў, як вырас ты,  
сын!» —  
і па звычцы расейскай усіх іх паслаў.

Князь, сын ключніцы, чуў, як бразгочуць замкі.

Змалку слухаць куванне зязюль не прывык.  
Ад красы, ад якой блякнуць зор азяркі,  
адмаўляецца сам, нібы спіты мужык...

Лепей воблік цнатлівай манашкі прыму,  
чым гібець у блудлівым прыпынішчы зла.  
Сын па долі і полацкі князь Ізяслаў  
пабудуе Заслаўе — для маці турму.

Будзе праўнук на дзідах нябёсы трымаць.  
Не закоціцца Полацка слава на спад.  
Будзе вечна свяціцца Рагнеды імя  
у стагоддзях на вуснах тутэйшых дзяўчат.

## У ЛІДСКІМ ЗАМКУ

Што ж тварылася ў Лідскім замку?  
Тут чужынец грукаўся ў брамку.  
Вежы замка ўзрывалі шведы,  
лепш бы іх гэты край не ведаў.

Пералётны хан Тахтамыш  
начаваў за мурам, як мыш,  
і хапала сну яго войску,  
але Вітаўт іх звёў на Ворсклу...

Сцены замка, як верныя служкі,  
не лічылі смяротных страт,  
як паставілі воі Касцюшкі  
васемнаццаць вольных гармат...

Ад падворку і да сцяпення  
непарушна ў звяне ляглі  
упрытык сотні тысяч каменняў  
і мноства лёгкіх цаглін...

У Лідзейцы апырскваюць скроні  
жаўрукі, што ўпалі з-пад хмар.  
Абмялілі рачулку коні  
крыжакоў і беглых татар.

## БАТОРАВА ГОРКА

Уціснуў пагорак між бору  
горб, як адплату за здраду.  
Некалі ставіў Баторый  
тут на яцвягаў засаду.

Нібы на шкуру мядзведзя...  
Так наганяў на іх страх.  
Цэліўся, каб апярэдзіць,  
быццам быў зверам яцвяг.

З раны крываваю струнку  
не ўтаймаваўшы, каналі  
і не прасілі ратунку...  
Людзі былі дзікунамі.

Стрэлы гудзелі, як восы.  
Сэрцы, як стрэлы-націны.  
Шлях у зямлю, на нябёсы  
ў долі яцвяжскай адзіны...

Колькі было тут ахвяраў!  
Высахлі мова і завязь.  
Поўнья Нёман і Нараў,  
Чорная Ганча і Ятвязь...

Выйшла дзяўчына з-пад буры,  
глянула ў вочы — яцвяжка,

дзікія вочы ў Батуры...  
Кон ёй — што дыму зацяжка.

...Біўся для славы Кароны.  
Кош разрываў ля фарпостаў.  
Спешыўся безабаронны  
перад дзявочаю помстай.

Бы паляўнічы распусны,  
златаны — перад разутай,  
пацалаваў яе вусны,—  
памалывала атрутай...

Мужна палоніўся ў пастку.  
Голаў кладзе ёй на рукі.  
Быццам не ён выйграў княству  
Полацк, Вялікія Лукі...

Быццам не князь гэты самы  
з войскам у непагадзь мокнуў.  
Згрукаў у Горадні замак  
з залай шаснаццацівоннай.

Млын збудаваў і склад солі...  
Вытрымаў жонку-няўкладу.  
З ім панаехала голі —  
з Польшчы і з Венгрыі люду...

У Батароўцы ў пасцелі



з п'яўкамі злымі на целе —  
не ў ратнай бітве ад ран  
ціха канае Сцяпан.

Дзеўка яго давяла  
помстай за долю яцвяжцаў.  
Дзесяць тут год ваяваў,  
месяцаў сем, дзён дванаццаць.

Дзе яе позірк апёк,  
дзе пачалася гаворка,  
высіцца хмызу гарбок...  
Баторава горка.

Пушча ў абдымках раллі.  
Вёсак, мястэчкаў бярэмя.  
Тут, дзе яцвягі жылі,  
вырас народ з таго племя.

## АРХЕОЛАГ

Амаль сялянская доля.  
— На цэлае лета прапаў!  
— Вось толькі прыехаў з «поля»,  
улетку ў полі капаў.

Вярнуўся ў запыленай куртачцы,  
а ў башлыку на выгодзе,  
як ракі ў кошыку, курчацца  
і шамацяць стагоддзі.

Абступіць яго чародка  
дапытлівых хлапчукоў,—  
ён пэндзлікам, потым шчоткай  
змятае пясок з чарапкоў.

Што яму ноччу сніцца —  
жуковіна, завушніца,  
хацінаў сляпых камяні,  
што зніклі ў зыркім агні?

Дзівосны занятак які!  
Ісці ў адваротным напрамку,  
месцам дарыць іх замкі,  
дарыць гарадзішчам вякі...

## ВЯСЕЛЛЕ

З Вільні ехаў жаніх у Кракаў.  
Прымірыўся з Ягайлам Вітаўт.  
А за войскам крук чорны кракаў,  
за вясельнай вясёлай світай.

Шлях да Кракава з Вільні кароткі.  
Жаніха апярэджвалі плёткі:  
і брыдкі, і крывы, і варвар...  
Апаганіць Эўропу, Вавель...

А жаніх прыехаў скароны:  
надта ж прагнуў польскай кароны.  
Лёгка кінуў пад ногі ляхам  
жмудзь, Русь Белую і яцвягаў...

Нашы продкі на тым вяселлі  
мёд пілі, марцыпаны елі...  
Прапілі незалежнасць Літвы...  
Як не прапілі галавы?..

## БАРБАРА

Як там было з каралевай Польшчы Барбарай?  
Нападалі на закаханых зайздроснікі хмарай  
І кашталяна Вільні Рыгора Вяршылу...  
І ваяводу Кракова заваражыла.  
Ад усмешкі жанчыны прыгожай  
палітыка зблытацца можа.

Нечуваны на свеце выпадак: сам князь і кароль  
палюбіў і мужчынскае слова стрымаў перад ёй,  
Але атруцілі яе, даканаў яе боль...  
непасільным змаганнем за край непрыручаны  
свой.

Пахавалі прыгожай... Праз адно пакаленне,  
калі Юры Хадкевіч у Любліне стаў на калені  
і Літоўскаму княству штылетам пырнулі над  
бок,—  
нібы зноў далі выпіць атруты вядзьмаркі Апёк...

А лісты закаханых, пісанья мовай лясоў,  
захаваліся, іх перачытвае вучаны люд...

Можна ставіць гуртом на калені пыхлівых  
паслоў.  
Нельга ставіць гуртом на калені да скону нас  
тут.

## НЯЗГОДА

Зноў з гарнастая каўнер апранаюць дамы.  
Цені, падцятыя цемрай, упалі на снег.  
Любы, давай уцякаць ад халоднай зімы!  
Толькі каханне тваё адагрэе мяне.

Цісне стагоддзяў цяжар на муры і на брук,  
як абручамі сціскае — і нельга трываць.  
Любы, напаты ў наш бок безвыходнасці лук —  
сэрца разлучыць на дзве палавіны страла.

Змрочныя сцены і змроку каменны парог.  
Пасмы святла прасачыліся з нетраў зямлі.  
Напластаванні цямрэчы на плечы ляглі,  
і не скрануць іх цяжару — лес перамог.

Але ж не хочацца ноччу марознай канаць.  
Крок са сцяны мураванай — прорва ў нябыт.  
Любы, злаві з маладосці гнядога каня!  
Хай уратуецца песня з-пад часу капыт!

Смерч наляцеў, але ўсё ж не спаліўся наш дом.  
Душы спаліліся, і — кожны першы памёр.  
Дзе тыя коні? Дзе любы і меч са шчытом?  
Дзе наша доля? А песню спявае віхор...

## НЕГЛЮБСКІ СТРОЙ

Жаночы неглюбскі строй  
выяўляе сабой жанчыну як  
усясвет.

— На тым свеце нявема  
што будзіць, а тут жывем,  
красуімся, самавольнічаем...  
*Ярына Тарасенка, 98 год*

Хусціна з наміткаю — сонца  
з месяцам русым кары.  
Зоркі-пацёркі і кікіцы —  
у паяску кутасы.

Белае неба кашулі  
«крыжам» ад шыі да ног  
ўзорам ахоўных мядзведзяў  
зачаравана па швах.

Перажагнаная тройчы,  
каб не склялі, не ўраклі,  
крацястае мора панёвы  
падвязана паскам зямлі.

Збочце, галактыкі цемры!  
Наша дыхнула зара.  
Ў падданья?! Не — на звыцязства

рукі жанчына ўзняла!

З болю сусвет не ўмірае.  
Чаму быць — тое вып'ем да дна.  
На мірныяды распаўшыхся пар  
лішняя долька адна...

Кветкай вясновай, нядзельнай,  
прыбраная ў неглюбскі строй,  
дача Беларусі,  
Надзея,  
чаруе красой маладой.

## **СВЕТЛАЕ І ЧОРНАЕ**

## КАШУЛЯ

— Хочаш, вымыю кашулю,  
адзінокі хлопец?  
Станеш франтам і забудзеш  
усялякі клопат.

Покуль сохне ды беліцца  
кашуля,  
хлопец горкую гарэліцу  
каштуе.

— Хіба цяжка  
кашулю мне выпраць?  
— Хіба лёгка  
дзяўчыну мне выбраць?

— Я і гузік на месца прышыю.  
Як прыляжа каўнерык на шыю,  
у рукавах сагрэюцца рукі,  
пажвавеюць няўдалыя рухі...

Пойдзе ён па святочнай нядзелі  
прытуляць да кашулі гэтай дзевак.  
Закаханым прытворыцца міла.  
Я кашулю за так хлопцу мыла...

## ЧОРНЫЯ ЗОРЫ

Тыя чорныя промні —  
ім гарэць, не згарэць!  
На імгненне прыпомню —  
і аж сэрца замрэ!

Тыя чорныя зоры  
з адценнем смугі  
патанулі ў вачах  
невядомых, другіх...

Толькі мару і сёння,  
каб калі-нікалі  
тыя вочы ў прадонне  
мяне завялі...

Заўсміхаліся ветліва,  
як даўней з-за гары,  
тыя самыя дальнія,  
тыя самыя светлыя,  
тыя самыя чорныя  
Дзве зары...

\* \* \*

Шаткавалі капусту двое,  
а за вокнамі спела восень.  
Стукаў ножык па дошцы часценька.  
Усміхалася шчыра шчасцейка.

Усе асеннія колеры, пахі,  
ў невялікі кадоўбчык ссыпалі,  
у кляновы, жоўты, як сонца.  
Напаследак падсыпалі солі.

А як чыста было на стале,  
двое разам сабраліся ў лес  
і хадзілі сцяжынамі роснымі,  
выбіралі кіёк бярозавы.

Выбіралі кіёк па густу.  
Маладых палянка лагодзіла.  
Беразінкай прабюць капусту,  
каб з яе гарката выходзіла...

\* \* \*

Ці цябе Красуля  
пакалола рогам?  
Ці табе красуня  
перайшла дарогу?

Мо дадому ехаў,  
асядлаўшы рэха,  
ды віхуры ў лесе  
смах увесь абтрэслі?

Можа, брыў цераз брады  
ды набраў у рот вады,  
бо як сеў на ганку,  
то маўчыш да ранку?!

\* \* \*

Падарыць табе рэчку з жоўтым дном  
мурожным берагам, блакітным дахам,  
лазовым кустам, п'явучым птахам,  
ліпнёвым сонечным буднім днём?

Навокал рэчкі спакой ляны...  
На даляглядзе цвітуць і льны...  
З другога краю натоўпы дрэў...  
Пацешыў вочы і падабрэў...

Абы з табой — хоць скарынкі грызці..  
Табе прыношу крыху спякоты...  
А з абяцанак ці шмат карысці?  
Абдурьш зноўку мяне...  
— Ды што ты!

\* \* \*

Новыя сані.  
Лёгкая коні.  
Сёння не сядзем —  
значыць, ніколі.

Чаркі і словы,  
сцежкі ўразлёт...  
Біце, падковы,  
звонкі лёд!

\* \* \*

Не мары ты мяне зморам,  
адпусці сініцу за мора.  
Пакуль тут вятрыска, слота,  
птушцы хочацца лётаць.

Хоць адзін разок залячу я  
туды, дзе вясніца вякуе,  
туды, дзе сонца святкуе.  
Маладую журбу залячу...

## КЛОПАТ

Перакулю падушку,  
як прысню цябе.  
Думай аб жахах планеты,  
аб трывожнай стральбе,  
пакутуй за ўсіх калекаў,  
лячы свету раны —  
не адкідай маіх лекаў!  
Зачараваны...

Я табой завалодаю,  
не адпушчу.  
Думаць будзеш аб тым,  
аб чым я захачу:  
на золку збудзіць расінка  
натхнёнага салаўя,  
запоўніць прорву маўчання  
слязінка мая.  
Ад самых пакутных думак  
дам адпачыць табе...

А ты бажыўся,  
не верыш бабулінай варажбе.



\* \* \*

Трымайце ў вуснах талент дыпламата  
і словаў спачування не кажыце...

Я атрымаю ўсё, чаго я варта:  
на даляглядзе бор, сцяжынку ў жыце.  
Прадонне беспрасветнасці ў акне.  
І дома — нібы ў дальняй старане.  
І нават спачуванне абміне...  
І ўсё пакуль наперадзе ў мяне...

## **ПАВЕТРАНЫ ЗАМ АК**

Замшэлая паветка...  
Успомніў даўніну:  
з крышталікаў паветра  
пабудоваў сцяну.

Ні трэскі, ні цавінкі.  
Шматком ад хмаркі вымесці.  
Пасцель пушынкай вымасціць.  
Назад ні пуцявінкі.

Які каханы шчодры!  
Паставіў стол, і вёдры,  
і лесвіцу, і клямку,  
як у сапраўдным замку!

Машынамі не ляскаў,  
і не гудзелі краны.  
Фантазія і ласка —  
і замак змураваны.

У шчасці, у бядзе  
займам любы наверх.  
Каменны — ападзе.  
Паветраны — навек.

## ПРАЛЕСКІ

Дзе раннія пралескі  
грэлі гурбы,  
ад сонейка прыжмурваючы веі,  
упершыню адважыліся губы...

Магла адважыцца,  
не даць ім веры?  
Мы сталі смелымі  
перад людзьмі і ветрам.

Дайшлі да згоды  
з птушанём і зверам.  
Кахаліся,  
любілі даастану  
сусвет  
і кожнае цялятка ў станку.

## КАВАЛЁК

Як вясна вярнулася здалёк  
у маўклівы куток вясковы,  
мой сярэбраны кавалёк  
абяцаў мне выкаваць падковы.  
Завіхаўся кавалёк, не корпаўся.  
Рэха сакатала ў свет няблізкі.  
Галкі ў лужыне купаліся  
ў Копысе.

Каля Нёмана дрыжалі пліскі.  
Я прасіла шчыра: — Мой нялоўкі!  
Радасны, пацешны, гаваркі!  
Выкуй мне блакітныя падкоўкі,  
каб заззялі, нібы дзве ракі.  
Малаточкам ды па накаваленцы  
грукае ад серады да пятніцы.  
Грукае суботай і нядзелай —  
надта адмысловы ўзор зацеяў.

Мусіць, кавалёк перастараўся.  
Пошчак на бярэзніку ад груку.  
Ці падкоўка пстрыкнула на ясень?  
Ці падковы цокнулi па бруку?  
— Як жа, падкажы, няўдачу выправіць? —  
ён слязіны сцалаваў са шчок.  
— Як не ўмееш ты падкоўкі выкаваць,  
выкуй мне свой ясны дваінічок...

\* \* \*

Твая сяброўка — дарога —  
гула ў разгойданым голлі,  
грушай даўчэла ў горле.  
Чаму я глянула строга?

Прайшла пацалункаў аскома,  
з хлопцаў даўно не кпіла...  
Знячэўку глянуўшы міла,  
ахаладзіў, як Нёман.

Пабег да Шчыбы, да Шчары,  
як чэрвеньскі вецер вясёлы,  
па баравым абшары...  
Сябры твайго лёсу — колы.

\* \* \*

Ішоў вясёлы дожджык па шашы,  
шліфуючы няўзнак  
чарэшні, вішні.

І мы з табой няўзнак  
на дожджык выйшлі...

І як ты, дожджык, мяне ссушыў.

\* \* \*

Да цябе, як голечка да сонца.  
Горача маюся на зару.  
Вусны зацалуй мае да донца.  
Пакахаю. Восенню памру.

Нібы птушка, як пчала на кветках.  
Ты да крэсу. Небыццё наш крэс.  
Ветрык з нівы ў шэранькіх шкарпэтках  
да мяне праз фортачку залез.  
Зруйнаваў душы маёй пагоду.  
Збунтаваў спакой, пазбавіў сну.  
Сын усходу і дачка заходу,  
паміж сэрцаў Беларусь адну.

Разам да апошняга дыхання  
ў ельніку, на сонечнай мяжы...  
Песні — дзеткі нашага кахання —  
на яе прасторах будуць жыць.  
Песні — дзеткі, словы — нашы ўнукі.  
Спеў чароўны я не разбуру.  
Да цябе працягваю я рукі,  
абнімаюць рукі Беларусь.

Роднае празрыстае паветра.  
Аж трымціць у целе і ўваччу.  
Захварэлі безнадзейна, светла.  
Я дык папраўляцца не хачу.

## МЯСТЭЧКА

Мястэчка, куды мяне закінуў лёс.  
Не лёс... Мужчына мяне завёз,  
які мне вочы засланіў тады,  
каб адпусціць так лёгка назаўжды.

Мястэчка, схоў маёй слязы салёнай.  
Там хлопчык бег па вуліцы зялёнай  
з партфелем весела з канца ў канец,  
за вухам красаваўся дзьмухавец.

На дзьмухаўцовым жывым каберцы  
ля цэркаўкі драўлянай з пеўнем куры  
пасціліся... Дыміўся ранак хмуры,  
але бязвоблачна было на сэрцы.

Там кладачка выводзіла з лагчыны  
мяшчанак, што смяяліся з мужчыны:  
адкуль ён... Богу невядома чый.  
А так марнуе сны мае ўначы.

Я не прызнаюся ні перад кім,  
дзе, на якой слязіне Беларусі  
мястэчка, у якое не збяруся...  
Чаму ж так думаць хораша аб ім?

\* \* \*

Любы, не шкадуй мяне так доўга.  
Каб да сэрца сэрцам не прысох,  
супыніўшы коніка гнядога,  
адпусці на нёманскі пясок.

Вернешся гасцінцамі старымі —  
церпкі і гарачы, бы віно.  
Берагам, што мы з табой стварылі,  
стромым і пяшчотным заадно...

З туманоў даліначкі-даёнкі  
напаі світальнага каня.  
Нашых чыстых рэк разбег далёкі,  
паміж іх — любоў, нібы канал...

Развітання золкае світанне.  
Перад светам стоеным стаім.  
Як маё з адчаю сэрца стане,  
дык чыё затажвае з тваім?

А табе ж губляць нічога нельга.  
Сам ты для знаходак, не для страт.  
Ты як вецер, як прастор, як неба.  
Ты, які мне трэба, акурат...

\* \* \*

Ты сена б'еш у ёмкія пласты,..  
Табе на касавіцы не да смеху.  
З твайго кутка не дакаціцца рэху  
за трыста дзевяноста тры вярсты.

Настрой злінялым вераб'ём са стромы  
балотнай лужыны  
зрабіў нырца,  
Няма калі дамоў забегчы,  
Нёман  
спяшае да найглыбшага канца...

І льецца воблакам светлагаловым  
у два жывыя вадаспады рук..  
Так неабходна пачуццё над словам,  
цяпло вясны, каб заспяваў жаўрук.

\* \* \*

Апынуся ў пашчы грому,  
Прытаюся ў вушку хмаркі.  
Вочы — шчырыя дзве чаркі  
раптам засцяць белы свет.

Раскрываюцца на ўсходзе,  
як марылькі каля хаты.  
Белы свет не вінаваты,  
што душа — прадонне бед.

Сядзеш хмелікам высока  
на здарожаную зёлку.  
Каляровую вясёлку  
выпівай нагбом да дна.

Саграваюць вочы-промні,  
покуль схіл нябёсаў цёмны.  
Забывай мяне, не помні,  
як засвецяць вочы дня.

\* \* \*

Калі даспела ў жніўня збожжа,  
то красавацца зноў не зможа,  
вядуць дарогі ў бездарожжа  
і рэчкі да Дняпра і Сожа.

На чорны вечар — ані гроша,  
дзень падыходзіць да падножжа  
гары; і хочацца прыгожай  
канцоўкі ў песні, як душа.

Тутэйшы, просты, не святоша,  
а мне кахаць яго — раскоша!  
І прыхамаць не пераможа  
нічый заказ! Люблю, о Божа...

\* \* \*

Мроіла часам — чаму ж! —  
дзікаю вішняй палескай  
сыпаць пялёсткі у глуш.

У кашульцы начной  
пльць да цябе ў абдымкі  
ракавінкай рачной.

Задумай мяне — і цішком  
увайду ў тваё сэрца  
таямнічым штуршком.

Ты — мой дожджык сляпы,  
а я сасмяглая ўся,  
ты мяне на таржку не прасці.

На ранку ўзыходзь хутчэй —  
нечаканай слязінай  
тулюся да шчырых вачэй,

Трымай у праменнях рук,  
сакавіцкай пяшчотай  
ператварай мяне ў рунь.

Нібы надрэчнай вярбой  
росы страсаць на бераг,  
так цалавацца з табой...

\* \* \*

З прыполу хмаркі Ярыла  
у барок закаціўся.  
Светлая хмарка свяціла.  
Неба акраек свяціўся.

Напаўзала вільготная змрока  
на Нёмана хвалі.  
На пагорках цені аблокаў  
пералівамі гралі.

Ў Неманіне, бы лыжка ў місе,  
патанула лясное рэха.  
Падалося, воз часу спыніўся,  
потым ціха паехаў...

Лушчаць хвілі між траваў конікі  
ў сакаўных мурагах,  
а стагоддзяў мышастыя коні  
дрэмлюць, стоячы на нагах.

І чаму мне ўвесь вечар здаецца —  
едзеш ты на бэльым кані?!  
Стукаціць закаханае сэрца:  
дажані, дажані, дажані...

\* \* \*

Прынёс ахapak прамення:  
— Дзверы хутчэй адчыні!  
Не будзь перуном-імгненнем,  
маланкі з мяне не ўчыні.

Не знікні за борам рэхам,  
бы ў майскім лесе «ку-ку».  
Чаму ж ты так доўга ехаў  
верхі на маладзіку?

Выкінуў рэшткі страху.  
На прысаку рук заснуў.  
Стаміўся з вялікага шляху —  
сонца з дарогі вярнуў.

\* \* \*

З прамення сонца выткала смугу.  
Стамілася, таму і плача ўдзень.  
Я сонейка сущешыць не магу,  
пакуль мой любы невядома дзе...

Дня слёз хапіла на дзве шчакі.  
Ноч плакала. Расплакаўся мой сон.  
Бяссонніца дзіравы парасон  
мужчыне ў свет панесла нацянькі.

А дожджык мокры...  
Мокну да касцей  
другі ўжо дзень пад праліўным даджжом.  
А ён пад парасонам, пад плашчом,  
а можа, дзе сядзіць сярод гасцей...

Пасля бяссоннай дажджавой начы  
каму я буду каву гатаваць?  
А ён уцёк не гадаваць жанчын,  
а хмаркі дажджавыя гадаваць...



## ЯК ЖА ТАК?

Мы даўно не бачымся... Аб'ездзіў  
ты, спякотны, нетутэйшы, нібы грэк,  
сонныя гурты бароў-мядзведзяў,  
табуны незацугляных рэк.

Церам, таямнічы, надвячорны,  
асвятлёны пазалотай зор,  
ззяў, пасля зарос калючым цёрнам,  
громам скалануўся і замёр.

Яркаю вячэрняю зарніцай,  
вышытай нябеснаю канвой,  
мы маглі абняўшыся накрыцца,  
ды ўзялі цябе дарогі пад канвой.

За разважлівым пахмурным борам  
ветах наш свяціў, ажно самлеў.  
Палі гусі-лебедзі за морам.  
Вернуцца... А ты не пасталеў.

Як жа так? Быў брод праз рэчку плыткі,  
ды ў глыбокі вір нас вывеў брод,  
у якім жыццё сукае ніткі —  
кожную на іншы калаўрот.

\* \* \*

Хаціна цёткі Анэты...  
Цямрэчаю ганачак светлы.  
Маладзічком-тайнічком абagrэты,  
званком светлячка падгэрты.

Спявалі дзверы тэрцыны, санеты,  
ножкі стала выбівалі куплеты,  
канапка ж ні рыфмаў, ні рытмаў не  
ведала,  
канапцы было не да гэтага...

Мяне шкадаваў у паўсне ты,  
мяне пасылаў за паўсветы,  
пакуль разаспанья вокны суседак —  
хапала зорчак-сведак.

У хаціне цёткі Анэты,  
як два павучкі, начавалі паэты,  
шчасцейка ткалі паэт і паэтка,  
пакуль цвіла папараць-кветка.

## КАМЕНЬ

Шэры камень на тары  
у амшэлай світцы.  
Як нянавісьць ні твары,  
нам не пасварыцца.  
Нашым спрэчкам не канец,  
шчэ ім разгарэцца.  
Не арэшак-лузанец —  
камень тваё сэрца.  
Не красуюся ні трошкі.  
Хто ж мяне сурочыў?  
Каля каменя валошкі,  
нібы твае вочы.  
Каля каменя ўзыходзіць  
на два тыдні ўсё раней —  
тое ведалі ў народзе,  
дык і камень быў радней.  
Як астудзішся аднойчы,  
з кім жа адгавецца?  
Мора суму — твае вочы,  
камень — тваё сэрца.  
Камень грэе, камень грэе.  
Ад прысушкі сэрца млее.  
Абагрэй мяне каменнем,  
сваім сонечным праменнем.

\* \* \*

Нарэшце выспелі брусніцы —  
лясных выжарын завушніцы.  
Збіраю завушніцаў гронкі,  
звіняць званочкі ў посуд звонкі.

Звіняць,  
падскокваюць аб дзенца.  
Забытая...  
Куды падзецца?

А дзятлік спешліва дзяўбе  
дупло — і сховішча, і посуд.  
А я прыдумваю не помсту,  
а як туліцца да цябе.

Чаму б табе хоць не прысніцца  
між спелых знічак-завушніцаў,  
дзе дацвітае верас, мятлік —  
не мой,  
таксама ўвішны,  
дзятлік?

\* \* \*

Хай выбухне усмешлівая міна  
у знічцы, што скацілася з вачэй,  
дзе ты дваіўся, грэўся, дзе яшчэ  
блукаеш, нібы шчасная правіна.

Нічога, што было, не будзе болей...  
Не выйду золкам з маладой ракі.  
Але прыкутая якой няволяй  
мая слязіна да тваёй шчакі?

## РАЗБОРКА

Смуглатварай, шэравокай  
варта толькі падрасці —  
ад прыгожых абібокаў  
супакою не знайсці.

Сцерагуць з-за кустоў,  
пасылаюць сватоў —  
рукі цмокаюць бабулі  
і падпойваюць братоў!

Маладая страказа  
не давала б гарбуза...  
Але з гонарам тутэйшым  
бацька пас распазаў:

— Калі топчаш гультая  
у бліскучым боце —  
прыгажуня не твая,  
не твая — і годзе!

## ЛЁТ

У нас, як некалі,  
па наваколлі  
неспакойна —  
стукочуць коні.

А ты ўсё думаеш,  
што я такая ж,  
што я вясковая  
твая дзяўчынка...

Ужо ў дзяўчынкi  
вочы запалі,  
а каля вуснаў  
паселі маршчынкi...

Коні-дзівы  
праз мой парог —  
чатыры грывы,  
дваццаць ног!

## ХВАЛЯ

Справы, справункі —  
прачнуся ледзь свет.  
Не чую цябе —  
чую сусвет.

Тлум засяліўся нанова сябрамі.  
Будзень ці свята — ніякага зрыву.  
Шчырасць сабрана, думкі сабраны,  
раны залізаны — хваля адліву.

Цёпла ўсміхаюся промням і ліўням.  
Дзівяць мяне дзівосы прыроды.  
Грому ізноў адчыняю вароты.  
Свет на табе не сходзіцца клінам.

Поўдзень спакоем душу напаіў,  
як навальніца жытнёвую ніву.  
Мудрая, шчодрая хваля адліву...  
Зноў, быццам мора, чакаю прыліў.

## КРЫЛЫ ЧАКАННЯ

З'яўляецца твой вобраз, як стыхія.  
Якое шчасце — іншыя глухія,  
не чуюць, як грымяць ва мне разрады  
твайго маўчання,  
тваёй любові і здрады.

Не чуюць, як звініць ва мне ціхутка  
усмешка, голас, напамінак, чутка,  
як вее ветрык у глушы пяшчоты  
ад вольных рухаў ўсёй тваёй істоты...

Ты выступаеш незалежна ў часе.  
Ты сам сабой!  
Але якое шчасце,  
што ў горадзе, на даляглядзе, побач,  
працуеш, думаеш, не спіш за поўнач...

Твой рытм ва мне куче,  
сціскае скроні.  
Якія цёплыя ў надзеі промні!  
Якія лёгкія ў чакання крылы!  
Ды злева, у грудзях, узлёту згуба:  
малая птушка б'е баюча дзюбай...  
Пяе тугу — без голасу, без крыку.

\* \* \*

У акенцы тонуць зоркі,  
а на сэрцы  
прысак горкі.

Коціць вецер  
у хаціну  
невясею карціну.

Вецер, вецер,  
дай дыхання!  
Задыхаюся з кахання.

Гэты смутак не карысны —  
бачыць Бог  
усюдысны.

Той, хто мог бы перайначыць,—  
кінуў-рынуў  
і не бачыць.

\* \* \*

А на Нёмане —  
крыгаход!  
Крыгі-востравы,  
нібы роздумы...  
А навошта ты  
кожны год  
мне прыносіш  
горкія ростані?!  
Я сама пакуль  
не паверыла,  
не прыходзіла ў галаву,  
што ад гэтага ветру,  
ад берага,  
ад самой сябе  
адпыву...

\* \* \*

Ціхае свята прайшло знешне ціха-ціхутка.  
Што ж ты апоўначы тоіш бяссонніцу-  
стому?  
Сон твой зняло прадчуванне вялікага  
смутку:  
сябра на досвітку пойдзе не з сэрца, а з  
дому.

Пройдзе праз холад зімовы твой сум і  
растае.  
Сэрца замкнуўшы, паддайся прачыстаму  
слову  
Выкінь іх з думак, таго, хто цябе абкрадае  
—  
выкінь вампірак, сцыклівых, жывых  
напалову..

\* \* \*

Ужо мы не наловім зораў  
у студні досвіткаў на дне.  
Яшчэ ў паўзмроку калідораў  
ты не праходзь каля мяне.

Пара інтымнае навукі  
мінула... Глухне сэрца стук.  
Ты не шкадуі слабыя рукі,  
што не ў абдымках дужых рук.

Знясіленая даастатку,  
шкадой нацешыцца не дам.  
Яшчэ я выйграваю схватку  
з паўночным небам сам-насам.

\* \* \*

Па ўзлеску на дубчык вярбовы  
баравікоў наніжу.  
Прывыкайце, мае чорны бровы,  
хавацца ў імжу.

Лепей зімою грэцца,  
чым вясну зімаваць.  
Прывыкай, мае чулае сэрца,  
адно начаваць.

А каму я грыбы бяру?  
Вячэру даўно зварылі.  
Скіныце, гады, па пярэ  
на мае падбітае крылле...

## КРУМКАЧ

Многа вясковай лухты  
згубіцца ў долі на дне.  
Чорны крумкач малады  
выдзеўбаў сэрцанька мне.

Сама што ў лёце крумкач  
шлях свой паднебны скрывіў.  
Як ён пяшчотна прыпаў,  
хмельнай напіўся крыві.

Гэтак прыгожа лятаў,  
выклеваў сэрца і ўцёк.  
Чыста, вакол пустата,  
і ні надзеі здалёк.

Ён не пачуе мой плач.  
Знік у нябёсах. Прыціх.  
Дужы нахабны крумкач  
ля крумкачых маладых.

Хай ён ляціць у бязмеж!  
Згуба — набытак душы.  
Шлях да вяртання адрэж.  
Песняю боль заглушы.

## А НА ПАЛЕССІ

А на Палессі чорцікаў хутка не стане.  
Чуеш, апоўначы торгае, круціць прабой?  
Шклянку надзеі ты мне нальеш на  
світанне...  
— Я падару табе боль.

Дзе дываны дамаатканья сохнуць на плоце,  
шаластуны старажытныя звоняць тугой,  
тут я хацела б з табою згубіцца ў балоце.  
— Тут падарыў табе боль.

Хоць бы ў закозельскай той пахавальні-  
капліцы,  
каб не вяртацца да жорсткай рэальнасці  
больш,  
з бровару зеля напіцца,  
маной атруціцца...  
— Тут напаіў цябе боль.

Тут яшчэ плачуць жанчыны  
з адданасцю хорам.  
З Ляскавіч звон  
неба нап'ецца нагбом.

Хай непразная багна  
пакоціцца морам!  
— Тут акуну цябе ў боль.



Недзе ў аблоках буслікі клёкат купалі.  
Нішчыў надзею драўляны язычніцкі бог,  
мы ж не прапалі  
ні ў будні, ані на Купалле.  
— Зноўку вярну цябе ў боль.

Бегла дарога старая здалёку да Пінску.  
Крышку па ёй пракаціў нас пяшчотны  
прыбой.  
Ведама ўжо, што і ў Пінску  
так, як і ў Мінску —  
Пінай і Прыпяццю боль...

Па-за наўнай надзеяй  
нічога не маю —  
вось, адраджуся на градцы  
з назовам любоў,  
дзе пасадзілі цыбулю і буйную мальву...  
— Шчэ я ўзрасціў табе боль.

## ЧАРОДКА

Злучыла нас вясна лукой адною.  
Чародка птахаў  
між табой і мною.

Прагнаць бы неслухмяную чародку  
за бор сівы,  
за рэчку,  
за паводку!..

Купаюцца высока між блакіту...  
А ты ідзеш да сонейка... Які ты  
сярод вясны, паміж маімі снамі!  
Але чародка птахаў паміж намі.

Адразу нешчаслівы і шчаслівы.  
Адразу — і распусны, і цнатлівы,  
і рызыкаўна смелы, і нясмелы,  
і ў сэрца мне шлеш маладыя стрэлы,  
і ўзбунтаваў душу, нібы цунамі...  
Але чародка птахаў паміж намі.

Прыкінуўся вясёлым панямонцам,  
маім невыпадковым абаронцам,  
і замаўляеш вуснамі дрыготка...  
Але — чародка...

\* \* \*

Вярні мне хвілю бясмерця  
з дзяцінства ў шчаслівым сне.  
Як вецер, зайдзі ў маё сэрца  
праз шчылінку, што ў сцяне.

З пяску я. А ў кошыку лункі.  
А ты мяне пазбірай.  
Хай вернуць твае пацалункі  
ў вясковы згублены край.

Пастаў на лаўцы, бы кубак,—  
дзён у вядзерцы на дне,  
і маці склікае курак,  
і бацька ў акне...

І заход раскідвае пер'е  
па стрэсе нябёс дапазна,  
цябе не пазнае певень  
і шлях, што чужынцаў пазнаў.

Святочны, сонечны ўсенькі,  
на цёплай шчодрай расе  
ўзары мяне плугам — з сьвяенькі  
жытам мяне засей.

\* \* \*

Слоў, вясёлых паслоў, не стрымаў.  
На выгнанне паехаў лячыцца.  
Засталася ў сябе я сама,  
і з сабою мне трэба лічыцца.

Хай вясновае сонейка ў хату!  
Волі сэрцу, вачам не даваць!  
Каб яшчэ нешчаслівым дзяўчатам  
не прыйшлося мяне шкадаваць.

Запрашу свае песні:  
— Сяброўкі!  
Адчынйяма акенца на двор!  
Выганяйма журботныя слоўкі!  
Запрашайма высокі гумор!

Свет наш створаны Богам праўдзіва.  
Пасярод гаманы сумяцця  
з галавою паднятай хадзіла  
па спякотнаму кругу жыцця.

\* \* \*

Не відно пераправы.  
Збунтавала паводкай раку.  
Але наш бераг правы —  
і праўда на нашым баку.  
Разбудзілі прыроду...  
І разбуджана прагнем прыгод.  
І няма нам звароту  
ў заспакоены сонцаварот.  
І дагэтуль гады — чарапахі!  
А цяпер нашы досвіткі — птахі!  
Заспявалі вяснова шпакі!  
Крыгаломам ачысціўся Нёман,  
і каменне з плячэй — крыгаломам,  
і з душы смецце ў хвалі ракі!

## POST SCRIPTUM

Скончыцца ціхім спакоем, але не вайною!  
Будзе нікчэмнаму свету мяне не шкада.  
Ключ у дзвярах перакручвае сальта дваіное.  
Любы мой кат мне апошняга слова не даў.

Ані любові, ні смертачкі, годнай мяне!  
Каб жа ў віне!  
Дык у смольнай цягучай мане...  
Будзе душыць мяне цемра задушной начы.  
Гэта чаканне канчаецца гулкім нічым.

Без апраўдання, без плакання лёс навучыў  
з мілым кахацца ўва сне...

Сэрца пакоціцца па лабірынтах пустэчы.  
Вочы, дзе раны на твары, ніхто не залечыць.  
Вокны і вуліцы — глуха. Гадзюкі-сустрэчы.  
Шорсткія плечы муроў. Доўгі вечар старэчы...

Ахвяраванняў духоўных нязлічаны скарб.  
Нават вясна не прымае, хто духам аслаб.  
Дух мне займае... Празрыстае неба і дол.  
Мой незакляты! Мой светлы скрыдлаты анёл!

\* \* \*

І я, нібы маленькі муравей...  
Панёс мяне, панёс лісток палётны.  
А ў сэрцы па зялёнай мураве  
пывуць, як хмары, белья палотны,

Любоўна іх закрутваць у сувой.  
Хістацца кладцы па тужою рацэ.  
Ды завіхацца праніку ў руцэ.  
Ды бегчы рэчу па зямлі сівой.

Ускінуць стомлена сувой на плечы.  
Апёкшы ногі аб мурогу высокі,  
сцяжыну слаць...  
Па той сцяжыне бегчы  
з усходу і аж да заходу сонца...

## ***ВЁСКА ГАЎЯ І НЁМАН***

## ДРАБНОСТ КІ ЖЫЦЦЯ

Драбносткі жыцця  
мяне гоняць, бы крыгу,  
сціскаюць і раняць.

І людзі чытаюць,  
як простую кнігу,  
мой боль, маю радасць.

Што маю наўме,  
тое выкажуць губы,  
сакрэтаў не маю.

Залішне паважна  
дарослыя гульні  
да сэрца прымаю.

Паплачу, засну,  
забуду за ноч,  
дзе ўчора быў крыўды цянек.

Даверліва ў вочы  
заглядваю зноў,  
нібы дзіцяне.

\* \* \*

Шчочку да вуснаў туліць,  
каб таямніцу спытаць:  
— Белая Русь, матуля,  
гэта ж дзяўчынка, так?!

Як называецца дзіўна...  
Ты пра яе раскажы.  
— Не, Беларусь — Радзіма...  
Перад табой ляжыць.

Крыкні — яна адгукнецца!  
Са званам гарачых кос...  
Кропля з ліста сарвецца,  
ускалыхнецца плёс.

Даль захлынецца громам —  
так Беларусь запяе!  
І аж зазьяе Нёман —  
чыстае вока яе...

\* \* \*

Расту, расту  
у дубоў на вачах,  
на ціхіх дажджах  
і кастры растуць,  
нібы на дражджах,  
зялёныя... І расінкі трашчаць.

Па чым варона гаруе?  
Скідаю на мох страх.  
Лячу ў прастору,  
вось-вось згару я  
на росных кастрах.

\* \* \*

Стаміўся перад захадам дзянёк.  
На плот прыпёрся, як сівы дзядок.

Прыжмурыў вочы  
перад ноччу яркай,  
зацягваецца  
крэпкаю цыгаркай.

\* \* \*

Загарэлай, спрацаванай, босай  
тут мне думаецца найчысцей,  
дзе драчы-падлётки пад пракосы  
уцякаюць ад малых дзяцей.

Дзе, збудзіўшы сонца на дасвецці,  
промні ў Нёмане казулі п'юць.  
Дзе жанчыны, я к малыя дзеці,  
адначасна плачуць і пяюць.

\* \* \*

Блізкі лес зялёны,  
лес далёкі сіні,  
прыцягальнай сілы...  
Вырастаюць крылы.  
Хочацца ў далёкі...

Быццам бы ён зблізку  
не такі ж зялёны...

\* \* \*

Я мрою, быццам я лячу на торп.  
Ты для мяне кідаеш сноп на сноп.  
І вось  
    спачынак па таку адвозіць воз,  
зашклёны ветрам дах... і цішыня...  
Хто гэта ў нас адняў?  
Мы бабак не паставілі з табою.  
На волю лесу  
    кінулі калёсы,  
здалі тарпы без бою,  
паехалі мы ў горад шматгалосы.  
Духмяныя тарпы растуць пад неба.  
Не ты і не мяне,  
    другую — нехта  
на зыбкай вышыні рукамі хоп!  
А мышка шмыг з-пад рук у важкі сноп...

\* \* \*

Сам-насам з часам,  
з прыціхлым лесам,  
са шчодрым летам  
і з цэлым светам  
стому сваю лячу...  
З берага ў рэчку лячу.



## СТОЕНАСЦЬ

Дзе таямнічы тэлефон падвешаны  
манцёрам-павучком у сховах голя  
негаманлівых вербаў і алешынаў,  
пачуць няцяжка і далёкі голас.

А што ў цябе наўме, аб чым маўчыш ты,—  
я чую думкі ў каляровай цішы.  
Нанізваю на павучковым тэлефоне,  
на зялёным, у блакітных гарошкі, фоне.

Згубіўшыся ў сярэдзіне Еўропы,  
дзе шчэ грабуць граблямі сена ў копы,  
я думкі любага свайго сяную  
і па істоце крыху сумую.

Мінаюць тыдні — як мікравякі.  
Заплюшчу вочы — сню баравікі.  
На досвітку адкрыты бачу неруш.  
Туманны воблік твой... Каму ты верыш?

## РАНАК

На палі,  
на дрэвы  
і на праслы  
апускаецца паволі яснасць.  
Па шырокім неўгамонным плёсе  
нетаропка сонца разлілося.  
Нехта цішу цэдзіць  
мявай жменяй...  
Меней...  
Меней...

\* \* \*

Там, за птушынай дубровай,  
туман ручайкі прадуць.

Бусел пасе каровы,  
паснедаўшы на хаду.

Спіць пастушок на пяньку.  
Падклаў кулачок пад шчаку.

## **НЁМ АНУ**

Трывожныя думкі дарог  
заўсёды вядуць да цябе.  
А сёння з духмяных бароў  
ты сам насустрач прыбег.

Стаю з берагамі ў рост,  
не ў сілах адвесці вачэй,  
а ты ўдалячынь найпрост  
праз сэрца мае цячэш.

І — рук загарэлых узмах,  
на хвалях-вігурах удар!..  
Я стану табой сама —  
пайду, папыву я ўдаль!..

## СТОМА І ПЕСНЯ

Касцы з касавіцы песню  
на кончыках косаў неслі.  
Дадому праз лес напроста —  
лёгкую, з мяккіх пракосаў,  
апошнюю песню красак  
са стомай паўднёвай разам...

Касцы паўдарогі пранеслі.  
Нарэшце ў сасновым лесе  
стома скарылася песні.  
Адстала стома ад песні.  
На хвоі сівыя апала...  
З чыстай расой растала...

## КВЕТКІ

Пасьпаў град, як шрот,  
павяяла вайной...  
Смерць звоніць ля варот.  
Ці ж кветкі тут віной?

Пакуль праменням грэць  
раскінуты палетак,  
такая праўда кветак —  
квітнець і не старэць.

## ДЗІКІ

Лузалі жалуды дзікі.  
Ішлі дубровай дзецюкі.  
І пачалі ламаць сукі!  
А дзік быў дзядзька гаваркі  
і кажа: — Панядзелак!  
Вяртаюцца ад дзевак  
усе на свеце дзецюкі —  
не заступаюць ім дзікі!  
А вы ламаеце сукі?!  
Дык вы ж дзічэй, чым мы, дзікі!

## ЛОТАЦЬ

Далонь вясны пазалаціла лотаць  
у тых Масцішчах, дзе няма мастоў,  
дзе аблачынка з чатырох пластоў  
на дубе, як вяртушка, будзе лопаць.

Свет запалоніць золкім бездарожжам,  
дажджынкі зловіць у маленькі рот,  
за белалобым воблакам прыгожым  
памчыцца ў Нёман і разбудзіць лёд.

Вясёлы трэск і вухканне праніжа  
вакоме, што аглохла за зіму,  
а сонца па закутках снег паліжа,  
таму што надта гарача яму.

...Пазнала, што зязюля налічыла.  
Ані загадкі-зорачкі... І ўсё ж  
бяжыць сцяжынкай памяці дзяўчына  
па лотаць у даліну басанож.

Вясны бурлівай шчырая сяброўка  
не ведае ні горычы, ні зла,  
рабенькая, што божая кароўка...  
Не верыцца, што я такой была...

## БРАТКІ

Кажу сабе: пастой ты!  
Як да жывой істоты,  
да здзірванелай градкі.

Два сінія, тры жоўтыя  
пялёсткі — гэта ж браткі!

Няўжо глядзіць у вочы мне  
мае маленства,  
не мігне?

## ВАРВЯЛІ

Схмялелая ад паху варвялёў —  
так называлі арніку бабулі —  
у глыбіні вятроў чакаю буры,  
у шуме вершалін шукаю слоў.

На расахатым дубе, на суку,  
сініцы светла сварацца — як дзеці.  
Магчыма, мне, а можа, іншай дзеўцы  
вяшчае вечнасць шчодрое «ку-ку».

Астуджвае трывогі цішыня.  
Мае сляды стракатыя, як сойкі,  
прывяляыя, прыціхнулі, як сосны.  
Надоўга трачу адчуванне дня.

Ва мне спявае памяці крынічка.  
Спякотным быў мінулы будні дзень.  
Як добра ў лесе думаць пра людзей!  
Я знікнула... Але хіба я знічка?

## КОНІКІ

На крутым адхоне  
непазбежных спраў,  
стомленья коні  
між духмяных траў.

Вось адзін зялёны  
на маёй далоні  
п'е з лістка расу...  
Конікаў пасу.

## СКОЧКІ

Не так у дзяцінстве падскочу.  
Звіхну ножку, не сплю ноччу —  
сарве мама скачку  
з магілы бабулі,  
прыпарыць да болькі —  
зноў у галаве гулі...  
Скачкі —  
то продкаў вочкі,  
цвітуць зыбучыя пясочкі.

## БАЛЬСАН

Зноў пра бясмерце паспрабую.  
Каб цуг жыцця не разбурыць,  
я за Пранцысю, прабабулю,  
сустрэну золак у бары.

...Нядзелькай светлаю хадзіла.  
Бальсан, сармацкае кадзіла,  
казельчыкі, каціну мяту  
сушыць закідвала на мату.

Падол андарака каляны,  
прапахлы ў кропе і каляндры,  
трапаўся, да ўсяго быў падкі —  
да лебяды, да злыбяды, —  
ніколі не драмалі складкі:  
учэпіцца шэсцьдзесят пальцаў —  
Адэлька ды пяцёра мальяў —  
мае забытыя дзяды.

...Не прапусціць такой раскошы —  
сцяжыну ў бор працерабіць праз росы,  
баравік у кошык,  
крамяны, шчыры, не згубіць.

Не скінуць з жаўранкаў пасцелі?  
Суніцы пад лістом спацелі —  
не даспяліць ад губ суніцу?

Шчасліва стомленай згубіцца  
жывым сцяблом у збажыне.  
Дажджом на край праліцца мне...

Але зублёны серп у рукі.  
Спіна звярэджаная.  
Мукі.  
Бабуля зжала да мяне.

## ПАРУШЭНЕЦ

Гібелі з непасільнай працы.  
Той выжыве, каму пашэнціць.  
Знямогласць давяралі знаўцы,  
крынічніку ці парушэнцу.

Прыкладвалі прыпарам болькі.  
Звярэджанае грэлі цела.  
Ізноў махаў сякерай цеся.

Прыроджаная вера ў зёлкі  
Радзімы, у яе падножжа,  
чаго ніхто змяніць не можа.

Цягнуўся дым, крывавы, даўкі,  
сусветных папялішчаў трут.  
Струпы зямлі засланы тут  
зялёнай посцілкай мураўкі.

## ЗЯЛЁНАЯ ПЕСНЯ

Пераконвае сэрца  
ў чудоўнасці свету.  
Колькі зялёных адценняў  
у сярэдзіне лета:  
ад ліповага лісця  
да ліповага цвету,  
ад калматых ялін  
да бурштыновых лапак,  
ад пяшчотнага лёну  
да аўса шызаватых крапак.,

...ад вачэй зялёнага віру  
у зялёную процьму жвіру.



## СІНЦА

Месячык сонна гарэў  
у светлазорай старонцы.  
Ткала сінца красёнцы,  
шчыглік ёй ручанькі грэў.

Ветрык ёй вочы гаіў —  
вочы ад працы балелі.  
Ткала сувой на арэлі,  
гожы маленства наіў.

Пеўні вялі на прастор,  
градам бялілі аснову,  
песні бяссоннай абнову...  
Шчырасць — адзін яе ўбор.

Сцежку сную ад вады.  
Ніткі пакручаны ў долі.  
Я не шукаю патолі.  
Сціснуты вусны заўжды.

\* \* \*

Зноў, як сінца, скачу жвавей  
у казку... Можна, казка ажыве?  
Ну, ажыві!  
Ад шолаху!  
Ад смеху!  
Я закрычу.  
Я падспяваю рэху.  
Я несвядомым рэхам  
буду ехаць  
па хвойках, і па гурбах, і па страхах.  
Абснежуся. Аб'інею. Прамокну.  
Ахрыпну. Замаруся... І замоўкну.

## ЖУРАВІНЫ

Каля балотнай лясной азярыны  
выспелі песні журбы журавіны.  
Вужыкі грэюць на купінах спіны.  
Цешаць душу журбой журавіны.

Плюхаюць боты ў нагрэтай імшыне.  
Стома нахлыне, і хмара нахлыне.  
Вецер абвее, і высушыць сонца.  
Боль задаўнелы суціхне да донца.

Хмелем-багуннікам голаў захмеліць.  
Бзумкае з джалам пагрозліва чмелік.  
Тут абьякавы ў сне не прысніцца.  
Тут і на воўка не маюць рушніцы.

Жар-журавінкі, жураўлікі, журкі.  
Літасцю сэрданька разварушу.  
Шчэ спадзяванне на варажбу.  
Шчэ ў галаве памутнелай танцулькі.

Ды ў адзіноце, што журкі ў балоце,  
нібыта зоркі ў завоблачным лёце,  
нібы аблокі з вятрыскам і з гулам,  
я абнімаюся толькі з мінулым.

## ЦУДАДЗЕЙНАСЦЬ

На злом галавы ўцякаць не прымусяць —  
краскі пасею па ўсёй Беларусі,  
зелечка ўздыдзе тут сярод ночы,  
сэрцам ападкі з Чарнобыля ўсмокча.

Выссе зялёным раточкам атруту,  
скончыць расклад смерцяноснага броду,  
дзетак-бязлетак яшчэ падгадуе  
і на асуджаных не засярдуе...

Мята; расходнік, чаборык ды лютнік  
зняйкавеюць у сонны атрутнік,  
сончык з вачэй несвядомай сіроткі  
высмакча бруд, толькі звонку зіхоткі...

Брат ды сястрыца на сцежцы лясной —  
дзеткі-блізняткі будуць квітнець.  
Чыстае зямле праб'ецца праз гной,  
з лесу прагоніць няўмольную смерць.

## МАЛЕНСТВА

Нарвём у бульбе бярэмя лебяды,  
каб за гультайства нас не дакаралі  
матулі — і бяжым па жалуды  
пад дуб, і ніжам жалуды ў каралі.

Паказыталі шыю паўгадзіны.  
Памроілі аб нечым на сучку.  
І парсючку рабому дагадзілі.  
І цешымся, што смачна парсючку!

## ПАДЛЁТНАЕ

Прабегчыся,  
нібыта Нёману пара.  
Дыхае Радзіма,  
уздымаецца пара.

Абуджаецца зялёнае пакаленне.  
Парасткам, сцяблом  
з нутра зямлі бурэнне.

Чырвона-бурыя каташкі таполі.  
Грак абыходзіць гаспадарскай ступою  
палеткі,  
раструшчвае камякі глебы,  
спрабуе, а ці тлуста, на дзюбу...  
Не грэбуе.

Цёпла душы між птушак-зязюлек.  
Як дачушку, гукаю ластавачку пад  
стрэшку.  
Тупаю па звонкім спеўным арэшку.  
Свіцяцца пупкі  
з-пад зялёных кашулек.

## **ЗБАНОЧАК**

Сцяжынка простая  
да мудрасці народнай  
бярэ выток у гарлячку збаночка.  
Збаночак той падключаны на провад,  
а провад той у возеры на донцы  
заземлены, а возера вадою  
напоўнена, ваду да дна не выпіць,  
хоць дзёрзкая з'яўляецца спакуса  
у маладой гарачай галаве...

## **СЯСТРА**

Увішная руплівая пчала —  
сястрыца,  
што гаючая крыніца!  
Як сонейка пайшло з паўдня хіліцца,  
ласкавей да сястры гарнуцца пачала...

## РОД

Наш род  
перад тварам эпохі высталяў.  
Не адну абойму  
вораг выстраляў...

Так многа войнаў  
бацькам перажыта.  
Наш род упарта сее  
ў полі жыта.

## РАЗВІТАННЕ

Абрываецца наша лета,  
як шчымлівая сумная песня,  
што прапеў чарнабровы бор,  
каляровай істужкай дарогі.  
Пакацілася ў мора рэчка,  
залатую схаваўшы рыбку.  
Сосны ўвысь падкідаюць на лапках  
голькі птушак, а хлопчыкаў — не.  
Музыканты жвавья ў нетрах  
прадаўжаюць лупіць у літаўры,  
ды няма натхнення іграць,  
як ніхто не пляскае ў ладкі.  
З-за ствала баравік цікуе:  
ён прывык ад вачэй хавацца.  
Як няма чаго болей палохацца,  
то ці варта вылазіць з імху...  
Пераспела лясное рэха.  
Асыпаецца, як лузанцы,  
на світанні ў мох. Мы паехалі.  
Не трывожце, дзікі, наша рэха.

## ВЁСКА БІСКУПЦЫ

Каб у стозе духмяным выспацца,  
я паеду ў мурожныя Біскупцы —  
над страху дзяруг, дываноў,  
на прастору жытнёвых палёў.

Буду ехаць бітым гасцінцам,  
выйдзе з бору сасна пакланіцца.  
Нават бусел з дужага дубу  
прывітае, раскрыўшы дзюбу.

У матулі стол не пустуе —  
чым багата, тым начастуе:  
пірагом, верашчакаю, сырам,  
ды смятанай, ды позіркам шчырым.

Не спачыўшы, выбегу з хаты —  
новай песняй сагрэюць дзяўчаты.  
Добрым жартам, зварушлівым слоўцам  
пачастуюць аднавяскоўцы.

Тут усё наваколме смяецца  
смехам зор і рамонкаў з лугоў.  
Нёман тут не цячэ, здаецца,  
а танцуе паміж берагоў.

## ПРЫЛЁТ БУСЛОЎ

Наўздагонкі: — Холадна! Абуйся!  
— Не! Пагрэю лысінку грудка.  
Прыляцеў з-за мора верны бусел  
дваццаць пятага сакавіка!

Варажу — не заплятаю косаў,  
на суровы кужаль не гляджу.  
На ўраджай арэхаў у нябёсаў,  
нібы ў таты грош, прашу дажджу.

Не падпальвае матуля ў печы —  
коўдру ніў падпальвае — салому!  
Бралася на золак — з буралому  
вылез нехта буры, як старэча...

Каб жа ухіліцца беспрытуля,  
птушка, віць гняздечка перастань.  
Кажуць, што звіла гняздо зязюля  
ў гэты дзень — кукуе без гнязда.

Прагнецца вясновага здарэння!  
Сэрца аж самлела ад чакання...  
Нібы сонейка, сястрыца Рэня  
нарадзілася на Звеставанне...

## Я ДОМА

З вамі я, людзі!  
Вецер у коміне  
закальхае, разбудзіць.

Мне ўсё пра вас,  
вам усё пра мяне вядома.  
Цёмным борам абкружана  
шэрае поле —  
я дома.

Вольная, як душа.  
Лёгкая, як аблокі.  
Сумная, як вока вадаёма.  
Па пратоптанай сцяжыне  
ступваюць упэўнена крокі.  
Звязана крэўнымі вязкамі  
з чалавецтвам —  
я дома.

Самай сардэчнай музыкай  
са мной хлєвушок рохкае.  
Вочы цяплом зажмураны —  
я пры маме.  
Адпусціла ў грудзях  
закарузлае, чэрствае, крохкае..  
Абняла Беларусь. Запаланіла. Трымае.

\* \* \*

Працярэблівацца  
разоркамі вузенькімі —  
ад козыту каласоў  
не бароніць шыю сарочка.  
Мераць шчасце сваё вусікамі  
і бародавачкамі гурочка.

На басэтых гарбузоў,  
што на плоце павіслі,  
браць новыя ноты.  
Захмялець ад костачкі  
спелай вішні.  
Усміхацца прадонню ясноты.

Са светлай галавы,  
як ліпнёвае сонца,  
сакоўнае цёплае слоўца.  
А яшчэ не выспалася галава,  
пабягу, каб Нёман нацалаваў.

А каля нашай  
на хвасце сарочыным хаткі  
певень пасе на аўсе курапаткі.  
Каля гары саламянага стога  
сонейка ловіць зайчыка залатога...  
А мы з сястрой матуліну слязу  
страсём з душы на сухую лазу.

Журавель загасцінцавай студні крылаты!  
На манарцы Нёмана —  
бору зялёныя латы.  
Пад паветкай неба —  
грому вясёлы рогат.  
У людскі вадаспад  
нясе з бацькавага парога...

### **ДЗЕ ХОДЗЯЦЬ БАСАНОЖ**

Як гэта роднаму бору шанцуе:  
полечку дождж каля елак танцуе.  
Мокнуць на лузе  
лапкі грака.  
Кошык лазовы,  
на донцы рака.

Ад валтузні з ветрам ахрып  
плот, што малой мне  
падставіў свой хіб,  
хату і тату  
бярог ад дажджу...  
Што ж я са словаў  
плот гараджу?

Маю адвагу зірнуць сабе ў вочы?  
Жыць па-птушынаму, а не па-воўчы?  
Кладку пакласці —  
сытых шкада.  
Сыты, зняволены —  
гэта ж бяда!

Простыя, дужыя з вёскі асілкі  
паперасядалі на сенакасілкі —  
болей не менцяць на досвітку кос!  
І не ратуюць вясковы мой лес...



Там ахмялеў ад багульніку вужык.  
Купіны сонца падклаў ён пад вушы  
І сакаўныя дурніцы, ажыны  
ніжа на гнуткі свой хвосцік вужыны.

## **ТРЫ ЖУРАЎКІ**

Самотныя тры жураўкі  
пасярод спалавелаі атаўкі  
пілі сырадой раўка  
каля вёскі Ярылаўка.

Гарлякі, як жалейкі, пілі.  
Крыламі ўзбівалі палі,  
як падушку ўзбівае маці...  
Спінка далечы шэрай масці  
над праёмам нябёс, над пожняй,  
над бязмерам даліны парожняй.

Таямніча.  
Адчужана.  
Родна.  
Мімалетна і незваротна.  
Бегчы згэтуль, карку на злом,  
ці схавацца пад шэрым крылом?

Беларусі камяк даўкі.  
Не прайшла юнацкая спазма.  
Шыя нівы. Ссівелая пасма  
крылаў сажалкі...  
Тры жураўкі.

## КРОСНЫ

У раніцы, у леце, у прыродзе  
сядзела на бярозавай калодзе.  
Вакол ад кветак і ад росаў бела.  
Шчэ толькі сэрца істоту грэла.

Не варушыліся, драмалі цені,  
і дасыпалі людзі. Толькі пеўні  
выводзілі свае чатыры ноты.  
Нічога не азмрочвала пагоды  
маёй натуры... Праўда, нейкі птах  
гартанна ўсё крычаў пра нейкі страх.

Пераляцеў і растварыўся ў соснах.  
Снавала промні на зялёных кроснах  
спрадвечная зямная ткаля — сонца,  
матаючы вясёлкавы сувой  
на круглы шар зямлі, як на навой,  
маўкліва, шчыра, весела, бясконца...

Разгладжваю сівы сувой далонькай:  
не скамячыўся ў вечнасці далёкай,  
хай абвівае сонныя паляны...  
Пакуль у вочы сонцу можна глянуць —  
пакласці на аснову свой уток —  
сцяжыну палявую, слоў віток...

## ВЯСНОВЫЯ ШТРЫХІ

Нівы цела маладзела.  
Вочы ў дрэва — пупышы.  
На празрыстай адзіноце  
па лістоце гром тужыў.

Даўгальгае без рожкаў  
у кустах аленяня  
развярэдзіла прыроду  
ад світання да паўдня

па расхлістанай раллі,  
па разбуджанай вясне...  
Паблукала і заснула  
на маланкавай струне.

\* \* \*

Нябачны мастак  
з дзёрзкаю рызыкай  
закрэсліў неба  
белаю рыскай.

Але звінела неба  
высока,  
зацягнутае на заходзе імжой.  
Трымала неба на лапках сасонка.  
Злучалася неба  
з зямлёю чужой...

## **РАЗЯВА**

Дзядзька, сын твой — разява!  
Я стаяў каля нашых варот —  
ён аглобляю з воза як сунецца мне:  
проста ў рот!..

Толькі я — не разява!  
Рот адкрыўшы, не доўга драмаў:  
хоць і выламаў зубы —  
аглоблю таксама зламаў!..

## ПРАБУДЖЭННЕ

Дзе Нёман прытуліўся да Гаўі,  
дзе драздамі перапоўнены гаі,  
навыперадкі з воблачкавым ценем,  
як ластаўка, дзявоцтва праляцела.

У мамы смачна елася-пілося  
ды хутка, лётка беглася, раслося.  
На сене добра спалася ў адрынцы.  
Спявала на вясковай вечарынцы.

Жадам жадала стаць хутчэй дарослай.  
Пытом пытала кожнай цёткі прастай,  
так нечага хацелася зямнога...

Праз поле шыбавала напраткі...  
Здавалася, наперадзе так многа...  
Вясна, паводка маладой ракі...

## ЯК ВЯРНУЦЦА ДАХАТЫ

Так далёка занеслі ногі.  
Як вярнуцца дахаты?  
У сустрэчных спытаю дарогі.  
Кожны нечым сваім заняты...  
Як вярнуцца дахаты?  
Спытаю ў памяці, сноў.  
А навошта? — заспрэчыць памяць.  
Каб на золку з хаты ізноў?  
Як вярнуцца дахаты,  
не ведаеш, дуб расахаты?  
Калі ты не баішся страху,  
пацямнелае сонейка даху  
можна згледзець з майго макуша...  
Ад высі ў пятках душа.  
Як вярнуцца дахаты,  
дзе сарока цікуе з дзічкі,  
каля прызбы цвітуць чаравічкі  
у суладдзі крону і мяты?  
Там кудахтаюць куры на седале.  
Там пра долю матуля ведае.  
Там на вербніцу, нібы вербачка,  
распушылася мае сэрдачка...

## ЛОВАЦЬ

Ціхая Ловаць  
каменьчыкі ловіць...

Шэры каменьчык,  
жоўтае дно...  
Хвалі скамечыць,  
як палатно.

Шэпчуцца з ветрам  
змоўніцы-вербы.  
Скача сцяжынка,  
нібы смяшынка...

Скокнула ў хвалі —  
мы не дагналі!  
Гушкае Ловаць  
зорную лотаць.

## ГАРШКАЛЕПЫ

Жартаваў Пан Божанька з намі  
ды палохаў нас перунамі.  
А гаршкі ляпілі заморанья  
гаршкалепы з няблізкага Морына.

Разлятаўся голас па вёсцы.  
— Ганчары ідуць! Гаршканосцы!  
Я прасіла:—Дзядуля, скажы!  
А чаму пяюць гладышы?!

«Не мялі ты мне глупства рознае!  
Ат, падумаеш, гаршкалеп!  
Не пачуе, як пахне хлеб...  
Пахадзіў бы з сахой па барознах!»

Не ў пашане ў дзядоў гаршкалепы —  
гаршкалепы без нівы, без хлеба.  
І без сталай сялянскай працы...  
На сугліністай гаспадарцы,  
сапраўды, не багаты ўмалот,  
па гаршку збіраць з году ў год...

А ў матулі чуваць і цяпер  
той танюткі-танюткі спеў!

## ВЫТОКИ

Мяне лета ў горадзе скоўвае.  
Я — сялянка, жанчына вясковая.  
Серп зублёны начамі сніцца,  
без работы баліць паясніца.

Я вяртаюся зноў у жаданае,  
у дзявочае, у нядаўняе...  
З непрывычкі стала заслабая —  
не зжынаюся з дужымі бабамі!  
Я ад крыўды плачу і млею —  
перавяслы круціць не ўмею.  
І ні стомы, ні пылу, ні часу,  
нават болю не прыкмячаю...

Зноў жняя да радні прынята.  
Як жа пахне трава прымята!..

## ДОЖДЖ

Вось едзе, едзе дзядзька багаты  
і выганяе сонейка з хаты —  
гром.

За дзядзькам громам,  
голы і босы,  
чые сястрычкі — дробныя росы,  
дождж.

Ім вандраваць зусім недалёчка:  
дождж церусіў, а гром ля далочка  
граў.

Там, дзе зрабіла рака грывака,  
скочыўшы ў Нёман, бы казачны гном,  
сальта раскручваў над кручаю гром,  
Нёман лякаў.

Дождж перастаў,  
пакуль за гарою  
спяць у дзядоўніку  
спуджаным роем  
чмелікаў трое...

## У БІСКУПЦАХ

Лес закінуў мяне на кругі,  
дзе пад месяцам дрэмле калоссе.  
Чым валодаю — тут пачалося.  
Процьма шчаснасці, прорва туті...

Вось іду па шырокай шашы,  
і раскрылена сэрца, як птушка.  
Ля калочка пасецца цялушка.  
І знаёмы валун на мяжы.  
Прытуліўшыся шчыра, прысядзем.  
Косіць Ядзя атаву ў лагу.  
— Памагай табе Божанька, Ядзя!  
Я з ахвотай бы, ды не магу.

Быў мой бацька трывалы мужчына,  
мог за лета лугі пакасіць,  
ды мяне і бяда не вучыла  
ні касіць, ані ласкі прасіць...  
Мне і ў горадзе хораша з вамі,  
працавітая жнеек сям'я.  
Акаймавана жыта лясамі.  
Тут гадуецца людскасць мая.

Вымяраю па біскупскай мерцы  
час занятасці, радасці час.  
Змарнавала б у горадзе сэрца,  
каб яно не трымцела між вас.

\* \* \*

Адна паміж палёў  
згублюся дацямна.  
Палёг маўкліва лён.  
Заснула збажына.

А вецер натрусіў  
тых зораў, нібы прыску.  
Нічога не прысніў,  
бо не да сну вятрыску.

Сляды, сляды у свет  
прасторы па аўсе.  
Усё згубілі ўсе.  
Згубілі ранні след.

Каля кастра ўначы,  
каля жывога ценю  
ніхто не навучыў,  
як узляцець у цемру.

## ХАТА

Ружы здзічалі: калючыя, нібы шпышына.  
Крэкча таполя — рамагус ёй круціць сукі.  
Хату піхае вятрыска, да стомленай хаты  
глухі,  
зляцелі вароты — падбіла машына...

Але жыве наша хата, у хаце сям'я.  
Дзверы пяюць, усміхаюцца ясныя вочы.  
— Мамачка, вырвуся з працы, на свята  
заскочу!  
Смутку слязіну змахнулі хата і я...

Куры, і певень, і кошка ад золку да смерці  
могуць чакаць непаседы-дачужкі зварот.  
І распластанае цела з ног збітых варот...  
Але ў матулі і ў хаты хворыя сэрцы.

Тахае болем сцяжына ад іх да мяне,  
торгае частка душы маёй — родная хата.  
З-пад валасоў пасівельных глядзіць вінавата.

Ноччу да цёплай сцяны  
прытуляюся ў сне.

## ПАСТЭЛЬ

Бор вушкі навастрыў, сасны страла  
у белы мякіш хмаркі прарасла.

У студні вечнасці напіўся жораў-дзень,  
у далячынь высокую ўзяцеў.

У студню ўціснуўся начны прастор,  
там даталявае вуголле зор.

Табун туману йдзе на вадапой  
праз луг дзе падбегам, а дзе ступой.

Жарэбчык малады праз рэчку ўброд  
пабег падбрыкваючы без турбот...

Вось едуць кленічы на сухарэбрай клячы.  
Спрасонку плача ў возеры гарлачык:  
гарлачыку слімак — што насарог...  
Анюта ранняя птушкай праз парог  
разносіла сваім суседкам вестку,  
як сын у ложку цалаваў нявестку.

Раслі пад воблакі ствалы дымоў,  
а буслік неба крыллем абдымаў.

А цётка Броня бразнула вядром —



і воблачка кульнулася ўверх дном.

Размашыстай хадой адмерваў час  
Кузьмоў Ігнась па прозвішчу Бакас.

Глядзеў на сонца бацька, як прарок,  
ад іх схаваўшы думкі пад брылёк...

Аладкі, нібы сонейкі, пячэ —  
адна матуля ўходжваецца шчэ.

## **ЖУРАЎЛІК**

Ужо дапаў да гурбаў перыстых,  
з вятрыскам недасяжным роўны,  
і пазалочанае перыйка  
не пакалолася на промні.  
А ў халадочку рэха спеўнае  
сядзіць і лапцікі пляце,  
глядзіць разгублена, не ўпэўнена.  
Няўжо далёка паляцеў?..

У высь бясконцую рыўком.  
А каня на балоце плача.  
Дзядулеў крыж, як перыскоп,  
каб і з магілы ўнука бачыць.  
Матуля ў пасмах промняў вечара  
здаецца стомленай бярозкай.  
Але сагрэе сонца вечнае  
усмешкай шчыраю над вёскай.

Пагорак, скуль разгон браў некалі  
да мары бацькавай высокай,  
глядзіць услед вачамі-рэкамі,  
якія злучаны вясёлкай.  
Ляці, сыноч, жураўлік босы!  
Хай белы свет цябе ратуе!  
Натхняюць родныя нябёсы,  
чакае веска і матуля!

## ДА НЁМ АНА

Прыслалі мне воблакі шчыры вечар.  
Вясёлка ў акне.  
І Нёман свае магутныя плечы  
падставіў мне.

Ад Стоўбцаў сам спяшаеш спрадвеку  
пешкі праз край.  
Вазьмі мяне пад сваю апеку  
і сілы мне дай.

Тут далеч думак замгліла ўчора  
паводкай бяды.  
— Скіруй свой лес у людское мора! —  
сказаў мне ты.

Душа змялее, калі здалее  
бяды-вампір.  
— А як ачысціць душу ад глею?  
— Кідай у вір!

\* \* \*

Пад малады цянёк бяроз  
пайшоў мой загасцінскі лес,  
нічога не было нібы...  
І статкі — шчырыя грыбы.

Ізноў вяртацца мне куды?  
У згадках скачуць каля хаткі  
праменных ранкаў парасяткі  
і парасяткі — жалуды,

Кірмаш сарочы, ні граша  
не маю, ведаю не ўчора,  
што бедная кішэнь — не гора,  
багата бедная душа.

Жабрак збірае праз жыццё.  
А мой світанак быў прыгожы.  
Купаю памяць у раскошы —  
на дробязь размяняных дзён.

Снягоў адталых ручайкі  
ці пеўнікі збудзілі ранне.  
Асуджана на пакаранне  
раскручваць долі ручнікі.

\* \* \*

Тут грудочак ціхага спачыну,  
шчырага вяртання ў забыццё.  
Татачка, нашто мяне пакінуў  
на такое светлае жыццё?..

Люд навокал ветлівы, прыгожы.  
Многа буду цешыцца яшчэ...  
Прытуляюся да агароджы —  
не адвыкну ад тваіх плячэй.

## СПАС

Самы грозны сцішэлы бор —  
шчырых сцежак і думак збор,  
буйнай спеласці таямніца,  
тут — збавенне мае свіцца,  
Што ні лета імкніся вышэй!  
Хай пяюць твае птушкі званчэй!  
Я — іскрынка лясных вачэй —  
прагну буры! Ты цішай сагрэй!

То злую на цябе, то шкадую,  
то хвалю, то ганьбую,  
а лес,  
барадаты, калматы спрэс,  
баравыя грыбы мне гадуе.  
Непралазнай ажыны вянкi!  
Джаляць восы мядовы верас.  
Не палюхаюць злыя ваўкі,  
што па нерушах зубы шчэраць;  
ап'янеў багуном надоўга,  
затуманiлі розум дурніцы,  
напаткала зайздросную долю —  
пад шчаслівай сасной нарадзіцца...

Нічагутка мяняць не буду!  
Хай з-пад броваў-ялін бліскавіцы!  
Векавечны дуб чуе буру.  
Засынаю ў жывіцы...

## ПРЫТОКІ

Бацька Нёман  
з прытокамі Моўчадзь,  
Гаўя, Вілія, Ведзьма, Дзітва...  
Дайце чыстай вадзіцы,  
каб змоўчваць,  
як чаўпуць абы-што, як дзятва.

Як Бярэзіна, Іслач твая,  
між сябровак палашчуся я,  
жвір згарнуўшы ў капец ля шчакі,  
бы малыя плыўцы-хлапчукі.

Так я марыла ўдалеч цячы,  
але з родных бароў не ўцячы.

І такія былі ў мяне мары  
на прыгорках ля Свіслачы, Шчары,  
Верацейкі, Краўлянкі ды Кляўкі  
пасадзіць люд шчаслівы на лаўкі.

Абнімаючы Сіту ці Грыўду,  
прасці шэрых дымоў верацёнцы  
на клубок звечарэлага сонца,  
покуль з поля кароўкі не прыйдуць.

Толькі Нёману шчыра здаюся —  
Котра, Чорная Ганча, Дануся...

\* \* \*

Вось дзе злучаецца неба з зямлёй  
і абмываецца сонца зарой.  
Бор падступаецца на вадапой.  
Дробнае птаства наперабой!  
Як жа разліўся Нёман ушыр!  
Не разбярэшся — дзе пойма, дзе луг.  
Гоіць душу каля Нёмана жвір...  
Рэжа раўніну вада, нібы плуг...

Як абняліся вясна ды зіма!  
Верад пачуццяў — хоць сэрца вымай,  
хоць і надзеі на шчасце няма.  
Грае музыка — паводка сама.  
Гулам аглушаны сцішаны плёс.  
Сніцца яму перазвон летніх рос.  
Бусел высока і міма наўкос.  
І анічый не кранаецца лес.

Радасць на шчырае сонца выводзь.  
Хай абнаўленнем руйнуецца плоць!  
Гаўя да Нёмана мчыць самаходзь,  
марыць наўна ўхапіць за аброць.  
І не ўхапіць. І не зацугляць.  
І не злапаць. І вачмі не абняць...  
Не запыніць са шляху наўпрост —  
вольна, наросхрыст і на вырост!

## СЛОВА

Разбіваецца слова  
аб прастору, як пташка:  
пранік, церніца, прасніца,  
матавіла, барташка,  
апалушкі, пярэтычкі,  
дылы, білы, сявенькі...  
Колькі слоў паўмірала,  
бабулек сівенькіх!..

Над нябытам — драсён,  
васілёк лугавы.  
Толькі пчолы прадоўжаць  
існавання мароку  
ў шчырай суполцы непрымятай травы  
над спрадвечным прадоннем  
цішы і змроку...  
Можа, словы ўзышлі  
на няўстойлівым грунце?  
Нават дробнае слоўца  
эпоху вярстует.  
Швагер добразычліва  
за чаркай жартуе:  
— Ці забылася ты  
старадаўняе — брунцік<sup>1</sup>?

## ПЕРАКАЗ

Мяне вучылі цёткі:  
— Чаму ты хмурыш броўкі?  
Пакрыўдзілі?  
А ўсё-ткі  
не бегай да сяброўкі.  
Паплач паціху з горачка —  
і Божа барані!  
Яна ж табе так горача  
клялася ў дабрыні.

За непагадзю, слотай  
сонейкавы выгляд.  
З любой непамыслоты  
прыдумаецца выхад.  
Пакуль не прыйдзе свяцейка  
Ў душу, пабудзь здаля...  
Даруй, мая прыяцелька —  
ім веры не дала.

Няпраўда так балела,  
што і душой згалела,  
скранула словы-авадні.  
Няпраўду лечаць  
толькі дні.

---

<sup>1</sup> Драўляны гузік (старабел.).

## ГАНУЛЯ

Паміж платоў і вербаў Гудагая  
Гануля вуліцу перабягае,  
як птушанятка, на адной назе...

— Ці ёсць у Вас што даўняе?..

Ў музей...

У пыле на гарышчы гаспадарку  
агледзела і з сядала «марнарку»  
ў бабулі выцыганіла. І танна  
«свайго сукна» бурное купіла Ганна.

Калі ж назад па вуліцы вярталася,  
то гаспадынька кожная пыталася:  
— Мо трэба Вам абрусак ці вярмо?  
— А бёрды мы ў прыдачу аддамо.  
— А вось, што лён часаць, густая шчотка.

І сырадоем пачастуе цётка.  
І за Гануляй хлопчыкі чародкай,  
І падалася вуліца кароткай!..

Крылатых броваў прыўзніме дужкі:  
— Якія ў Вас прыгожыя нясушкі!  
Як не шкада ад кожнай па яечку —  
сябры перапльваюць Вашу рэчку...  
На звонкай маладой высокай хвалі  
гандлюецца Гануля, шчыра хваліць  
жаночы талент вёскі Гудагай...  
Гануля, сонейка, дапамагай!

## У ГАЛЬШАНАХ

Палезлі зранку на крутую,  
ды не на тую горку  
мы з нашым Сашам...  
Ды не тую пачалі гаворку.

Калошы з Сашам не падкашам —  
я расу люблю.  
А ён сябе тут адчувае  
кумам караю.

Тут песні жаўранкаў, зязюль  
з тужою перамяшаны.  
Але як смела адусюль  
бягуць шляхі ў Гальшаны!

Па летапіснай рэчцы Карабель  
не плавае ніякі карабель.  
А ў хвалях летапісных Карабля  
калісьці мылі ногі каралям.

## МІХАЛІШКІ

Міхалішкі!  
Падзей далёкіх гора  
у лепцы з мармуру пахаладзела...  
А мне баліць маё жывое цела,  
бо я бяду сваю сустрэла ўчора.  
Усёй да дна не выпіла бяды я.  
А пацалункамі — не наталіцца.  
І так баляць мне рукі маладыя...  
Няма ж яго, каб модна прытуліцца.  
Міхалішкі!  
Усё ў мінулым тут:  
і тры з паловаю вякі пакут  
прыгдушаны...  
Мінуламу лягчэй...  
Зніміце камень прэч з маіх плячэй!

## ПАДКЛЯПАНЦЫ

Стаіць за светам вёска Падкляпанцы,  
і там жывуць манюкі, ашуканцы.

Былі аднойчы ў Падкляпанцах танцы.  
На танцах нехта ляпнуў недарэчы:  
— Усе вы, падкляпанцы, ашуканцы!  
Ён ляпнуў, і ніхто не запырэчыў.

А гэты быў таксама ж падкляпанец.  
Тады не ўсе, выходзіць, падкляпанцы  
манюкі, недавукі, ашуканцы...  
Дык ён з другога боку ашуканец.

Ну, наклапалі гэтакіх без клёку  
аж ад Смаленска да Беластоку.  
Усе тут языком наводзяць глянец.  
Тут разбярэшся, хто не падкляпанец...

\* \* \*

— Добрыя людзі,  
пусціце пагрэцца.  
Цішы няма дзе падзецца.

Стыне на ганку  
да ранку.  
У сэрцы ні кроплі надзеі  
вытрымаць голай і босай.

А за сцяною маланка  
з громам ніяк не падзяляць  
нябёсы...

\* \* \*

Праясняцца  
начныя думкі днём.  
Вядзёрка перакулена ўверх дном.

Гаршкі, збанкі паселі спаць на плоце.  
На частаколінцы, на тонкай ноце,  
заснула песня, звіўшыся ў клубок,  
маладзічок ёй лашчыць левы бок...

Не знойдзе ў цемры сэрца суцяшэння.  
Падкажа ранак яснае рашэнне:  
каб стаць багатай, гэтак трэба крышку  
зайсці ў здзіўлення свет...

Чытаю кніжку.



\* \* \*

Ці варта гандлявацца з-за драбніц?  
І не далічана вясновых год,  
не перажыта казачных прыгод.  
І нехта выглядае лепш... Ты горш.  
Галовы схілім перад часам ніц.  
Перад маўклівай вечнасцю без меж,  
якой паслужым: нехта больш, я менш...  
А можа — і якраз наадварот...

## СЫМ ОН

Ён прыходзіў дадому  
ўпоцем.  
Ён прыносіў дадому стому  
і бялізну ў крыві і поце.

З ім прыходзілі хлопцы —  
сябры па бары  
пры цяжкой бязлітаснай зброі.  
Трое.

Каб ні шчылінкі —  
аканіца.  
Дымела газніца.  
— Распранайцеся, хлопчыкі, мыцца.

...падабрэлых, чыстых, вясёлых  
наставала бульбай без солі,  
з сямёння мачанкай.  
Маўчанкай.

Дзе хто ўпаў — там і спаў.  
А яна  
мыла, латала давідна,  
адганяючы страх упарта,  
шчыравала над імі, як варта.  
На сутонні гыркалі стрэлы...

Жах жагнала, каб хлопцаў не стрэлі.

Аднойчы прыехала шмат.  
Напэўна, Сымонаў атрад.  
Перад ёю сталі самотна —  
без Сымона.

А на месцы я го за сталом  
зазеўраў халодным дулам  
аўтамат.

Суро́ва сыны паселі  
з прымкнутымі ўсе штыкамі  
і бульбу сопкую елі —  
што камень.

Маці з каменя стала.  
Счарсцвела раптам ад гора.  
Глуха, няўцямна спытала:  
— Дзе майго сына пагарак?..

## **САКІШАЎ КОЛЯ**

Расстраляны,  
у прах ператвораны  
Сакішаў Коля.

Русы, каштанавы, чорны  
чупрыны тваёй колер?  
Быў ты высокі, дужы, шыракаплечы —  
так мне бачылася,  
здзічэлай дзяўчынцы, з печы,  
куды загналі мяне  
крокі фашыстаў, кленчы.

Ты адкрываў нашы дзверы  
шырока і смела.  
У прыглушанай грукатам хаце  
адразу святлела  
ад усмешкі, ад голасу,  
ад зіхацення зброі.  
Здагадвалася несвядома —  
так заходзяць героі.

На вялікай вайне  
ў герояў вольныя крокі, замашкі.  
Сцягваў з печы, пушынку,  
хапаў пад апашкі.  
Ты б падкінуў пад воблакі,

апусціў бы ў пярыну снягоў.  
Каб сустрэць цябе на панадворку,  
апануць не было чаго.

На дзіцячы мой розум  
мовіў сур'ёзна:  
— Дануся!  
Падрасцеш, пакуль страляніна.  
Як згледзець, я завіхнуўся  
і знайду цябе тут, за комінкам,  
на тваім улюбёным месцы.

Не баяцца,  
не хлюпаць носам  
партызанскай нявесце.

Прытуляў мяне засарамачаную  
да ладункаў сваіх пяшчотна.  
Падміргваў старэйшай сястры —  
ды гэта цяпер не істотна.  
Як мне хацелася  
ашчаперыць цябе рукамі надоўга!

Урываўся ў мой страх,  
раствараў яго —  
і ў суматоху,  
у перапалку,  
у гром,  
на вогненныя скрыжалі,

у цемрыва за акном,  
дзе знічкі куляў дрыжалі.

У яве маёй, на печы,  
мізэрнай дзяржаве,  
ішло адступленне  
да стану зацятага жаху  
і чаканне, чаканне...

Яно зацягнулася неяк  
да канца страляніны вялікай,  
да пасівельных веек.

Памяць не захавала  
ніводнай жывой рыскі.  
Не даюць уяўлення  
кінастужкі і абеліскі.  
Сняцца хлапечыя твары —  
каторы з іх блізкі?

Не паўтарыўся  
ні ў явары, ані ў птаху.  
Пачуццё засталася —  
адаграваеш ад страху  
ненадзейнай схованкі —печы.  
Трапечы  
крылцамі воля.  
Расстраляны  
з Дакудава Сакішаў Коля.

## БРАТЫ

Прыйшла на свет  
у тутэйшы край  
браты, каб трымацца  
хоць збольшага ў згодзе:

першы пісар,  
другі аратай,  
трэці гандлёвец,  
чацвёрты злодзеў.

Не стала роўнасці тут у багацці...  
— Як жыць? — спыталі ў савецкага бацькі.

А бацька даваў ім савецкія рады:  
— Не сей, араты, дажджом і градам!

Гандлёўца гэтак бацька вучыў:  
— Тавар крадзі! Капейку лічы!

— А ты, зладзюга, адно памятай:  
след за сабой, як ліса, замятай!

— А ты будзь пры памяці, пан пісарчук,  
што маеш хлеб з галавы, а не з рук!

Крамаў гандлёвец  
шмат прасвістаў.

Пан пісарчук  
прафесарам стаў.

Зладзюга піша  
законы для ўсіх.

Адзін аратай  
аказаўся псіх...

Ён жытам засеяў вялікі прастор,

ён не казаў: я вам хлеба не дам!  
Цягаў і цягаў ён торбы братам,  
здараўе згубіў, прапаў і памёр.

## ДЗЕД

Не паверыў, што гэта апошні снег  
сакавік абтрасае з палатак яму.  
«Перадыхаць марозную злую зіму...»  
Дзед гараў, здаровы і дужы — у сне...  
Таямніц не схаваш...— У цябе, пэўна, рак.  
Агрызнуўся: — Прарокі! Вам трасцу пад  
бок!  
Вось закракае зноў на алешыне грак —  
я цябе адлупцюю да смерці, дасць Бог!..  
Да крыклівае мовы прылётных гракоў  
хлеббароб з пупавіны прыслухваўся больш,  
чым да лекаў,  
якія не сцішваюць боль,  
чым да чыстых, надзьмутых свяціл-  
знатакоў.  
«Доктар іншым заняты — дык збыў Мяне з  
рук!  
Не збадаў, не паслухаў мой боль усур'ёз...»  
Абяссіліў жанчыну цяжар яго мук.  
Спланаваў:  
— Не пайду на той свет на мароз...  
Не глынуць жыватворнай крынічнай вады.  
У натруджаных жылах бы ўторкнуты нож...  
Галавы не падняць... Дзень сцямнеў, як і  
ноч.  
Не прыпомніць — а як жа скакаў малады!  
Ды паверыў спрадвечнай надзеі — вясне!

Засакоча, засвішча, зайграе наўкол!..  
Дасць нырца, верхаводкай памыецца дол...  
Хлеббароб, як і зерне,  
засне ў баразне...

## ***У ГОРАДЗЕ***

### **КРАЮ МОЙ НЁМАН**

Краю мой Нёман!  
Гэта ж світае світанне.  
Ты на калені не станеш  
перад бязлітасным громам...

Плача надрэчны рагоз,  
слёзы жанчын не ўрадзілі,  
светлы мой лес  
Нёманам вечным праўдзівы...

Шчырыя сэрцы  
не дакрануцца да здрады,  
тутака сенцы  
адчыняюцца словамі праўды...

Неба сагнуў у дугу  
зрок бліскавіц тваіх востры,  
бурай дыхнуць на бягу  
Нёмана конскія ноздры...

Стромай над вірам  
стану, любоўю замглена,  
выбрала вырай  
і адляту ў тваё лона...

Хмельны ад гулу паводкаў,  
ты не змялееш ніколі,  
шлях маіх продкаў,  
шлях маёй споўненай долі...

## **ДАВАЙЦЕ**

Давайце паспрабуем стаць народам —  
і скінем скуру гнусную гадзюкі,  
і панцыр чарапахі бранявы  
з плячэй,

а з сэрцаў — стопудовы камень.  
Мы не здзічэлі — ачунялі з чаду.  
І не цыруйма ж у шкарпэтках пяткі —  
няхай адтуль вытрушваецца вонкі  
здубелая заечая душа!

## ТУТЭЙШАЯ

— Ты адкуль з такімі вачамі?  
— Я тутэйшая,  
я звычайная.

Мяне маці тут нарадзіла,  
як сасну ў бары пасадзіла.

Я жылася з вятрамі, з нягодамі.  
Мне казалі, што я не гордая.

А таму я не гаманлівая,  
што ўзрасціла зямля неўрадлівая,  
перакроеная, пячаная...  
Я ж тутэйшая.  
Я звычайная.

Аж сціскалася сэрца ў захопу.  
Я ў гушчэчы збілася з тропу,  
шэрым ценем на травы пала  
і крыніцай на золку стала.

Засмяялася — звонкая, лёгкая...  
І пабегла ў стэпы далёкія.

Там пілі мяне, светлую, сінюю.  
Там рукамі, што пахлі бензінам,

параспырсквалі — гаючую —  
на пясок, на траву калючую.  
Як ні білася я, гарэзная,—  
закавала мяне зіма.

Рэкі стэп шырока парэзалі.  
Там крынічак-жывічак няма...  
Там няма і такога сасонніку,  
дзе б лавіць між галінак сонейка.

Мне ж успомнілася даўнейшае —  
я далёкая...  
Я тутэйшая.



## КАЛОЖА

Каложа!  
Сястрыца мая, Каложа!  
Восем стагоддзяў бярог цябе Божа.  
Клёнам тваім сотні гадоў.  
А можа, іх пасадзіў Міндоўт?

Любая крона паўнеба засціць.  
З паўсвету птахі тут знойдуць засень.  
Там недзе звіта  
гняздо для месіка.  
Сядзіць ён ногі ў Нёман звесіўшы.  
А Нёман цячэ сабе ўдаль,  
як звычайна,  
стагоддзямі вербы да хваль  
прыручае,  
жартуе і лашчыць,  
пяшчотны залішне,  
над кручай закруціць нядобрыя мыслі,  
свавольную думку знайсці дапаможа...  
Вясновая песня мая — Каложа!

Калі над табою  
цені мярэжацца,  
чакаюць спаткання  
на кожнай сцежачцы...

Калыска вякоў неспакойных,  
Каложа!  
Няхай твае сны  
ніхто не трывожыць!

І вера, і цвёрдасць мая —  
Каложа!  
О, колькі крыжоў на тваіх раздарожжах!  
Крышылі, палілі,  
дратамі скручвалі,  
а ты, як зямля,  
была неўміручая...

Ты на заходзе як поўдзень сонечны.  
Васьмівяковая.  
І заўтра — сённяшняя.  
Нішто цябе з сэрца вырваць не зможа,  
бясмерце продкаў маіх —  
Каложа!

\* \* \*

Як жа спакусна жыццё пабяліць,  
выслаць калдобіны  
белым сувоем!  
Як жа не проста застацца сабою!  
Дзе вы, сябры, калі мне забаліць?!

## ЗГУБА

Здрадзіў таварыш...  
А быў — хоць да болькі...  
Спакойны, як сон маладзенькі...  
Не бойкі  
і не пусты,  
не мякінай напханы...  
Горай баліць,  
чым як здрадзіць каханы.

Ні абяцанак,  
ні клятваў,  
ні пугаў...  
Як маладзік, знік за хмарку —  
і пуста  
стала на светлай прагаліне дня.  
Цэбар маўчання —  
ні вечка, ні дна...

\* \* \*

Думкі мае паляцелі  
за летам у вырай.  
Між рэбраў мастоў  
тахкае Нёман выдрай.  
Цемра — на шлях.  
Спудзіла цемру-птаху.  
Размова з людзьмі  
ад размовы з сабой  
адцягнула б увагу.  
У галаве крушэнне,  
у галаве галалёд...  
Некалі тата сказаў бы,  
куды мне падацца:  
ці ўбок адкласці задачку,  
на саначках пакатацца,  
ці пашукаць рашэння  
ноч навывет...

Некалі Нёман  
прарочыў хады-дарогі.  
Мог быць адказам камень,  
што скінула круча пад ногі,—  
нават не спудзіў думак,  
іклы драпежна шчэраць...  
Як мне цяпер?  
Куды?  
Пачаць спачатку яшчэ раз?

## ЗАЦІШАК

Дзе ад суніц гарэў узлеску схон,  
заняты таямніцамі Антон  
нёс прад сабою прыгаршчы суніц.  
Узлесак не хавае таямніц.

Францішак замаўляў лясную цішу.  
Наіўна з цішай раіўся Францішак:  
вярнуцца зноў на ядзерны рэактар  
або мастацтвам гартаваць характар...

Спакой даўно пастаўлены на кон.  
Як сказ пра старажытныя часы,  
разгдвае старыя абразы...  
І развярэджвае душу Антон,  
як задуменна стоіцца пахмуры  
каля стагоддзем знішчанай скульптуры.

З малых гадоў настойліва, без спешкі  
яны Радзіму абхадзілі пешкі  
як валачобнікі ці музыканты.  
Пасля паглыбіліся ў фаліянты.

Незамутнёнымі вачамі молада  
глядзелі надпісы звана ў Моладаве.  
Верш з эпітафіі, што ў Астраўцы.  
Мастацтва ў Маларыце, Івянцы.

Стаіліся разгублена ў зацішку.  
Аб родных цудах напісаць бы кніжку!  
Ці бескарысна любавацца збоку?  
Душа не напаказ любому воку.

## **ВІХОР**

На тое ён віхор —  
з карэннем вырваў дуб.  
Дно замуціў азёр.  
Жарствы ўзвіхурыў слуп.

Зялёных мутных воч  
з крыніцы не працёр.  
Крычу: — З дарогі збоч!  
— Не збочу, я ж віхор!

— Я — гнеў, я — пыл, праклён!  
Пярэчыць мне дарма.  
Знішчаць — такі мой кон.  
Мне перашкод няма.  
Стаілася з бядой  
між сцежак і разор...  
— Пагрэй мяне, віхор,  
адзіны сябра мой...

## ВОСЕНЬ

Спаю спакойна.  
Восень у маім спакоі.  
Цішыня ледзь чутна ходзіць па пакоі.

Мой гадзіннік цікае прыглушаную ноту —  
адзіноту, адзіноту,  
адзіноту, адзіноту...  
У грудзях маіх гадзіннік  
сцішваецца болей —  
адзіноту, адзіноту, адзіноту з болям...

На заходзе сонца я заходжу ў дрэвы.  
На руках кляновых  
сумна восень дрэмле.

Малявала пэндзлікам  
на лістоце жылкі,  
малявала вецер, лужынкi, сцяжынкi.

Колькі колераў, настраяў, пераходаў,  
зменаў...  
Многа працы ў восені —  
у мяне не меней.

Не магу рашыць задачу:  
шмат ці не гадзін  
чалавек бывае сам з сабой адзін?

## У МЯСТЭЧКУ

У мястэчку, дзе мошчаны брук  
абмываецца стужкаю плёсу,  
перада мной мой сябрук  
паўстае, бы дарунак лесу...

З думкамі, бы з зернямі колас,  
ў самы час папулярнасці, ў модзе,  
у семдзесят нейкім там годзе  
ён паклікаў:  
— Хадзі на мой голас!

Ён падумаў пра цемрыва, кладку —  
голос выведзе з цемры па кладцы...  
Я пра сцежку сваю ад пачатку:  
павядзе і не дасць мне мыляцца...

Усміхнуся, як спомню прыгоду.  
Крыху сорамна думаць пра тое:  
зблытаць слугаванне народу  
й нецярпенне мае маладое!

Маладою жанчынаю будучы,  
каб пачуццяў пажар не патух,  
спадзяюся на шчасце у будучым,  
ачышчаю ўспамінамі дух...

\* \* \*

Але не лёс нам вярнуцца  
да простых людзей,  
што намаўляюць на сэрца і розум ясны,  
прад невыноснай знямогай  
спыняюць работу,  
рана, каб толькі памерці, кладуцца ў  
пасцель.

Праца і шчырасць  
там адны маюць правы,  
вышай, чым школьную, бацькаву лічаць  
вучобу  
і па-вучонаму не называюць хваробу —  
кашаль, ці вольнасць,  
ці так, заварот галавы.,.

І паміраюць там  
не ад хвароб і балыіц —  
мы ж папрывыклі змагацца не зброяй,  
распустай,  
не ачышчаем сябе забаронай з пакутай —  
сцежкі былём зарастаюць  
да родных крыніц...

Але ж выходзілі  
некалі ў бор басанож!  
Жахі расою змывалі і чулі, як зоркі

ў змроку прадоння плылі, свае чысцілі  
пёркі,  
перамаўляючы з ветрам і з намі —  
чаго ж?..

У чараўніцы,  
з якою да згоды дайшлі,  
хто размаўляе апоўначы з цемрай, з  
вякамі,  
так, як з плячэй або сэрца адвальвае  
камень,  
зняць папрасілі б  
каменне з уласнай душы.

Пеўні спыталі б на досвітку:  
— Што ты не спіш?  
Хочаш, прагонім з вачамі вялікімі страху?  
То ж у гародзе распнута на крыж  
апранаха...

Там і на смерць,  
як на курыцу, кажуць: — А-кыш!..

\* \* \*

Высокая гара  
расце між нізкіх гор.  
Зблуканых лёсаў-зор  
шукаць прыйшла пара.  
Узняцца з глухаты  
за мову, за народ.  
Знайсі ў гняздзе бяды  
жар-птушчына пярэ.  
Для ўсіх, што ўмерлі, слоў  
дастаць жывой вады.  
Ды ў выйгрышы заўжды —  
хто вытварае зло.  
Стэрэатып на злом —  
не наталяцца злом!  
Навучымся ў буслоў  
прыносіць шчасце ў дом!  
З няпраўдай на нажах  
высокі дзень сустрэць,  
ды не наводзіць жах,  
але зарой гарэць.

## ЖАНОЧАЕ

Хіба я не сучасная жанчына?  
А вось маёй адсталасці прычына —  
прыёмны мой пакой,  
мая дзяржава, кухня,  
дзе пры цяпельцы ў дзежцы цеста пухне.

Я дзейнасць пачынаю на світанні.  
Дарэчы, філасофскія пытанні,  
ці траціць нервы на дзяцей і мужа,  
не ўзнікнуць, покуль накарміць іх мушу.

Сяброўкамі лічу сястру і маму.  
Сяброўкі па вучобе выйшлі замуж,  
прапалі хто куды, звiлі ўжо дзесьці  
свае гняздзечкі — муж, кватэра, дзеці...

Рашучыя паходы ў магазіны!  
Краечкам вуха я лаўлю навіны —  
падзеі свету суадносна лёсу  
маіх уладароў звонкагалосых.

Хваробы злыя шчэрацца па свеце.  
З бяссiлля сэрца абальецца сумам,  
што плён палёў і рук маіх, і думак  
ёсць замалы, каб не хварэлі дзеці...

На свет прыйшла я, каб карміць і песціць.  
Напружаны заўсёды зрок і слых.  
У самы радасны  
і ў самы горкі міг  
пачую голас: — Мама, дай паесці!..

## НАСТРОЙ

Ступіла ў чэрвені на звонкі мост,  
забыўшы пра свае зямныя справы.  
Перабягала з левага на правы.  
На коніку драўляным  
мяне мой ветрык нёс...

Усё было бадзёра, свежа, проста:  
сады і стрэхі,  
вежы, Нёман, прыстань.

Над верхавінамі мігцела кола.  
Дзяўчаты, хлопчыкі каталіся вясёла.  
Гайдаўся мост у такт бяздумным гулям.  
І мой настрой лунаў над лёгкім гулам.

Работа клікала дамоў не з ласкаю.  
Я ведала, што мільгане, як ластаўка,  
якую вольты з провада сагналі,  
настрой святочны, раптам знікне недзе.

Але спускаўся на веласіпедзе  
да рэчкі сын і промнямі сігналіў...



## ГАРОДНЯ

Горад мой, бяссонніца мая!  
Як жа не спяваць табе, скажы!  
Свеціш майму Краю, як маяк,  
на яго заходняе мяжы.

З плеч сваіх не сцёр па сёння ты  
шэрых дзён, пажарышчаў сляды —  
ды хачу я ў песні славіць тых,  
хто цябе будзе маладым!

Родны, старажытны, малады,  
сведка ўсіх маіх надзей і спраў...  
Прагну я, каб гэтак і заўжды,  
нібы сёння ноччу, ціха спаў.

Спі... А я і Нёман удваіх  
пастаім на варце сноў тваіх...

## ПРАГУЛКА З БОНКАЙ ПАД ДАЖДЖОМ

Шчэрыцца з гушчы галля  
гром ненажэрны, галодны.  
Добра нам з Бонкай гуляць  
па старажытнай Гародні.

Добра нам чыстыя вулкі  
ніткай дажджу цыраваць.  
Грому спякотныя вусны  
будуць дамы цалаваць.

Дождж палівае, нібы з карца.  
Бонка дае са стромы нырца.  
У хованкі з громам гуляе маланка.  
Неба стракатае, бы маляванка.

Вылезла Бонка з Нёмана плыні  
ды страсянулася —  
лівень зноў хлынуў!

Нёман, і горад, і дрэвы, і неба  
ліўнем памьюцца да чыстаты.  
Толькі патопу баяцца не трэба —  
вельмі высока ў Гародні масты.

## СНЕГ

Закалыхалася — гуленькі-гушкі!  
Сеюць муку нябачныя мельнікі.  
Лётаюць, лётаюць лёгкія гускі —  
і белалобья і гуменнікі.

Хай ім не зведаць у выраі гора!  
Званіце ім, ветры, ў кляновыя гуслечкі!  
Гыля, ой, гыля, родныя гусачкі!  
Перыйкаў след ападае на горад...

## САМОТА

Жыццё самотнае — возера,  
ні сутокі,  
ні ўсчатку,  
ні вызліву.  
Застойнае.  
Затамаванае.  
Каламутнае возера з вязкім дном.  
З заспынню на паверхні,  
з зацвіллю.  
Ды з мачарынамі навокала.  
Ні збаночкаў, ні вочкаў, ні кубачкаў.  
Хіба слёзнік,  
з ведзьміных слёз, расце.  
Хіба што ад буры ўсхваляецца.  
Церпнуць рукі, і спанывае душа.  
Думкі самі сабой знураюцца.  
І не асядае мута на дне.  
І не вяне снапок сумоты-тугі.  
І наметнік штоночы мярэсціцца.  
Ніхто ў возеры тым не купаецца.  
Заплыве недасілак — магутам стаў.  
І не мёртвае возера — неасельнае.  
І не хворае — невызгойнае.  
І няўзможгі трываць глыбіню-багно.  
І не высушыць — як жыццё.

\* \* \*

Вусцішна раптам застацца  
між снежнай ясноты!  
Белым суквеццем абсыпаў яліны мароз.  
Зорка радзімы і зорка маёй адзіноты —  
грэе паўночная зорка на ўскрайку нябёс.

Сэрца ўначы з прадоннем туті прымірыла.  
Лечыць нянавісьць, загойвае солад надзей.  
Покуль дадому вярталася, пагаварыла  
з яснымі зорамі, нібы з вачамі людзей.

Золкай пагодай шчырэлі пагоркі і долы.  
Нібы мужчына, стаў ветлівым бор малады.  
Колам за бор зачапіўся мой вечар вясёлы,  
інем глістым струсіліся з голя гады.

Шчэ засталася цяпла ад найлепшага маю,  
не размяняла на холад душа дабрыні,  
стомаю рук шарачковы сусвет абнімаю,  
ані да кога зла не трымаю, ані.

Месячык ясны, вядзеш заблуканых па  
цямры,  
што ж не асвеціш мой замутнены пагляд?  
Як здубянелья ногі ступаюць на цёрні,  
хай углядаюцца вочанькі зор-немаўлят.

## **ХМАРКІ МАЕ СЯБРОЎКІ**

Спелых жытоў пазалота  
на незагойныя раны.  
Луг для ласкі вачэй абраны.  
Сцежка мая — адзінота.  
Красак і промняў яснота.  
Нёман у сонечным німбе.  
Куды плыве па бяздонным небе  
хмарка мая — адзінота?

Было сябровак няшмат,  
цяпер Наваг кум і сват  
адну абмінаюць мяне... А чаму так,  
сябра мой — смутак?  
Да кураводкі-хаціны  
пад саламянае крылле,  
да літасцівага сэрца Марылі  
тулюся ў ліхія гадзіны...

Хто мяне зноўку верне  
ад стомы, глушэння віны,  
на вольную волю ў чатыры сцяны?  
Праца — мае збаўненне.  
Адпетыя песні-кароўкі  
з прадоння нап'юцца вады.  
Вазьміце з сабою мяне хоць куды,  
хмаркі — мае сяброўкі.

## ВЕДАЮ ЎСЁ

Ведаю ўсё і як быццам нічога.  
Болям істоту запоўніла ўчора.  
Шкода чужой мімалётнай навукі:  
моцна трымацца, узяць сябе ў рукі.

Як утрымаць збунтаванае мора  
пальцам слабым? Але не пратэстую.  
Свет цэлы быць вінаватым не можа,  
дык вінавачу дачушку, матую.

Ноччу бяссоннай буру ўтаймую.  
Зойдуць сябры — мала іх засталося.  
У пасівелым гаёчку валосся  
навідавоку ў сяброў не сумую.

Ды зацяжною гульнёй у маўчанне  
звязаны, слова баімся пустога...  
Шмат што казалі, не скажам нічога.  
Болям ачышчаны, лепшымі станем.

Рупнасць у нас неспадзеўкі разбудзіць,  
часта пастукаўшы ў бубен палёгкі,  
шротам дажджынак дождж касавокі...  
Дожджык сляпы. Дзеці мы — людзі.

Птахі мы — людзі, да голечка промняў  
цягнемся квольым даверлівым крыллем.

Хмараў галінкі сонца закрылі...  
Болям знявечаны, болю не помнім.

Людзі — аблокі. Над выраем-краем  
нас да магіл узвышае штосілы  
з фрэскі азораны твар Ефрасінні.  
Маем свой край і нічога не маем.

## ЗАМЕСТ ЗАПАВЕТУ

Мы адбіваемся адно ў адным.  
Ён пачынае шлях — я шлях канчаю.  
І клуначак расстанняў за плячамі,  
жыццёвы страх развееўся, як дым...  
А Стаська шчэ не ведае аб ім.

Ён проста радасць давярае ножкам,  
якія растапырвае знарок,  
бо чаравік развязвае шнурок  
і слізкі спод разгневаных дарог.  
І зоркі ў пыл ссыпаюцца гарошкам.

Даверна сашчапілі дзве рукі,  
нібы спрадвеку, пойдзем нацянькі  
мы поруч — хоць у розныя бакі...  
Ён — немаўлятка, але гаваркі.  
Я прыслушаюся, мой час такі.

Любі, Стасюк, спрадвечную раку!  
Натоліць смагу рыбцы і катку  
і выб'е рытмы Нёман, як скакун.  
З абрысамі барока і мадэрну  
наш горад вечна будзе табе верным,  
калі ты будзеш на яго баку.

Любі, Стасюк, людзей — і нават злых,

малых, слабых! Яны не вінаваты,  
што пакалечылі сябе за шаты-страты,  
не паважаючы сябе саміх...

Любі, Стасюк, свой край!  
Хоць край — не рай...  
Ды ўклад дзядоў ніхто не перайначыць,  
твой дзед быў селянін, а не гультай —  
і ты працуй, як дзед, а не іначай...

Не бойся адзіноты анідзе.  
Не адзінокі ты — з табою продкі:  
тут цені Каліноўскага і Цёткі,  
князь Усяслаў, празваны Чарадзеі.  
Пра іх штодзённа помні — не на ўгодкі.

За рукі ўзяўшыся,  
ты ўверх, я ўніз — хадзем!

\* \* \*

Каля Нёмана жвір.  
Чаркі зор замуціліся троху.  
Конь мой —  
дуб каля броду —  
капытамі пачуе дарогу.

Акунуся ў слязу,  
у таемную цемру дубровы.  
Шчэ за ноч напасу  
свой усход — вольны статак барвовы.

Бор — душа цішыні —  
для стагоддзяў адчынены насцеж,  
з лапак хмараў сыпні  
вырай зор, гліцы словаў на шчасце.

Чую, міма ляцяць,  
шалясцяць іх зіхоткія крыльцы.  
І смычкі забыцця  
тнуць па сэрцы маім — як па скрыпцы.

## **МОРА І СОНЦА САМОТЫ**

Як прыснілася ў сне —  
каля мора на краі зямлі.  
Беларусь ва ўяўленні бялей,  
чым бялюткія кірлі.  
Ходзяць кірлі галантна па водмелі,  
нібы факіры,  
кожным рухам крыла зачароўваюць:  
— Сцішся, замры.

Растапляецца сонца самоты х ў мора цячэ.  
Між самотай надзем'я і морам,  
што гоіць падножжа,  
я не бачыла прагных,  
запоўненых палам, вачэй.  
Маладое жаданне мае тут заглухне, дасць  
Божа,

Паміж двух даляглядаў, якія згараюць  
цяпер,  
сонца ўтопіць у мора  
свае незгасальныя мукі.  
Знекуль сіла бярэцца  
любое цярпенне цярпець,  
прытуляць да адхлання сасмяглыя вусны і  
рукі.

І святочныя птахі  
ў чародку сваю не бяруць.  
І душа не баліць,  
што навокал не родная мова,  
і нікогачкі, каб развітацца ў начную пару.

Толькі ў сэрцы прыліў — Беларусь,  
неабдымнае мора...

### **З ПАДСКОКАМ**

Крок у крок  
і вочы ў вочы.  
Трэба ж мора пераскочыць!  
Пераскочу мора-долю —  
толькі не ўцяку ад болю.  
Не прычаліць чайка-чоўнік,  
галава і хвосцік чорны.  
Сіні ветрык скіне плашчык,  
прывід светлы не прылашчыць.  
Мора крача, бы качорка —  
залатое з шэрым пёрка.  
Словы-хвалі сінім роем —  
наша мова, нібы мроя...  
Срэбным хвосцікам вільнула,  
срэбным грэбнем кальнула,  
рыбкай-радасцю малою  
уцякла...  
Не мора злое.  
Не скупіся, мора сіне,  
падмацунку прынясі мне  
дужым светам не праймацца,  
з роднай мовай пратрымацца.

\* \* \*

Хто ж гэта выплакаў  
гэтулькі праведных слёз?  
Хто ж майму сэрцу  
слязінку адхлання прынёс?

Мора адхланне прынесла —  
прылегла на плёс,  
лапай камечачы косы мае,  
што авёс.

Дубіцца скура  
з цярпення,  
з вятроў і дажджу.  
Дома ж — не душы, каменне,  
дамоў не хачу.

Тутака з морам сябрую —  
свойскі мядзведзь.  
Там трэба скуру дваіную,  
з латамі меднымі мець.

## РАЗВІТАННЕ З М О Р А М

З маладою чаіцай  
праспявалі лета.  
Вось яно канчаецца.  
Узяцім адгэтуль.  
Сілы многа ветранай,  
і залішне людна.  
Што гучала весела,  
адгукнецца смутна.

Не зрадных доляю  
не зраднілі зоркі.  
Памяць будзе доўгаю,  
але прысмак горкі.  
Ад прамення каліва  
адагрэўся камень.  
Гук падзення каменя  
у прадонне кане.

На касцельнай вежы  
звон адзвоніць нам.  
Вечар перарэжа  
мора напалам.  
Бы журбы вядзерца,  
мы насілі мора,  
тулячы да сэрца  
кожны сваё гора.



## **МУЗЫКА**

— Гэй, музыка!

Зможаш мне

на адной зайграць струне?

На вясновай баразне

ці на мачтавай сасне?

— А чаму ж бы й не!

— А на белай тапалінцы?

— А на тоненькай сцяблінцы?

— А на сонечнай пылінцы?

— Нават на сухой скарынцы.

— А на вострым частаколе?

— Гэтак мы ігралі ў школе.

— Выйдзе з дубчыка габой?

— Само сабой!

— А ці выведзеш напеў,

нібы сіверу павеў,

з беспрасветнае слязіны

надвячоркавай часіны?

— Так! І вымалюю ноты

беспатольнай адзіноты...

— А з нябёсаў гром-пярун?

— Можна, ды шкадую струн.

— А пра лютую вайну?

— Не... Хіба адну.

— А няспраўджанае штось...

Пра любоў, якая ёсць...

Ёсць. Прыходзіла... Няма...

— Гэта спела ты сама.

## ***У АДНОЙ ХАЦЕ***

## ХТО ПЕРШЫ

Сінічка я,  
але зракуся мерак  
заніжаных,  
мае высока стропы.

Ды жораў паляцеў  
на дзікі бераг  
раней, чым я,  
і ён не збіўся з тропу.

Закрэсліў ўзлёт.  
Пачну жыццё нанова.  
Страх праганю  
і смех, даверны, свойскі.

Я адчыніла дзверы  
ў хату слова —  
на покуці дзяцюк  
з той самай вёскі.

## ШЛЯХ

Каля прысад, сяліб  
шляхі пралеблі ўдоўж,  
увысь, ушыр, углыб  
таемнасці гадоў.

Нелітасцівы лес  
і шчодры — не пярэчу —  
нам падарыў сустрэчу  
у засені бяроз.

Стагоддзі храбусцяць  
праз небасхіл імглісты,  
Кароткі шлях жыцця,  
ды вельмі камяністы.

Па ім пайшоў Багрым  
і Бурачок Мацей.  
Знянацку мы згарым,  
ды шлях не замяце.

За намі чысты след  
і зорны небасхіл.  
І не прадонне бед,  
разгон вясновых крыл.

## МАЦЕЙ БУРАЧОК

У Жупранах звоняць званы.  
Ашмянкі плынъ халадзее.  
На чатырох вараных  
вязаць Бурачка Мацея.

Якая высокая сіла  
асвечвае сумны абрад!  
Сармацкі звычай ці сімвал?  
Мужыцкі быў адвакат.

Ад Кушлян да Жупран  
ціхія гоні ў скрусе.  
З сялянскіх балесных ран  
капае боль Беларусі.

На чатырох вараных  
з чорнага шляху не збочыць.  
А паабапал труны  
гора аж слепіць вочы.

Колькі разбіў ён спробы  
гора ўкінуць у лёх.  
Чорнай хусцінкай жалобы  
цень на пагоркі лёг.

Слёзы над вейкамі шорсткімі

у дзецюкоў, бы ў дзяцей.  
Стаў перад суддзямі жорсткімі  
павераным люду Мацей...

Скруціў ён сумную дудку,  
балесна зайграў дудар  
новаму свету пабудку  
ад скляпенняў да хмар.

Сумленнем не пакрывіў.  
У клетцы грудзей зацеснай  
сэрцу не стала крыві —  
яно захлынулася песняй.

Рванулася на прастор  
шукаць новай праўды-спакусы.  
Мацей Бурачок не памёр,  
бо выжылі беларусы.

У душах сыноў, дачок,  
ад веку памаладзель,  
едзе Мацей Бурачок  
на конях памяці — белых.

\* \* \*

Я ведаю не модную рамантыку:  
зашыліцца ў куток, чытаць граматыку...  
У цішыні гадоў маліцца слову.  
Перабіраць на нітачцы радочкі,  
бы ткаля ў нічальніцах «агурочкі» —  
узор забыты...

Пачасы — у кошык.  
Не павяржоўным словам ткаць аснову,  
напружанай увагі варты пошук.

## **БЕЛАЕ ВОЗЕРА, НІНА МАЦЯШ**

Сяброўкі ручанька белая  
кліча на возера Белае.  
Надзея ў засмаелым чоўне  
начуе на возеры Чорным.

Завушніцу-вясёлку-воселка  
ад прадоння Чорнага возера  
зачапіла, кліча да берага,  
хто дапльў да сярэдзіны Белага...

Ад лазінкі святла летуценняў кругі.  
Усміхнуцца і плаваць па тым і другім  
навучылася ты — вучоная...  
З чорнага ў белае,  
з белага ў чорнае...

## АДАМ МІЦКЕВІЧ

«Дзяды» чытаю, нібы адпяваю  
вясну, што з вёскі выехала ў горад,  
наіўнай вёскай не ўталіўшы голад...  
Вярэдзіць сэрца досвіткавы гол ас  
матулі ці Адамавай Марылі...  
Яго выгнаннем і мяне марылі,  
бы ў вока мне ўляцела парушына...  
Цялятка ў шкодзе:  
— А куды, Гражы-на!  
...Прабачце мне, блазноце, панібрацтва,  
яно ад шанавання, ад сваяцтва.

...Балоты, непраходнасць, бездарожжа,  
тутэйшых ніваў ільняная світка,  
з карэння і хлудзін зялёных кошык,  
напоўнены вадой крынічнай,— Свіцязь...  
І стромы Нёман, і Плужанскі бор,  
і мур Наваградка гаілі боль  
Міцкевічаў

і падганялі бег  
падзеяў, што суседзяў і калег  
на два бакі раскідвалі парою...  
Стаю між дрэваў, між якімі вецер,  
гуляючы шурпатаю карою,  
са мной пяе Міцкевічавым спевам:  
— Літво! Ойчэзно мая...

## ПРАМ ЕННЕ ДЗЁН НА ВУЛІЦЫ АРЭШКІ

З-пад яснага блакітнага застрэшка  
час-вартаўнік штогод газоны стрыг.  
На непрачытаных старонках кніг  
прыгод чакала вуліца Арэшкі.

З карчмы «Раскошы» мела шмат набытку,  
святочна пачыналася з карчмы,  
выскоквалі з карчмы, як на падпітку,  
з лабатымі фасадамі дамы.

Абцасік модны маладой Элізы  
драўляных ходнікаў кранаўся ледзь.  
Дзяўчаты выбягалі паглядзець,  
а галубы ўзляталі на карнізы...

Ад вуліцы за Нёман беглі сцежкі...  
Была спадыняй, адышла, як госць.  
На зруйнаванай вуліцы Арэшкі  
кудысьці знікла й наша маладосць.

**РАКУЦЁЎШЧЫНА.  
31 МАЯ 1987 ГОДА**

Хто нашу зямельку адновіць,  
верне блакіту бязмеры?  
Глядзіць у вочы Максім Багдановіч  
вачамі зоркі Венеры.

Хто нашу мову замовіць  
ад вуснаў злых, ад пустой вячэры?  
Глядзіць у вочы Максім Багдановіч  
з надзеяй зоркі Венеры.

Хто нашы душы заслоніць?  
Хто дзецям дасць крыху веры?  
Гарыць высока Максім Багдановіч  
з высокай зоркі Венеры.

А пушчы гамоняць вяснова.  
А зорак зімова маўчанне.  
Між зор накрэсліў Максім Багдановіч:  
— Біце ў сэрцы нам! Біце мячамі!..

**ВАНДРОЎКА ПА ГАРОДНІ  
З УЛАДЗІМ ІРАМ КАРАТКЕВІЧАМ  
ВЯСНОЙ 1965 ГОДА**

— Ці памятаеш,  
як нас запрасіла гісторыя  
і мы сустрэліся ранкам  
каля замка Баторыя?

На нас не зірнулі сфінксы  
Аўгуста Трэцяга з брамы.  
Падышлі да руін, прыселі  
на скляпенняў строгія рамы.

Як быццам здалёк аднекуль,  
з глыбінь таемных вякоў,  
апошні ў семнаццатым веку  
забіты рыкае тур...

Глядзелі на левы бераг.  
Адтуль напор крыжакоў  
плячом паваліў каменным  
у Нёман магутны мур...

У фарным касцёле апосталы  
пяты век гавораць на сходзе,  
каторы з раскрытай кнігай —  
да цябе падобны, Валодзя...

Ад вуліцы Каліноўскага —  
чыстага бору струна.  
Снуецца з Нёмана горад,  
як нітка з верацяна...

## **ГАЛЬЯШ ЛЕЎЧЫК**

Пытанне з мінулага ў яву  
вяртае, ледзь вочы заплюшчу:  
чаму ён уцёк у Варшаву,  
а не ў Налібоцкую пушчу?

...Чупрыны капа... З дабратаю  
на нас пазірае лагодны.  
Лячуся яго прастатаю.  
Жыве яшчэ «Чыжык» ягоны.

Між часу ніякай заслоны.  
Купала прыехаў у Слонім.  
Заходзіць да сябра на каву...  
Чаму ён уцёк у Варшаву?

Партрэт з маладой Зоськай Верас  
перад вялікай стыхіяй,  
калі гартавалася вера  
у згублены край настальгіяй.

...У птахаў жыццё на скрыжалях.  
Разбураны гнёзды без жалю.  
На душы паэтаў аблава.  
Згубіла без вестак Варшава.

## **ШЫПШЫНА ЯДВІГІНА Ш.**

Казачнік перад адлігай  
куст пад вакном пасадзіў.  
Цётачка з «важнаю фігай»  
міма ішла ад суддзі.

Спіць Беларусь з надвячорка.  
Плачам, бядой залілася.  
Не загарэлася зорка  
долі Луцэвіча Яся...

Ножкамі цэўкі сукае  
купаліначка-немаўля.  
Каля дзяўчат паблускае  
і ўскалыхнецца здаля  
звонкая скрыпка сцяжыны.  
Болю крынічнае дно...

Досвітак белай шыпшыны  
цешыў надзеяй вакно.

## **ЧАРАЎНІК**

*Янку Брылю*

Вясной на ранку  
грэла сонца ярка,  
сустрэўся чараўнік тутэйшы  
Янка.  
У рукі пужку,  
пад ногі — шляху стужку,  
апырсканую ў шчодрую расу...  
Паслаў за статкам мяне, пастушку:  
— Пільнуй, не пагубляй...

І я пасу.

Драбнюткай макулінкі не змарную.  
Не дам ні слоўка  
у зубы воўку.

Узяўшы за руку, нібы малую,  
вядзе. І статак не спускае з вока.



## БАРАДУЛЬНІК

*Рыгору Барадуліну*

Паабяцаў стварыць ружовы лес,  
ружовы смешны свет на схіле лета.  
Мінаюць тыдні —  
лес зялёны спрэс.  
Цвіце шывшына...  
Дзякуй і за гэта.

Наабяцаў ружовых хмарак, ценяў,  
сцяжын, а я паверыла... Ды годзе!  
Вось зараніцы спелы сноп на ўсходзе  
у перавясле светлых летуценняў.

Туман палі пакрые спакваля,  
каб закаханым развітацца ўтульненька.  
На сонечным сцябле расце зямля,  
ружовая, як кветка барадульніка...

## ПАЯСОК

Перасьпаю сонечны пясок,  
вучуся простаі шчырасці ў Купалы.  
На кросенцах, дзе гукі не ступалі,  
сную, не дыхаючы, паясок.

\* \* \*

І тут нікогачкі няма.  
Прыступка кожная знаёма.  
Заснуў і не цячэ амаль  
да ўсіх замілаваны Нёман.

Да ўсіх шчаслівых, да мяне  
замілаваны, не драбніцца...  
Заснуў на роднай старане  
і на Літве заснуў як быццам.

І не кранае ў сэрцы струн,  
калыша сонныя аблогі,  
заснуў, як спіць Алеся Гарун,  
забыты ў Кракаве далёкім.

Нібыта спіць... Але цячэ  
душой да акіяна-мора.  
І мне душа баліць яшчэ,  
душа стамілася ад гора.

Так прытулюся да Каложы  
маёлікавай пліткай,  
стапаным каменем падножжа,  
вясковаю наміткай...

## ЦЁТКА

На магіле ўзьду дубам,  
Пачну шаптаць братнім губам  
Аб іх долі, аб свабодзе,  
Стану песняй у народзе!  
*Цётка, 1906 г.*

У шчырым бары неспакой загаю —  
засну, падклаўшы пад вуха  
матчын прыпол — зямліцу маю,  
падушку з гусінага пуху.

Там верасы пяючыя  
сцішна атуляць вякамі  
ногі мае бягучыя,  
сэрца мае — камень.

Вецер сухі змые сляды,  
вытра бяссілле з губ.  
З сэрца — з жарствы, скаргі, жуды —  
з каменя вырасце дуб.

Ступіць дзяўчына тут на зямлю  
золкаю раніцай весняй...  
— Я з таго дуба цымбалы раблю,  
каб даіграць тваю песню,  
Цётхна!

## ЛЮДЗІ БЕЗ СМЕРЦІ

*Васілю Быкаву*

Гэта —  
зноў вяртаюцца ў строй  
думкі, гнеў і гонар сяброў,  
пасечаных куляй насмерць...  
Абарваўся іх шчыры смех.

Як цяпер, стаяць у вачах  
прад аглухлым скрываўленым раннем  
з неадступным на вуснах пытаннем:  
а ці маеш ты права маўчаць?..

Гаварыць —  
не дужых пацешыць.  
Зубы сцяць!  
Як сябры маладзья хацелі  
не халодных пліт ад жыцця!

Што ім помнікі на вякі!  
На струхлелых касцях вянкі  
не ажывяць магільных сноў.  
Дакрануцца б да цёплай рукі.  
На дасвецці збіраць васількі  
на дрыготкай буйной збажыне...

Аж да столі гушкаць сыноў,  
за якіх паляглі на вайне.  
Гаварыць.  
Лішніх слёз не ліць.

І памяць не любіць слёз...  
Заклінаць, каб нашчадкаў зямлі  
абмінуў непапраўны лёс.

Зноў вяртацца да сэрцаў мужных,  
што пакрочылі строем у вечнасць:  
ці прымалі яны двурушных?  
Ці даруюць нам бессардэчнасць?

...не сагрэць магілу сырую.  
Мёртвы воін не мае сэрца.  
Мёртвы воін табе не даруе  
зраду праўдзе і пасля смерці.

Маеш права на стогадзь, на жаль,  
на ваганне, змаганне з сабой...  
Кінуць лёс на лязо нажа...  
Справядлівы адвечны бой.

## ЗОСЬКА ВЕРАС

Зоська Верас выходзіць з гнязда жаўрука,  
а кавенька пільгрыма ў маленькіх руках.  
І радзімае зелечка ходнік ёй тчэ,  
і нябёсы яе не прымаюць яшчэ...

Клеплюць косы спрадвечныя ў небе Касцы,  
каб касіць на сутонні нябёс паплавы.  
Каб звязаць у вузляк двух стагоддзяў  
канцы,  
хто быў сябрам яе, той жывы...

Багдановіч Максім, і Гарэцкі Максім,  
і Купала... Яна спатыкалася з ім...  
Пан Ластоўскі яе да Варшавы паслаў,  
нібы вольнай краіны пасла...

Правядзе адзінокіх да іх цемнаты  
ды папросіць, каб неба ўзяло...  
Паясочкам накрыж пажагнае лісты  
ды напіша пра ўсіх колькі слоў...

## ЗАПРАШЭННЕ ДА ЛАРЫСЫ ГЕНЮШ

Жадаю, не сакрэт,  
з табой без аніякае прычыны  
на дзень ці два  
паехаць да жанчыны,  
якая ў нас адна на цэлы свет.

Ад страху адзіноты па начач  
паставіла пад лаўкаю сякеру...  
І духаў запрашае на вячэру!  
Дух продкаў тоіцца ў яе вачах.

Заслана тканаю дзяружкай лава.  
Там Багдановіч — найшчырэйшы госць.  
На покуці Рагнеда і Прадслава.  
І нам з табой таксама месца ёсць.

Хто слову служыць, там бываў не раз!  
Да той жанчыны, мудрай і прыгожай,  
даеду ў замець я, у бездарожжа...  
Якая ёсць, з'яўлюся — без прыкрас.

**ДОМІК МАКСІМА БАГДАНОВІЧА  
Ў ГАРОДНІ НА «НОВЫМ СВЕЦЕ»**

Новы Свет даўно не новы...  
Побач — сад стары кляновы  
На Малой Садовай вулцы,  
вулцы, згорбленай бабульцы,  
наш амаль вясковы домік,  
як забытых вершаў томік,  
як снапок валошкаў польных,  
запрашае ўсіх бяздольных,  
хто згубіўся ў часе нудным,  
хто жыве жыццём няўкладным,  
хто ў натоўпе, нібы ў полі,  
хто сяброў не меў ніколі —  
запрашае абагрэцца  
ля паэтавага сэрца!  
За драўлянымі дзвярыма  
неўміручы свет Максіма...

**НА МАГІМЕАРЫІ БАГДАНОВІЧ,  
МАЦІ ПАЭТА**

Апошнім  
снег у вечным зроку тае,  
дзе пахавана маці маладая.

Зямля  
святым барвенкам зацвітае,  
дзе пахавана маці маладая.

І чорных  
птахаў вырай не ўзлятае,  
дзе пахавана маці маладая.

І Маці-Беларусь,  
і крыж пахілы,  
і дзірванюць могількі, магілы...

## МАКСІМ БАГДАНОВІЧ

Маленькі хлопчык, будучы паэт,  
з Гародні едзе у няблізкі свет.  
Сухота. Холад. Зацвіце здалёк  
Радзіма, як блакітны васілёк.

Яна пакуль што ў мораку цвіла.  
Няма на ёй ні шчасця, ні цяпла.  
Але паэт, як добры чарадзея,  
здалёк аддасць ёй жар сваіх грудзей,  
ды знічкай скоціцца ў прыморскі кут,  
каб вечным болям ачышчаць свой люд...

Каб у Радзіме адагрэтай той  
ніхто не чуўся горкай сіратой.

## СЫС

Мінуў пісьменніцкі з'езд.  
У наступ ідуць амазонкі.  
А Сыс прапівае «Пан Лес» —  
увесь, да апошняй сасонкі!

Пазыняк у Саветы палез.  
У вёсцы няма самагонкі!  
А Сыс прапівае «Пан Лес»,  
увесь, да апошняй сасонкі...

Зачынены бар на рамонт —  
грызіце, пісакі, гліну!  
А Сыс не збаўляе понт!  
І з ім запівае Чыгрынаў...

На пляцах — цярплівы люд.  
А Данчык кліча за мора.  
А Сыс прапівае тут  
усё беспрасветнае гора.

Сыс заганяе за так,  
наліўшы ў кіліх пілігрыма,  
увесь папяровы бардак,  
не тоячыся, без грыма.

На ўсіх нападае шыз,

расстрэльваюць нас не з абрэзу.  
Ты вырубіўся, пан Сьс,  
у Мінску — адзін сярод лесу...

Я вып'ю з табою, Сьс,  
у хустцы вясковай кралі...  
Не ўмееш глядзець уніз?!  
А неба ў цябе пакралі...

\* \* \*

Не кідайся зранку табурэткай —  
лепей шчыра падзяліся чаркай.  
Не хачу быць вольнаю паэткай,  
а хачу быць простаю кухаркай.

Кіпцікі, сурвэткі, статуэткі.  
Тут квітнеюць раннія махляркі.  
Хлопцамі не цэняцца паэткі.  
Ні з мяне паэткі, ні кухаркі.

## АЎТАПАРТ РЭТ

Хто я такая? Жанчына.  
Мяне прыдумала спёка,  
Самота і смутак пазнання  
на свет красы нарадзілі.  
А лупавокія яшчаркі, тутэйшыя  
кракадзілы,  
чараваць навучылі  
пацягнута марывам вока.

Яшчэ не было гісторыі  
ў мяне і ў маёй краіны,  
ад якой суседкі-краіны  
пакідалі толькі руіны,  
як у знікнёнай кароны,—  
князь Вітаўт яе не надзеў...  
Як у паважнай матроны —  
без датаў жыву, без падзей.

Каго любіла? Айчыну  
з бурлівай быстрай ракою,  
з ластаўкай гаваркою,  
з лесам крылатага бору.  
Каго квяліла? Мужчыну,  
прынёс мне шмат неспакою.  
Мужчыну лёгкай хады,  
задзірыстага гумору.

Зведала мукі любові,  
пакуты чыстыя слова.  
Ці шмат пакут? Дастаткова,  
каб заглушыць уздыханне.

Каб заслужыць дараванне —  
крыўдзіла не выпадкова,,,  
Сабою магла красавацца,  
як маладыя суседкі...  
Звабіла доля паэткі.



## **ДАНУТКА-ВАР'ЯТКА**

Над вірам журботы  
пакладзена кладка  
з тваёй адзіноты,  
Данутка-вар'ятка.

Ці ведаеш, хто ты?  
Ды ты ж — не загадка.  
Багачка духоўная ты  
без нашчадка.

Цябе не праніжа  
ні плётка, ні звадка,  
ні чутка-аглядка,  
ні братка, ні сватка.

Ні з маслам аладка.  
Ні з пырніку градка.  
Калядка?  
Свой сум адламай ад аплатка.

Не згледзіш —  
адчыніцца вечная хатка.  
Спужалася?  
Не са слабога дзясатка.

Складуць два анёлкі

дзве ручанькі ў столкі.  
Шкадуюць?  
А ты ж і не з іхняй суполкі!

У ціхім балоце  
галодныя чэрці  
пасеюць страхошце  
імя тваё смерці.

А рэбры расцягнуць  
свавольныя дзеці.  
А сонейка  
на залаценькай карэце.

А той, хто да ўцёкаў  
на досвітку шпаркі,  
гаркоты глыне  
з перапоўненай чаркі.

І зелечкам здыме  
з душы нават згадку —  
забудзе Данутку,  
Данутку-вар'ятку.

\* \* \*

А чаму ж, паэта вольных  
шчырых песень, чыстых душаў,  
не прынёс каханай ружаў,  
ні званочкаў, кветак польных?..

А таму, што за дукаты  
прадаецца свет нікчэмны!  
А паэта — не багаты,  
не прызнаны, не багемны...

**МАЕ НАІЎНЫЯ  
БАБСКІЯ ВЕРШЫ,  
ЯКІХ НЕЛЬГА  
ПАПРАВИЦЬ,  
НАПІСАННЯ Ў ТОЙ  
ЧАС,  
ЯКІ ЎЖО НЕЛЬГА  
ПАПРАВИЦЬ,  
СЯРОД ТАГО  
НАРОДА,  
ЯКІ ТАКСАМА  
ПАПРАЎЛЯЦЬ  
ПОЗНА...**

## КАЛІ НІЧОГА НЕ ЗАСТАЛОСЯ

Калі нічога ўжо не засталася,  
калі жыццё, нарэшце, не ўдалася,  
а што даў Бог, усё само звялося,  
з чаго пачаць? — ужо на сцежцы восень...

лісток зваліўся, і папаліў лісток,  
і кот Ядвяг ад гаспадаркі ўцёк,  
і нават мышка збегла пад масток,—  
палын і дым звяжу сабе ў снапок.

\* \* \*

Зрабі мне маленькую ласку  
прабай пра мяне казку,  
назаві мяне ў казцы чароўнай  
хоць Купалавай Бандароўнай.

Мне трэба, каб ты пахваліў...  
Мне трэба, каб ты паквяліў...

Пачаў:

— Не глядзі ты вачыма  
адной тутэйшай жанчыны...  
Вось-вось заплакаць збяруся...  
— Знаёмай маёй з Беларусі...  
Што бровы, бы крылы ў чайкі,—  
старадаўняй той крывічанкі...

Але што ж гэта за пахвалка,  
калі нават я не Купалка,  
не лідчанка, не біскупчанка,  
а крывіначка-крывічанка?

## НЕЧАГА

Нечага, што  
чысцей, чым слязіна жывічкі,  
ад сутоння да сонцаўставання  
нечага шукаючы,  
прамачыла чаравічкі.  
А чаго —  
не ўяўляю дазвання.

Каля прызбы цвіце гардавіца  
высокая і ружовая.  
Шчарбатае церла  
відук перажоўвае.  
Сумота ў вачах дваіцца.

Як свежай вясны,  
такой навізны!  
Пад ранняй зарой  
будан навясны.  
На мяжы здзіўлення  
і захаплення  
нечага,—  
як пастава аленя.

\* \* \*

Ускінуўшы рукі, як ветразі,  
папльву па засмяглым абшары  
насустрач сварлівай, няветлівай,  
плаксівай марудзіне-хмары.

Палье як з вядра. Яліна  
шурпатай карой абдыме,  
зацягне ў дрымоту смаліную.  
Хай дождж вакол елкі дыбае!

Буду ў прасторы волкай  
вярцець скакалкай-вясёлкай.  
Закіну яе на вольху,  
пад душам халодным войкну.

Накрыўшыся золкай даллю,  
шчасліва ў стагах замру.  
Праз сон жураўлю загадаю:  
«Хмаркай завесь зару!»

## УРАЖАННЕ

Ах, развярэдзіла  
песня жалейкі...  
Хто ад тутэйшасці зварыць мне лекі?  
Трэба мне лекаў  
ад Ведзьмаў і Шчараў  
ды ратавацца ад цётчыных чараў.

Як гэта мне падняцца,  
як вырасці  
ад дабрыні, безлітоснасці, шчырасці?

Як захмялею ад водару мяты,  
так размаўляю з магілкаю таты.  
Зачаравалі мяне на зары.  
Не паглядзела суседзяў зямлі.

Што ў іх за душы, якія ў іх вочы...  
Сэрца ў мяне з казкаў дзявочых.  
Вось жа натуру яцвяжскую маю —  
нібы прыкута да роднага краю.

## ДНЯПРО

Недалужнаю чапляй  
здалёк да цябе прыляцела  
і паклала на хвалі  
засмучаных словаў радкі.  
І малая душа  
у маім гэтак стомленым целе  
ажыла, загаілася  
шчырай любоўю ракі.

Я шукаю сяброў  
у вясковай глушы і ў сталіцы,  
каб запоўніць высокай размовай  
халодныя дні.  
Не знаходжу нікога нідзе,  
акрамя мітусні...  
Вось прыйшла да Дняпра,  
каб спакоем яго наталіцца.

Аж да стомы вачэй  
навакол наглядзецца спярша.  
Прытуліцца да зрывістай стромы  
шчакою вільготнай.  
Тут душа беларуса  
шчырэе ракой паўнаводнай  
і рака перад небам шчырэе, нібыта душа...

І на вока відно,  
што Дняпро мае нораў не скнары.  
Хоць якою надзеяй  
ты сэрца мае растрывож.  
Абдымі мяне моцна  
пяшчотнымі пальцамі старыц.  
Акуні там, дзе два рукавы  
аддае табе Сож.

Рызыкую над вірам  
наіўнай дзяўчынкой малою  
гушкануцца, ды ўспомніць пра маці,  
спыніцца з дабром...  
Зразумець рызыкоўнае выйсце:  
прыехала ў Лоеў...  
Разагналася з горачкі...  
Замуж пайшла за Дняпро...

## **ПЕРАД НЁМ АНАМ**

Дужым, высокім, відушчым  
дробня справы закрэсь,  
выйдзі ты з вольнае пушчы —  
вольны, як Нёман увесь.

Нёман нікому не па калена —  
сам не аднойчы памераў ужо.  
Прадзед ля Нёмана трушчыў каменне,  
ды не з каменнай душой.

У крыгалом і ў сярэдзіне мая  
ў шчырыя ночы і дні  
Нёман прытокі-дзяўчат абнімае,  
каб прыгажэлі яны.

Ціха ў сумётах духмянага сена  
з людствам сам-насам пабудзь.  
Нашы бабулі тут безыменна  
нам калыханкі пяюць.

Тут на абрывістым беразе, з краю,  
тут, дзе бузуюць ліні,  
бачыш — стамлёная зорка згарае,  
прагне душы, цеплыні.

## БЕЛАЕ ВОЗЕРА

Сэрца самой Беларусі —  
возера Белае.

Лініі вен электрычных  
пралеглі наўсцяж.

Тахае гулка ў рэбры сасновага берага.  
Белья чайкі прыручаны Нінай Мацяш.

Стому, пярэпалах змьй,  
загаі і загушкай.

І сірату,

як дачку,

прыгарні да пляча.

Лес нешчаслівых жанчын  
трапяткой Драгабужкай,  
нібы азёры,  
самотныя душы злучаць.

Бераг палескі не будзе з-за нас засмучоны.

Стынем у леце лагодным, нібы на ляду.

Возеру Беламу

донарам-возерам Чорным

прагнем аддаць беспатольную сілу-ваду.

Прозелень хваляў,

настоеных церпка на зёлках,—

мусіць, што мы не замуцім

ні душ,  
ні азёр,—

узнагародзіла шчодра вячэрняю зоркай  
і прытуліла рукамі таго, хто памёр.

Белае возера

вечнасці вокам здалося.

Неба ўздыхнула —

усплёснуў хвостом белы кіт.

Так паляцець бы белаю чайкай у просіны!

Возерам Бельым

з прадоння глядзець у блакіт.

Здарыцца неяк само...

І спяшаць туды нельга.

Вочы мінулага дрэмлюць глыбока на дне.

Белья воблакі

хай праплываюць па небе.

Чорныя воблакі

хай патанаюць ва мне.

## ЧОРНАЕ ВОЗЕРА

Лета відовішчы мерала меркай.  
Аднак вачам было мала.  
Чорнае возера маляўнічай талеркай  
млела каля высокага вала.

І на возеры хатка ў чароце стаяла.  
Паляўнічы за качкамі з хаткі сачыў.  
На світанні яго дубальтоўка страляла.  
Але Чорнае возера тут ні пры чым.

Галышом разagnaцца з пясчанага схілу —  
і на дно — раздражненне, жуда, мітусня!  
Хай завабіць сутонне гаючага ілу!  
Ды і ў чорных азёр на душы чысціня.

## ЗАПАЛІ АД М АЛАДЗІКА

Ад святла  
запаліла начнічку-грамнічку,  
па забытай дарозе пайшла...

След у след,  
нібы цень, без ніякай дамовы  
вандраваў выпадковы сусед...

Ды паміж —  
паміж іх падарожнік-трыпутнік,  
бессмяротнік-сухотнік на крыж...



\* \* \*

У зашклёнай вітрыне  
стаіць муляж Скарынавай кнігі.  
Скарына дамоў не вярнуўся.

## ЦЕНЯМ КАСЦЮШКІ

*Памяці Мацяя Юзафа Канановіча*

Цень марачоўшчынскай  
сведкі-таполі  
ценым Касцюшкі  
вандруе па полі.  
На ўсходзе сонца  
расой пакрапае  
прытулак сноў спрадвечных  
у Кракаве.  
Перад заходам  
ціха прысядзе  
на камень шэры  
ў залескім садзе.

У самы поўдзень  
нікуды не пойдзе —  
сонейкам чыстым  
гладзіць з нябёс  
той панадворак,  
дзе хлопчык рос...  
Нібы ўглядаецца  
з шэрых стагоддзяў  
сам генерал  
сусветнага войска  
белым анёлам...  
На ўсё воля Боска.

## ЛІТАННЕ

Святая зямліца продкаў,  
застанься зямліцай нашчадкаў.

Замглёная Зорка Рагнеды  
не была пасцельніцай здрайца.

Чарадзеіны меч Усяслава  
ўзнімаўся на ворагаў Краю.

Царкоўка святой Ефрасінні,  
мацуй дзявочыя сэрцы.

Ясны месяц Скарыны,  
асвяці нашу долю...

Высокі талент Янкі Купалы,  
не пакрывавайся пылам...

## У ПОЛАЦКАЙ САФІЙЦЫ

У Сафійцы граюць органы,  
слухае край курганны.  
Рвецца музыка ў неба з акоў —  
з высокіх святых муроў.

Народ прыгажэе ў горы,  
прыціхлы, душой празоры.  
Скінуў маску — цнатліва ранны.  
У Сафійцы граюць органы.  
Расыпаецца вырай гукаў,  
нібы некалі стрэлы з лукаў.  
Раптоўна сціхае гранне.  
Мінулае лепшым не стане.

Спачываюць на клавішах рукі.  
За вас, Чарадзеевы ўнукі,  
нехта моліцца ў галубніцы,  
у святой высокай Сафійцы...

## ПРАЗАРОКІ

*Светлай памяці Тамары Чабан*

За Нараччу вёска стаіць Празарокі.  
Жывуць там касцы і паэты-прарокі.  
Жыла там Тамара, мой крытык празоры.  
Аб ёй мая памяць, бы ў краі азёры...

Жыве ў Празароках матуля Тамары,  
па звычцы штодзённа запальвае ў печы.  
І я тут кручуся, як вецер з-пад хмары,  
і вершы складаю ў халоднай пустэчы.

Смяялася: — Крытык я твой кішанковы...  
Хацела б і смерцю ўвесь свет не  
азмрочыць...  
Захоўвае памяць банальных словы...  
Сардэчныя струны...  
Тамарыны вочы...

## СІМ ЯОН ПОЛАЦКІ

Жыў-быў паэта, малітве адданы,  
ціхі манах, міласэрдзе гарэў.  
Ды закавалі паэта ў кайданы.  
Скутым павезлі ў Масковію ў хлеў.

Там вершатворцам служыў пад наглядам  
мовай чужою, ды сэрцам сваім.  
Потым прапаў ён з усім маестатам:  
вершы — у пыле, а слава — як дым.

Шмат пераездаў такіх адбылося.  
Любяць служыць маскалям крывічы.  
Лепей паэту спаліцца на стосе,  
песню Радзіме сваёй пеючы.

## ХАДЫКІ

Алег і Юрка — файныя Хадыкі.  
Сярод дзяўчат вучонасцю вядомы.  
Я ж Уладзіміра чытаю томік  
у баразне зацвіўшай бульбы-дымкі.

Як з дзіцянем, як са старэйшым братам,  
з ім гутару праз ростань:  
а ці варта  
І ісці да праўды, чыстай, бы сляза,  
каб мне сцяжынку гэту паказаць?

Глядзіць мне ў вочы  
з далечы гадоў...  
Маршчын сцяжынка збягае ўдоўж  
між броваў,  
а наіўнасць у паглядзе...  
Салома валасоў, якія гладзіць  
жанчыне ўдосталь не давялося.  
Але высокае жыццё ўдалося!

## СІНІ КАМЕНЬ

Сын лесніка  
дзяўчыну сустрэў  
каля просекі.  
Быў на дзяўчыне  
каптанік з паркаліку просценькі.

Першая жменя суніц,  
гаворка вачэй.  
Слухаюць двое —  
зязюля кувае званчэй.

— Што гэта ў бор паглядаюць  
журботныя вочы? —  
бацька спытаў.—  
Палясоўшчык —  
то пасынак воўчы.  
Пойдзеш за ім,  
не чакай ад радзімы прывету...

Кажа:  
— У лесе:  
гняздэчка аўсянкі праверу.  
Несла дзяўчына  
паўз сонныя завадзі раскі  
да запаветнай сцяжыны  
надзею і ласку.

Несла па чэрвеньскім полі.  
Каля рабінкі  
бацька дачушку дагнаў  
стрэлам тугім з карабінкі.

Выбег насустрач ляснік,  
спяшаўся штосілы.  
Там, дзе дагнаў яе стрэл,—  
спіць камень сіні.

## РОДНАЕ СЛОВА

Пад казачным дубам над Нёманам сінім  
хлапец прызнаваўся ў каханні дзяўчыне...  
І рэхам той шэпт адгукаўся між гаю:  
— Кахаю... кахаю... кахаю... кахаю...

Я чула пяшчотнае, шчырасці поўнае,  
маё, беларускае, роднае, кроўнае...  
такое сваё і такое чароўнае...  
такое ласкавае, цёплае, чыстае,  
як сонца, агніста, як Нёман, празрыстае,  
бы казка-быліна, бы песня, жаданае,  
дагэтуль яшчэ ў жыцці не спазнанае,  
вясновае слова ад шчырага сэрца...  
Яно празвінела над хвалямі ў рэчцы.  
Вятрыска шаптаў яго з лісцем між гаю —  
кахаю, кахаю... кахаю, кахаю...  
Шапталі яго сенажаць і дуброва —  
пачутае сэрцам, а некаму нова,  
адзінае, дзіўнае, светлае слова...

Кахаю... Люблю...  
Беларускаму краю  
бясконца я слова «люблю» паўтараю.  
Калоссям жытнёвым, зялёнай дуброве  
кажу гэта слова на матчынай мове.

1957 г.

## ПАЛЕССЕ

Як на шчацэ радзімка,  
сітнік у жыцце... Пагрэюся  
сумам, самотай Радзімы,  
сітнай замелькай —  
Палессем.

Смагу любві натоліць,  
шэрым імхом заглядзіць...  
Хочацца пешкі адолецъ  
купіну на даляглядзе.

Ветлівы край жураўліны...  
Хаты ў калысках бусловых.  
Кісьля тут журавіны.  
Тут самабытныя словы.

## ЗЫБКІ

Нашы вёскі пастарэлі.  
Не кальшуцца арэлі.

Не скрыпяць аб гакі зыбкі...  
— Сумна вам, бабулькі-рыбкі?  
— Сумна нам, дачушкі-ліскі...  
То не хата без калыскі,  
без хрысцінаў, без адведак.  
Край без дзетак — май без кветак.

\* \* \*

Ад світалых пагрэюся зораў.  
Закальша мяне сасна.  
Каля ціхіх крынічных азёраў,  
як вярбіна, паплачу адна.

Чары, асветленыя ветахам,  
чарамі запоўненыя з верхам  
так глыбока і так таемна,  
што над імі плакаць прыемна.

Вось рассыпала словы па долі...  
Пазбіраю сунічкі ў збанок...  
Лугавыя рамонкі ў вянок...  
І паплачу адна без патолі.

\* \* \*

Гарадзішча —  
стагоддзяў прытужаных  
жальнік.

Пустьш  
без найменных магіл.

Вецер —  
прыходзень,  
жальбы прыглушальнік...

Слязінка  
згарнулася ў пыл.

## ВЕРА

Захавай, Белавежская пушча,  
Кастуся Каліноўскага сцэжкі,  
каб і зубр яго след не раструшчыў,  
каб раслі тут зялёныя стрэшкі.

Чарадзейнай валодаюць сілай  
лекі зэлак тутэйшага поля.  
Над магілай вялікага сына  
узыходзіць высокая доля.

Шчэ мы дойдзем да ўласнай навукі.  
З-пад павек яго позіркам глянем.  
Падрасуць Каліноўскага ўнукі —  
сакавік іх напоць змаганнем.

## ЖУПРАНЫ

Жупраны —  
грудочак спакою спрадвечнага  
цёмрай прыбраны.

Жупраны.  
Світальныя песні паэта  
на дудцы зайграны.

Жупраны.  
Тут кожны яго зразумеў,  
як даследчык старанны.

Жупраны.  
Узняты аратым руплівым  
дзірван занядбаны.



## ГЯРВЯТЫ

Над шызай дымкаю  
вячыстых крон  
жар-птушка з казкі  
бярэ разгон.

Адкуль над шпілем ранняя імгла?  
Адкуль такая сонечная млявасць?  
Такая урачыстая яскравасць!  
Аж прыгажэе навакол зямля.

Любові перапоўнена азерца,  
здавалася, ужо ідзе на спад.  
Ды з Божым скарбам улілося ў сэрца,  
са шпілем позняй готыкі Гярвят.

Адкуль жа у майстроў такі размах  
і дзе натхненне бралі сапраўды,  
вось узляцеў увысь чырвоны птах —  
касцёл —  
і затрымаўся назаўжды...

\* \* \*

Жывучы далёка ад сястры,  
захварэўшы крышку, знемагуся.  
Стукаюць у шыбіну вятры,  
чулыя, як рукі Беларусь

Ціха папрашу чужую цётку:  
— Адчыніце, калі ласка, фортку.  
Ды раскрыйце мне сваю душу,  
дык пра ўсё і я вам раскажу.

Не пакінь, мая радзіма, донькі  
ды насып мне зорак у далонькі.  
Тут прысядзь. Пабудзь са мной даўжэй.  
Добра ўжо... Хай Бог вас беражэ.

## СПАДЧЫНА

Атрымала ў спадчыну на шчасце  
працаю запоўненыя дні.  
За гасцінцам —  
дзверы ў хатах насцеж —  
бесталковы клан маёй радні...

Ці хінулася б душой па-свойску  
да цяпла,  
што ўтрэў маладзічок,  
каб не бегла ў памяці праз вёску  
з палатнянай казачкі дзяўчо?

Каб не мучылі аж да аскомы  
словы —  
імі смагу загаю...  
Каб на повадзе не пасвіў Нёман,  
як цялушку, рэчачку Гаю...

Каб не пры вязала назаўжды  
ад любові сябе на той жа повад...  
Ці спатрэбіцца камусьці споведзь  
ранняе надзеі і жуды?..

## КАЛОДАЧКА

Весці плуг баразёнкай  
ажно да гасцінца.  
Так пражыць, нібы Каня —  
на чыстай расінцы.

Заліхвацка націснуць  
на кнопачку тую —  
расцягнуць даастанку  
гармонік-натуру,  
перадаць сваю песню  
задымленым стрэхам  
і замоўкнуць зусім  
жаваронкавым рэхам...

Ах, мамачка, ах, цётка!  
На гармоніку грае калодачка!  
Рэжа польку, нібы больку  
замаўляе.  
Мяне хлопцы не бяруць —  
замалая.

## СТРЫМ АНАСЦЬ

Падымацца санліўцы былой —  
ледзь засвяцілі промні.  
Меней дбай аб сабе самой,  
болей аб іншых помні.

Не толькі табе ўсё ведаць,  
хадзіць разумнай і дужай.  
Пабудзь з вясёлай бяседай,  
застанься з ціхаю дружбай.

Сама ты не пералезеш  
высокія ўсе пералазкі.  
Хавай пад страхой жалеззе...  
Памрой і аб грушках райскіх.

## ЗАМОВА

Адзвінелі ручаіны ў сакаўных мурагах.  
Адспяваў у гаёчку і знікнуў салоўка.  
Сіратлівая рачулка  
у высокіх берагах  
закалыхвае малечаў...  
Толькі лекавае слоўка,  
як гаючая расінка,  
вусны абросіць...  
Усяго было замала.  
Усяго мне стала досыць.

Як жа ціха мне на прыцемку  
прасіць на дапамогу  
толькі добрую збавіцельку —  
матуліную мову, —  
каб змаганцы пра мяне:  
— Вельмі дужая! — казалі...  
Пра слабую, засмучоную,  
абмытую слязамі.

## ШЧЫРАСЦЬ

— Мама,  
каб ператварыцца можна было  
напрадвесні,  
якою зрабілася б птушкай —  
гускаю ці амялушкай?  
— Песняй.

— Я пытаюся: птушкай —  
вандроўнай або пералётнай,  
лясной ці балотнай,  
палявою, чаротнай?  
— Роднай...

— Аляпкай?  
Яна пад вадой і на сушы...  
— Ты і без крыльцаў дужы.

— Мама, і ўсё-ткі:  
птушкі гэтак высока.  
Ты жураўліха ці соўка?  
— Слоўка.

## НА ЖЫЦЦЁ

Ты тут вандроўнік, лірнік і ратай,  
і можаш на цымбалах буры граць,  
і колькі хочаш спаць...  
Матулін край!  
І за яго не трэба паміраць.

Шумі з сябрамі шчырай талакой —  
з дубровай, з паўнаводнаю ракой.  
Ідзі, куды надумаешся, едзь.  
І можна тут ад шчасця анямець!

І радасці ў дванаццаць верацён  
тут напрудуць, пакуль ты маладзён,  
на ўсе  
тры тысячы шэсцьсот шэсцьдзесят дзён,  
ад продкаў перададзеных жыццём.

Ці ёсць адвага, каб сябе знайсці?  
Як сонейку за лесам не зайсці?  
З душою лёгкай не паліць кастры  
і не згарэць бяздумна да пары?

\* \* \*

Пакоціцца месяца жоўтае кола  
за далягляд, дзе самотна і гола,  
дзе полымя зяпкай спалоханай рыжай  
забытыя ў пол і саломінкі зліжа.

Маркотны ліст на ліпе апошні  
з ветрам крыху пагуляе па пожні.  
Усё апала, усё пазбірана.  
Тут зімаваць нам наканавана.

\* \* \*

Перабіраючы світанняў нітку  
зялёнымі шлячкамі падарожжаў,  
сабе на кроснах паясочак вытку,  
галоўку паясочкам упрыгожу.

Не маю ў шафе набіванкі-хусткі,  
не маю скіндачкі, у шафе — пусткі.  
Не навучылася вязаць намітку...  
На кроснах сціплы паясочак вытку.

## БРАТЫ

Губляюць сілу.  
Мала маюць сілы.  
Малодшы да старэйшага  
у госці  
прыходзіць.  
Сядуць на краі магілы,  
сагрэюцца цяплом  
далёкай маладосці.

Са смехам прыгадаюць,  
як аднойчы  
адзін з іх конна  
пераезджаў па ночы  
раку,  
гняды рухавы быў такі —  
уздумаў легчы пасярод ракі.

Успамінаюць  
хваробы, войны, гора,  
ды аб сваіх дзяўчатах не гавораць.

Хвалююцца,  
згадаўшы пра выпадках,  
як маці іхняя знячэўку  
ў студню ўпала,  
як выбіралася пакутна,

покуль дзеці  
адны салодка спалі на дасвецці.  
На бацьку крыўда стоена  
дагэтуль.

Дрыготка пераказваюць дуэтам  
дзядзькоў імёны...  
Усіх не прыгадаць.

Тужліва змоўкнуць:  
няхай спакойна спяць...  
Забыліся з вачэй слязу абцёрці.  
Старэйшы словы ў шнурок зьярэ:  
— Пакуль што ўсе яны жывуць  
у нашым сэрцы.  
Памром —  
і памяць аб іх памрэ.

## ВЫЛІЧАННЕ

Голас пляменніцы вінаваты:  
— Памёр дзядуля...  
Не стала таты.  
На тату сям'я трымалася наша.  
Сашчапіліся рукі нашча.

Зялёныя вочы,  
што грэлі, як сонца,  
заплюшчыў... Болей  
не выйдзе з сенцаў.

Пайшоў мой тата —  
вандроўнік лясны,  
раднік вясны,—  
пайшоў у сны.

Ва ўтульным закутку краю  
каля маладой бярозкі  
жалейка ледзь чутна йграе  
жалобную песню вёскі.

Зямелька — хата.  
Месяц — браток.  
А вось і мой тата —  
дзірвання грудок.

## ПТУШКІ

Днём пацямнела.  
Усе пачулі —  
так ціўкаюць не птушкі,  
гэта кулі...

А цётка Броня гоніць нас у спрат,  
як тых авечак, далей ад хат...  
Піхае цётка нас у яму з лёту,  
як быдла, адпыняе кулямёты...

Так б'ецца,  
аж займае грудзі, сэрца.  
Так міма ямы прэцца людажэрца...

Шуміць агонь,  
дзяўбе галіны соснаў...  
так смерць за нас прымаюць  
дрэвы-казкі...

Прамчаўся міма вораг безлітосны.  
Ужо далёка ворагавы каскі...

Так. За любоў няма мацнейшай броні.  
Ігліцы сыплюцца да цёткі Броні.

## БУСЛЯНКА

### УСТУП

Плёну ў працы дням тваім будным,  
шыр, што прашчур мераў ступою.

Будзь паўнаводнаю, студня,  
дзе цёткі вядзёркі пояць.

Хай гняздуецца родная ластаўка,  
што сёстраў ранкам вітае.

Хай грамы вас абудзяць, далі,  
вы мне падарылі світанне.

Чыстым будзь, гамонкі ручай,  
мне троп цераз бор скарачай.

Мерным — скрып старажытных калёс,—  
у навуку з маленства вёз.

Гэты цёплы закутак  
неабдымным сусветам падаўся.

На суку дуплаватым  
з птушанятамі род мой гайдаўся.

Лістам слаліся долу  
дні. Галовы курыла імжа.

Тут спаткала я долю,  
дзе канчаецца продкаў мяжа.

## ФРАНУСЯ

Над вузкім шнуром гнулася,  
па межах блудзіла  
вясна бабулі Франусі  
песняй лебядзінай.

— Скуль, зязюлька?

— З Заполля...

— Згарыць тут мая воля.

Сваты па слову  
замовілі змову.  
Павезлі замуж —  
на вочы засмуж.

У купца-малайца  
сіротаў, як маку.  
— А дзе ж маці?  
— Пахавалі мамку.

Чужыя дзеткі —



твае кайданкі.  
А іхні бацька  
любіў гулянкі.

Прыехаў учора —  
пануры, як мора.  
— Ты — мой барыш,  
Нясі свой крыж.

Над хатай бусел  
спавіў буслянку.  
Нясе Франусі  
штогод запалянку.

Успомні, мама,  
пад вечар, зранку.  
Цябе ж я помню,  
бы ў сэрцы ранку.

— Прадам, — гаворыць, —  
здыхлю-жаробку.  
Паеду за мора  
шукаць заробку.

Прывёз дахаты  
на латах латы.  
— Няма вярма,  
дзе нас няма.

Я да свайго роду  
не шукаю броду.  
Хоць і намачуся,  
але дакачуся.

На тыдзень жабрачка  
прагнала голад.  
Самой гарачка  
здушыла горла.

### ЗАПАЛЯНКІ

Не аперыліся птушкі,  
паляцелі рана ў служкі.

Як туман на даліне вырас,  
перад вандроўкай прыселі,  
узняліся ў бусліны вырай  
над прасторам асенніх асёліц.

Пад крылом у смуге радзіма —  
утульнае, роснае дзіва.

Сумота, сумота —  
ляцець ад пагоні сумётаў.

Пад сонца падкінуць яліны  
вясновае кола буслянкі,  
памножыцца род бусліны.

Бусліны род — запаянкі.

## БУСЛЯНЯТЫ

Неслухмяную постаць  
сялянскае маці  
аглядае прыдзірліва бабка:  
— Хутка боця на плоце  
прысядзе — прымайце!  
А будзе то буслік ці жабка?

А жанчына нясе,  
нібы поўдзень, жывот  
па мурожным духмяным зацішку.

Асцярожна ступае:  
сцяжына, як лёд.  
З непрывычкі ёй сорамна крышку.

Перасмешнік заходзіцца  
ў золкай расе...  
Два сэрцы ў сабе  
жанчына нясе.  
— Тук-тук, так-так...  
Стукочуць у такт.

То мяне на траскучы мароз  
да Кундраціхі бусел прынёс.  
Сам стары, нялёткі, падбіты,

ды з гаючаю прагай блакіту.

Злётаў крылы свае за гады.  
На нагах мазалі ад хады.  
Пашарэла перыйка бель.  
Парыжэла хваста чарнота.  
Апошнюю зімку гібеў  
між чароту старога балота.  
Апошнюю птушку-дзяўчыну  
спавітушцы ў сенцы падкінуў.  
Сам схаваўся паміж галля.  
І знямоглага боцю віхор замяляў.

\* \* \*

Гадавала мяне сінічка,  
мая сястрычка.  
Спявала на сон, на прасонак.  
Абмывала расой, выцірала сонцам,  
сонца гойдалася між сасонак.

Ды часала мае кудзеры  
з шорсткай кудзелі.  
За руку выводзіла ў людзі,  
каб паглядзелі.

Углядаліся, нібы ў люстэрка,  
на сястру з усіх павароткаў.  
Не дзяўчына — прынада-цукерка

на вуснах цікаўных цёткаў.

Ды прыехаў з далёкага краю,  
як злавіў пагалоску-дзічыну,  
пан гандлёвец. Прывёз краму —  
прадаць і купіць дзяўчыну.

Абмяркоўвалі важную справу —  
як вяселле згуляць да Каляд.  
Пакуль не прысеў на лаву  
госць няпрошаны — Мікалай.

## ЯНІНА

Спахмурнела гасціна —  
адлятала цётка Яніна.  
— Што сядзець тут, чакаць смерці!  
Павартуюць сажалку чэрці.

Збірайся... У лёткі час!  
Паглядзіш свету за нас.

Выбівалі калёсы чачотку —  
далёка павезлі цётку.  
Перапоўнення вакзалы  
вузлякі на памяць вязалі.  
Было там пітво і закусь.  
Наглядзелася дудаў за дзякуй.

Заспакоіў ліст родны кут:  
за светам — ніякіх пакут.

Напрадвесні — злавіў яе слых —  
плылі ў сінечы буслы.  
Уварваўся май да Яніны  
без чаромхавай азярыны,  
без паводкі, лотаці, кладкі...  
Без магілак, без роднай хаткі.

Затужыла па вёсцы цётка,  
неяк сэрца балюча ные:  
— Я бяскрылая ды нялёткая...  
Запалянкі — бусліхі зямныя.

Прырасла да Радзімы навекі,  
як буслянка да елкі.

## ЧАС

Пацішэў бору гоман.  
Плытчэе задумлівы Нёман.  
Не хлябчы яго, летняе сонца.  
Не муціце, жураўкі, донца.

Нават сны свой колер мяняюць.  
Як жа хутка дні, тыдні мінаюць,  
Нібы ў казцы, усё гэтак сталася:  
ад маленства тры ўзлёты да сталасці.

Між дзвюх дат працяжнік і кропка.  
Накрэслены графік няхітра.  
Лёс сплануе таропка.  
Час напіша і вытра.

Больш ніякіх цудаў не будзе.  
Ад зямлі не чакаю, ад неба.  
Разважаю ўпарта аб бунце,  
а раблю заўжды так, як трэба.

Сябра мой нязменны ў жыцці!  
Твой агонь і цяпер мяне паліць.  
Нешта ты нязвыкла прыціх.  
Непрыемна, калі цябе хваляць?

Як мяняюцца вершы!  
Першародны іх сэнс. А раней

перачытваеш ноччу і вершы:  
незнаёмы пісаў пра мяне...

Толькі тая ж рабіна  
над бабуляй расце замест крыжа.  
Толькі тая ж рабіна  
цётку, маці, мяне закальша.  
Толькі тая ж хаціна  
між аблокаў жытнёвых і бэзу.  
Толькі тая ж краіна —  
як пакліча, лад кулі палезу...

## РЫСКА

Край мой, сагрэты  
сонечнай ласкай:  
сонны ядловец  
і восеньскі мох.  
Дзе на жалейцы  
іграюць падпаскі,  
дзе заблудзіўся,  
стаміўшыся, Бог.

Край, дзе мацуюць  
жаўранкі крылцы,  
буслікі клеплюць  
у лузе касу.  
Вецер іграе на чарацінцы —  
то і ў людзей развяваецца сум.

Ляжа на стрэхі  
снег, як пярына.  
Казку, як птушку,  
прытулім да рук...  
Тут нарадзіўся  
Францішак Скарына.  
Тут жа Купала  
быў проста Янук.

## ПА ДРОГКАЙ ГРЭБЛІ...

Паўночны ветах,  
як абрыкос,  
паволі коціцца  
ўвысь наўскос  
праз патаемны  
абшар нябёс...  
Па дрогкай грэблі  
грукоча воз...  
Я ручаіну  
дзявочых слёз  
знячэўку кіну  
табе на лёс...  
Вясёлкі хустачку  
мне прывёз...  
Па дрогкай грэблі  
грукоча воз...

\* \* \*

У маёй біяграфіі датаў не шмат —  
вёсны, кусцікі бэзу  
пад вокнамі хат.  
Не зрабіла ніякага рызыкаўнага кроку.  
Не заступіў дарогу насарог або слонік.  
Я сяджу за сталом  
ад світанку да змроку  
і чытаю, чытаю  
граматыку, слоўнік...

\* \* \*

Сэрца сціскаецца лёгка  
у прадчуванні разлукі.  
Сябра паедзе далёка.  
Толькі аб ім твае думкі.  
  
Неяк не пішуцца вершы,  
і не матаецца пражы.  
Стаў ён табе найраднейшы —  
толькі разлука падкажа.

Неяк трапляюць на вочы  
кніжкі, запіскі, дарункі.  
Нашы размовы з паўночы...  
Дужыя сябравы рукі...

Як яму бавіцца сёння?  
З ветрам не грукае ў сенцы.  
Стоіцца ў стомленым сэрцы  
між успамінаў асенніх.

\* \* \*

Ты на лета пакінуў мяне  
ў краіне,  
дзе гром уваскрэс,  
дзе ў таемным начным кургане  
лесуноў не панішчыў прагрэс.  
На царкоўішчах,  
што пад лясы  
па паданнях за кару сышлі,  
зноў званы на званіцах гулі,  
чутны душа ў жывых галасы.  
На развалінах замчышча Крэва,  
мураванай Ашмянкі шкілеце  
разрастаецца постраху дрэва.  
Як вужы,  
забабоны па следзе...  
Між стагоў пераспелай саломы,  
утаропіўшы бельмы на мясяц,  
на палетках калгасных  
заломы  
спрытна ведзьмы, чаруючы,  
мецяць.

Як страхоцце і звод праміне  
між цвілых балацянных віроў,  
як звядуць лесуноў,  
ведзьмароў,  
ці захочаш дрыжэць за мяне?

\* \* \*

На забытым сонцам  
азярцы,  
да якога ты  
выпадкам збочыў,  
што табе  
мае казалі вочы?  
Збыталі пачаткі і канцы.

Нас абараняць  
ніхто не згодзіцца,  
ды з табой убачыліся мы.  
Нават і гара з гарою  
сходзіцца.  
Мовай гутарыць  
сусвет нямы.

Любы мой,  
якія мы з табой  
маладыя і зеленавокія.  
Самалёты  
скручвалі ў сувой  
белых воблакаў  
палотны волкія.

\* \* \*

Даўно пара пасталець.  
Духмяны хлеб на сталі.  
І ласкі хочам, як хлеба,  
а вочы шукаюць неба.

А ты далёка паехаў  
ад сэрца свайго —  
спарыша.  
За сто гаёчкаў і рэхаў  
цябе завяла душа.

Даедзеш, куды захочаш,  
і знойдзеш ад суму лек...  
Твае неспакойныя вочы  
глядзяць з-пад маіх павек.

## ВЯСНА

Знянацку рэкі скінулі ільды.  
Ажно зайшліся дрэвы ад вады.  
Кусты дык захліснуліся б, каб трохі.  
Ды, вынырнуўшы з ванны, зацвілі.  
Пралескам цесна ў лесе. А дарогі  
звінелі, стукацелі і гулі.

Не шкадавала сонейка пагоды.  
Прастора аж свяцілася ў блакіце.  
А жыта бралася не ў трубка, як заўсёды,—  
жалейкі пелі з кожнай трубка ў жыцце.

Смяяліся крыніцы. Ярына  
кусцілася на поўнае дыханне.

Жанчыны варты моцнага каханьня.  
Усе каханьня варты як адна.



\* \* \*

Я маладосць адправіла ні з чым:  
не трэба больш вярэдзіць  
мне галоўку.  
Ты адбыла ўжо тут сваю радоўку,  
стаміла...  
Дай мне выспацца ўначы.

Але не расквіталася з вясной:  
як з недарэкай, дражніцца са мной,—  
мужчынаў выстаўляе маладых...  
Як зіркне іншы — перахопіць дых...

Але не адпусціла б, каб прымела,  
з вачэй каханых шчырае праменне,  
каб сполахам таілася ўваччу  
і грэла сэрца мне...  
Чаго хачу!

## ЛЕТА

Спаць паклалася сонейка нашча,  
не напіўшыся з вуснаў смагі.  
Зацвітала лецеўка наша,  
ды даспець не хапіла адвагі.

Падсцілаў фартушок нам луг,  
не скамечаны фартушок.  
Ні Дзвіна, ні Нарач, ні Буг,  
ні зацішак,  
ні мох,  
ні стажок.

Сэрца з болю адкрыта  
прад светам,  
нібы неба, як дождж ідзе.  
Не ўсміхалася я гэтым летам,  
нават гледзячы ў вочы вадзе.

Не злую.  
Баязлівец статны  
даў мне шчасця,  
на колькі быў здатны:  
падштурхнуў з сянец —  
і маўчок.  
Я сама знайшла грашачок.

\* \* \*

Я за статкам па няроўным полі,  
як пастушка добрая, пайшла.  
Мы з табой не ўбачымся ніколі...  
Мы з табой сустрэнемся пасля.

Вецер па сівым папары летам  
лён, як валасы твае, паслаў...  
Мы з табой убачымся за светам.  
Мы з табой сустрэнемся пасля.

Будуць паасобку нашы мацёркі  
ноччу плацаць, ранкам біць збанкі.  
Мы рассыпаліся, нібы пацёркі,  
зноў у супрацьлеглыя бакі.

## **АШМ ЯНКА**

З краям і поўнымі,  
як шклянка,  
лагоднай змейкаю  
Ашмянка  
градой ашмянскаю  
цячэ...  
А нехта  
знік з маіх вачэй.

Чытаю кнігаўку,  
бы кніжку.  
Ашмянку  
папракаю крышку,  
што,  
распяваная ў прасторы,  
здаецца  
дзікаю,  
пустою.

Стракаты конь траву скубе  
з яснотай,  
яснаю да болю:  
лепш нешчаслівай быць  
з табою,  
чым нешчаслівай  
без цябе.

\* \* \*

Маладзікова.  
Ягадна.  
Клянова.  
Двух сэрцаў —  
двух сусветаў прыцяжэнне,  
як быццам нарадзіліся нанова.  
Як быццам  
гэта мае прадаўжэнне.

Але не мае будучыні тое,  
што будучыні прад сабой не мае.  
Над іншымі,  
хто ў сведкі ноч наймае,  
хай злітуецца сонца залатое.

## ЛЯ ГЛІНІШЧАЎ

Тут буду бульбачку капаць,  
з такой старанлівасцю брацца,  
як на вячоркі апранацца,  
каб незачэпу зачапаць.

Насыплю поўны кошык бульбы,  
а пра мяне ўжо б'юць у бубны.  
Мяне нікому не шкада —  
непаслухмяную дзяўчыну.  
Я палюбіла, як вада  
паводкай стромую лагчыну.

## СУЦЕХА

Любоў знянацку апаліла сэрца.  
Спяклося, нібы яблык на кастры.  
Абвугленая костачка ўнутры.

Як прысак выстыне, куды падзецца?  
А ты ўсё паліш, як вясновы гром.  
Такое не канчаецца дабром.

Што грызці камень, што ламацца ў  
дзверцы.  
Што слёзы сыпаць... Марнасць-марната...  
Любоў, любоў — бягучая вада.

\* \* \*

— Пашью каптан каляровы.  
Згатую смачную страву.  
Сама адпасу каровы...  
Ідзі здабывай славу.

— Навошта гэта штуковіна?  
Ні выпіць, ні пахмяліцца...  
— Павесім на крэйку ля коміна.  
Хай блішча, пакуль закурыцца.

## НЕ ПЕРАСКОЧЫЛА

Пазвоніць мне і скажа навіну:  
— Ты пераплянула круцёлку не адну.  
А я падскочу, як ад іголки:  
— Не ведаю ніводнае круцёлкі.

А ён блазнуе і далей чаўпе:  
— Не пераскочыла адной сябе.  
— Не пераскочыла, то пераскочу...  
Ужо нам спаць пара. Спакойнай ночы.

...У нашым краі лезуць у душу —  
да сына бацька, да паэта гасці.  
Залазяць, як іголки пад пазногці.  
А я даўно нічога не кажу.

## ЗЯЛЁНЫ ПТАХ

Зялёны птах  
з палоскай жоўтаю удоўж крыла.  
Згубіла страх,  
разгубленасць перамагла.  
Выглядваю штодзень  
з акна цябе.  
Ужо дзяўбе  
крупінкі раннія маіх надзей.  
Паветра дзюбкай чысціць між галля.  
Не страшна сцюжа, золь.  
Затоена люблюся здаля.  
Мінае боль.  
Сініцы, амялушкі і гілі  
таксама гронкі слёз маіх дзяўблі.  
Спагадліва чырыкалі ў галлі.  
Зялёны птах маю журбу гаіў.

\* \* \*

Мы напалохалі плоткаў  
на самотным возеры.  
Мы не баяліся продкаў.  
Баяліся восені.

Сябе саміх не баяліся,  
ды ледзь пераносілі.  
Сварыліся ды спрачаліся.  
Баяліся восені.

Не баяліся мы світання  
ды начнога холаду.  
Не баяліся мы расстання.  
Ні страляніны...  
Ні голаду...

\* \* \*

Ружаў на шчочкі не дорыць вясна.  
Праца і праца з відна да цямна.  
Ходзім чужыя, а сцежка адна.

Зранку спяшаемся кожны ў свой бок.  
Цень не пазнае ценю здалёк.  
Вось параўняўся — і ў Нёман уцёк.

Ды не нырцуе мой цень за тваім,  
мы над прадоннем падумаем з ім:  
вынырне цень твой ці згіне, як дым...

## КУПАЛЬНІК

Усмешка сонца ў лясным зацішку —  
купальнік  
ап'яніў мяне крышку.  
Пах настоены гаркавы  
ўдыхаю. Не хачу есці стравы,  
не хочацца кавы.

Стукоча сэрца, нібы дзяцел.  
Марненька  
тамілася нядаўна.  
Кветка арніка —  
цябе назвалі кніжныя мужы.  
Адмаладзець душой дапамажы.  
Пяшчотай аднавіць  
здранцвельх нерваў клеткі.  
Ва мне ратуйце жаноцкасць,  
кветкі!

\* \* \*

Наблытала спакусная вясна:  
што мы шчаслівыя,  
падумала яна.

Свяціўся дзіўны горад,  
бы шацёр.  
Па горадзе пайшлі —  
і ён замёр:  
глядзеў, не зводзіў здзіўленых вачэй,  
свяціў агнямі яшчэ ярчэй.

А нехта непадроблена ўздыхнуў —  
каго наш выгляд смуткам закрануў.  
Таго вясновы смутак пранізаў,  
хто вочы мілай прыпомніў сам.

\* \* \*

Сармацкае імя  
больш не магу  
ні ціха, ні са злосцю  
вымаўляць...  
Ды мне ўжо вусны ад яго  
баляць,  
ды забывацца пачало  
крыху.

Хачу забыць зусім яго —  
дарма!  
Гаркавае сармацкае імя,  
як перац,  
як гарэлка,  
як часнык,  
як вогнік,  
апякае мой язык.

## АСАКА

Рвала вішні недастелья,  
хваліла.  
А салодкія, чырвоныя спяліла  
маладому задаваку, што па ночы  
і прысніць мяне не хоча...  
Ды аднойчы...  
Вольны жораў доўга лётаў, занудзіўся,  
вінаваты на нарозе ён з'явіўся:  
— Дай напіцца, прыгубіцца...  
Ёсць крынічная вадзіца.  
Я ж налью адной кісліцы  
з прыгаворам:  
— Дзе ж піцэння настэх возьмем?  
Паскідала з дрэў у садзе восень  
вішні спелья, аж чорныя бакі.  
Падзяўблі іх амялушкі ды шпакі.  
Пі, мой згублены, зайшоў сюды па часе,  
я адна не раз гаркоты напілася...  
— Ну, чаш ты так злуеш?  
Давай мірыцца!  
Саладзейшая, чым мёд, твая кісліца.



\* \* \*

Такая вясная выпала восень.  
Цвітуць, як вясной, незабудкі між сосен.  
Было нам нядаўна дванаццаць п'яц і восем.

Учора сышліся ў адну дзве сцяжынкi.  
Учора свае святкавалi дажынкi.  
Вачэй не замглілі скупыя дажджынкi.

Віецца жыццёвая лінія проста,  
яна абяцае любоў і сяброўства.  
У сэрцы няма прадчування, што ростань...

што вечная ростань змарнуе нам свята...  
У сэрцы маім, да крывінкі занятым,  
зялёным радочкам усходзяць зярняты.

\* \* \*

За любоўю напрост басанож,  
нібы ластаўка, летала ў сне.  
— Забяры ты мяне ў тую ноч!  
— Можна, знойдзеш каго без мяне...

Не знаходжу.  
Між ніваў і рэк  
апусцеў наш заселены кут.  
Тут згубіўся адзін чалавек,  
нібы ўсе яны вымерлі тут.

Хоць бы прысак на вогнішчы тлеў!  
Адзінота шыпіць, як змяя.  
Я пад коўдру залезу, але  
не сагрэта пасцелька мая.

Ненаўмысна да шыбіны стаць,  
аглядаць ад сцяны да сцяны  
за імжакаю двор прахадны...  
На рагу як бы тая ж пастаць.

\* \* \*

Выгінастую пльнь вадапою  
маладзік сярпчкам намеціў,  
дзе, абняўшыся, мы з табою  
ад каханья маглі памерці.

Прыхапіў нашу долю мароз.  
Замятуха галінкі ламала.  
Ды каб шчасцейка гай узрос,  
усё роўна было б яго мала.

Аніхто нідзе і ніколі  
не падумаў, што шчасця даволі,  
што захвоціўся ім сапраўды,—  
зажадалася ліха-бяды.

Не зайздросцяць спакою цёмнаму.  
Мой гасцінец — дзядуля старэнькі.  
Нават шчаняці бяздомнаму  
зазірнуць маю права ў зрэнкеі.

\* \* \*

Пад стрэшку пасярод жытнёвых гонейкаў  
сяброў склікаю на капытны збор.  
Каго ў дзяцінстве сагрэлі сонейкам,  
таму хапае цеплыні ад зор.

Сунічныя, сасновыя шляхі  
матулі Беларусі ўзмоцняць сілай.  
Ну, што там словы — скачкі над магілай?  
Ад іх не ачуняе — хто глухі...

Няхітры склад вясковага пісьма —  
усё багацце, што пакіну сыну.  
Ці можа гэта грэць, калі я згіну?  
І ці нічога лепшага няма?

Між рэкамі і пушчамі стаю.  
Зблуканых запрашаю на вячэру.  
Іх накармлю, як Віку і Валеру.  
Каму ж я дабыню аддам сваю?

Вярніся лёгкай птушкай, маладосцы!  
Што ж бачу? Між ружовага чабору  
мне сонейка дае снапок гумору,  
нібы пачула...  
Так яно і ёсць...

\* \* \*

Куточку продкаў не аддам даўгі...  
А Нёман распачы заліў лугі.

Вядуць няўцямна ногі да магіл...  
А Нёман распачы заліў лугі.

А над балотам бусел і другі  
так плаўна робяць шчырыя кругі  
і прызямляюцца на два рагі  
збуцвелей, толькі буславай страхі..

А Нёман распачы заліў лугі...

\* \* \*

Не ўзыду крынічкай анікому.  
Нават знічкаю не пасвячу.  
Да святла — ніякага праёму.  
Звечарэла.  
Цемрадзь уваччу.

Як прыбой на моры, свет спакусны.  
Ад яго лячуся толькі сном.  
Без пяшчоты застываюць вусны,  
нібы птушкі раннюю вясной.

Дзе ж мой край, вясёлкамі прыбраны?  
Мой ратунак!  
Як жа я адна?  
Даганяў ручай, ад шчасця п'яны.  
Лашчыў рукі бор ля Астрына...

\* \* \*

Дзе сонныя бусляняты  
спавіты полкамі хмараў,  
дзе прарастаюць зярняты  
надзеі сярод папараў.

Дзе ясны, чысты двурогі  
маладзік авечак пасе,  
ніхто не пытае дарогі,  
там буду я, як усе...

Там, уцякаючы ў морак,  
губляюць жар-птахі пер'е.  
Самота воддаль ад зорак  
плыве па моры бязмер'я.

А сонца расчэсвае дым,  
ва ўсе шэсць напрамкаў свеціць.  
О, там не трэба святым  
начаваць у абдымках смерці!

\* \* \*

Пакручуся, пабуду яшчэ, дзе святло.  
Ад вачэй непрыемных ратуй мяне, Божа,  
калі мне на пакуту адклаў падарожжа.  
Перастану трымацца, як разам было.

Перад ім апраўданне —  
жыву як найгорш.  
Між няздатных гібею слабой небаракай.  
Сцісне сэрца паплакаць —  
хоць дзе буду плакаць.  
А навошта сляза?  
Супакойвае ўсё ж.

Урачыста прыкленчу на тую мяжу,  
дзе цвінтар-цвінтарэй  
ружавее ў граніце...  
Я пакуль што жыву, але ўсімі ў забыце.  
Толькі добраму Богу адкрыю душу.

Не прагнецца жаданне збудзіць перапёлку,  
на світанні пацешыцца ля ручайка.  
Да зямліцы прыгне мяне, кволую зёлку,—  
патрымаю галоўку зямлі на руках.

\* \* \*

Я адна не хацела б вяртацца ў наш дом.  
Белы свет стаў мне домам, а ложкак —  
зямля.  
Завуркоча са мною даверлівы гром.  
Запалоніць самота душу спакваля.

Паміж намі адразу паўстала сцяна —  
гэта смерць, глухата...  
Але птаха ліста  
можа як даляціць да тваёй цемнаты  
ад маёй цемнаты...  
Паміж намі — лісты.

Абцяў мне:  
— Вярнуся з лістамі вясной.  
Да зялёнай бярозы вясною прыйдзі,  
на грудочак сухі галаву пакладзі,—  
і парайся з гэтым грудочкам, са мной...

Мы рассыпемся зелечкам роднай зямлі  
і спляцёмся карэннем глыбока на дне.  
Толькі моцна да сэрца мяне прытулі  
і змані, што адну не пакінеш мяне.

\* \* \*

Так прыгнула мяне  
да шурпатай кары,  
да гарбатай тары  
гэта пустка знутры.

Мне пад ногі падкінь  
беражок ля ракі,  
дзе травіца, бы шоўк,  
мой сыноч-веташок.

Мой сыноч, белы свет,  
мой заступнік ад бед,  
мой вясковы, як дзед,  
як яго запавет.

Без надзеі не кінь,  
сонца дзённае — сын,  
сонца чорнае — сын,  
на ўсе сонцы — адзін.

## СПАЛОХ

Прысніла, што бягу праз цёмны бор  
і не знаходжу сцежкі давідна.  
І ты прапаў, як лівень у касцёр,  
а паміж намі страшная вайна.

Бягу, бягу, а сэрцанька дрыжыць.  
Схаваў ад смерці нашу хату снег.  
А хто ж нас абароніць ад чужых?  
Дарогу белы зайчык перабег.

Я зайчыка палохаюся зноў.  
Як быццам не прачнулася, стагну.  
Як быццам не жыву ў краіне сноў.  
Як быццам сню ўсё гэта ўпершыню...

\* \* \*

Калі б думкі смелья былі,  
за сабою войска павялі.  
Выдумала б выйсце з тупіку.  
Але ў галаве — як на таку.

Выдумала — шчырая пара.  
Да другіх сяцёр пайшла сястра,  
з літасці слязіну не змахне...  
Толькі сонейка не здрадзіць мне.

Разальюцца морам цеплаты  
рэкі-сёстры, ручаі-браты.  
Стануць прад вачамі тарапы —  
снегу пацямнелыя тарпы.

А пакуль бяскрай, бялютка, гладка.  
У настылых далях з ценяў кладка.  
Дзюбкі рунь высоўвае з-пад снегу.  
Кудасе нідзе няма начлегу.

## АСТРЫНА

Як запавет, небакрай...  
Ціша і даўніна...  
Птушак вясёлы грай  
ўзятае да Астрына,

Ружай цвіце малачай,  
Гулкі, як звон, званок.  
Церпкі, як чай, ручай.  
З хмелю ў яго вянок...

Свята ў нас... А чаму  
смачна дымяць дымы  
ды зачыняюць карчму,  
як згаладаемся мы...

Але даўжэе як  
наш малады цяняк,  
нацягнуты, бы струна,  
на вулчкі Астрына!

## ГАЛАДОК

З ускрайку лесу сонейка  
прагнала халадок.  
З-пад снегу вылез і зацвіў  
драбнюткі галадок...

Лістамі-шыльцамі пачаў  
будзіць са спячкі пчол.  
Пачаў лістамі казытаць  
бярозы навакол.

Нічога гэтага сама  
не прагнула даўней...  
А вось стамілася зіма...  
Лес аддае вясне.

Самой сябе было шкада,  
аж плакала са сну,  
пакуль маленькі галадок  
не абудзіў вясну...

\* \* \*

У летуценнях  
вёсны, нібы сонейкі.  
А нашы вёсны —  
сінія, бы сончыкі...  
на ўзлесках...  
А на полі, як таўкачыкі,—  
з раллі висоўваюць  
малыя пальчыкі...

За нейкім хлопчыкам  
вясна мяне наслала.  
Цялушку пасвіць кожны дзень —  
было мне мала...

Мы пастаялі  
пад цыганскім сонцам —  
то пад халодным ветахам,  
на моцным  
вясновым ветры...  
Вечар ці світанне?  
Далёка захапленне  
ад каханья?

## ЦВІНГАРЭЙ

Так зыркаюць  
вачэй маіх звяркі.  
Збіў з панталыку,  
раздражніў і цешся.  
Як вочны цвет  
запаланіў гуркі,  
нібы сівец  
запаланіў грудкі,  
заечым хмелем  
спавіта сцежка.

Заечы хмель,  
а ў кніжках пішуць —  
вязель.  
Ёсць рыфма ў песні:  
будзеш ты, мой вязень,  
пеленгаваць, як баравое рэха,  
мой голас. А каб вобраз мой насіў  
у сэрцы, не пасохнуў дзівасі  
па нізкіх берагах азёр і рэкаў.  
Расце ў лугах  
гаючы цвінтарэй.  
Снапок гаючых зёлак назбіраю.  
Калі з'яўлюся, сэрца замірае?  
Хай замірае, пакуль да раю...  
Пі цвінтарэй,  
кахай і не старэй.



## ЖАЎРАНАК

Я не пайшла палуднаваць дахаты.  
Паклала стому на край прымяты.  
З радзімай абнялася.  
Поўдзень ляскаў,  
гудзеў і дыхаў тэхнікай сялянскай.

Але жаўрук,  
нібы ў стагоддзе коней,  
сярод дагледжаных шырокіх гоней,  
над пульхнай глебай  
між сівой раллі  
сцвярджаў свае правы на край зямлі.

Калматыя мядзведзі белых хмар  
мне зрэдку ветрык  
звейвалі на твар.  
Не заглушала песня цыркуляркі  
ні жаваронка, ні мяне, ні хмаркі.

\* \* \*

Прыбраўшыся ў пунсовыя маністы  
рабін гаркавых, знікла назаўжды.  
І толькі смутак безнадзейна чысты,  
як вадаспад крынічнае вады.

Зрэдчас світаннем  
воблікам імглістым  
прасочыцца ў смугу маіх вачэй.  
І толькі смутак безнадзейна чысты,  
нібы пажар, істоту апячэ.

## ЗМАЎЧАЎ

Ані груш, ані сліў  
мне мой любы не насіў —  
мне каханы мой дарыў  
ўсё праталінкі ў бары.

Адгалоскі вясны,  
пахі смольнай сасны,  
ды шаўковыя імхі,  
ды ружовыя шляхі.

Падарыў лясны ручэй,  
усе зоранькі начэй.  
Салаўінья гаі,  
пацалункаў — на дваіх...

І вясёлкі з нябёс  
у вачах сваіх прынёс.  
Ды змаўчаў, што прынясе  
і маланкі — усе.

## ЗАМАРАЗКІ

Падковы коней,  
бы пячаткі,  
на заінелай руні  
скрозь.  
На кожны парастак  
мароз  
надзеў  
бялюткія пальчаткі.

\* \* \*

Яшчэ не прачнуліся хлопцы,  
што будуць жорстка вучыць.  
Пакуль мяне школіць спахопяцца,  
баюся ваўкоў і ваўчыц.

## ДАЧЦЭ

Сцяжынай  
між нябёс,  
кастроў  
і крыг  
ідзі,  
мая дачушка,  
ганаровай!  
Свяціся  
на вачах  
зямі суровай  
такой жа,  
нібыта ў вачах маіх.

\* \* \*

Іду ў халоднае прадонне —  
спяшаюся за рэчкай Быстраю.  
Маё цярпенне ў рэчцы ўтоне.  
Скажы ты:  
— Я масточак выстраю!

У спачуванне  
рэчкі Простай.  
Мяне лукой абніме Томба —  
слязіна, праца,  
тлум і стома,  
А ты падоўжыш нашу ростань.

Паспачувае мне Граўжанка:  
— З якой ты вёскі,  
гараджанка?  
На чарацінцы каля Грыўды  
да сонейка зайграю з крыўды.

## ДРУКАРЫ

Нашы продкі,  
паважна гамонячы,  
жыта дбайна сеялі тут,  
дзе Кузьма і Лукаш  
Мамонічы  
друкавалі Літоўскі Статут,

Абрамлялі яго ў пазалоту,  
быў заказ у друкарні пільны,—  
друкары высокага лёту —  
скарбны княства  
і бурмістр Вільні.

Канцлеру княства  
Сапегу  
на чысцюткім аркушы снегу  
паказваў шрыфты-абновы  
гравёр Грынь Івановіч.

\* \* \*

Што забароненага я рабіла?  
Мала над кнігай вочы сляпіла.  
На вечарынкi хадзіла не з братам.  
Не давярала сакрэтаў дзяўчатам.

Што неймавернага шчэ натвару?  
Бульбу на кашу перавару.  
Колькі зацятых перасвару!  
Крыўдную праўду скажу не ў пару.

Што прыгажэй зрабіць я магла б?  
Чысценька я чарэнь падмяла б  
венікам, звязаным з елчыных лап,  
хлеба духмянага я напакла б.

## ВЕРАС

Маўклівае лона радзімы —  
задумлівы верас.  
Вымярзаў і гарэў,  
але вырас і пахне...

Яшчэ раз  
пакланіся яму,  
пакланіся з маленства на вернасць.  
Ён твае таямніцы не выдасць.  
Куды ты слядочкі павернеш?

Падужэў у палях —  
і зацесны матулін каптурык.  
Можа, пойдзеш на ўласных нагах?  
А можа, на штучных катурнах?  
Будзеш вольны, як птах.  
Будзеш смелы, разумны, культурны.

Толькі верасу пальцы  
настройць душы тваёй струны.

\* \* \*

Ані святочнасці, ні навiны.  
Дык уцякайма з табою адны  
поплавам  
хмаркам наперарэз  
у векавечны загадкавы лес.

Да падвячорку схаваемся ў сплахнумы.  
Сваркі начныя — каб яны спрахнулі.

Моўчкі паслухаем тут канапельку.  
Што кідаць словы ў кут,  
як у пельку?

Хай самалёты варочаюць глыбы  
неба, аж нема лопаюць шыбы  
не абagrэтай суседчынай хаты,  
дзе пасяліўся конік стракаты.

## ПАРОЗНА

Аніякай лучнасці паміж намі.  
Адгавеемся шчырасцю на сутонках.  
Пасмакуем гаркоты.  
Хрустака з тваёй торбы адкусім.  
Падзелімся патаемным.

Слухаю словы,  
п'ю беспрадонне вачэй,  
лашчуся каля душы,  
нібы каля крушніцы-печкі.

Кштгалты натуры маёй ты смакуеш,  
аднак не п'янееш.

Колькі ў душы прыхавала  
дабрыні, міласэрдзя, даверу, цяпла!  
Што прыдбала, тым падзялюся.  
Што згубіла, аб тым памаўчу.  
Ніякіх папрокаў.

Процьму знайду і растрачу —  
няма перад кім пахваліцца.  
Сяброўкі памерлі...  
Ад начальнікаў, ад начальніц  
заслоны не маю.

Шчырая праўда — без мяне ты ніхто.  
І лухта несусветная.  
І ніякага шчасцейка мне без цябе —  
адгасцявала, адшчасціла, адсвяткавала.  
Ды ад шчасця ні плёну, ні клёку.

Праз гадзіну,  
на досвітку,  
ранкам сугранным  
ты пакінеш мяне, я паплачу —  
раўгеша.  
Засну і прысню, што памерла.  
Жыццё без цябе, як нябытнасць.

Прачнуся — паплачу ізноў  
ад шкадавання матулі.  
Горам дачкі гарапашная маці.

Сэрцам шляхетным спагадаць буду ўсім,  
у падушку самотна,  
не на плячы буду плакаць.

Сэрца шляхетнае лепей,  
чым сто дваццаць сем песень,  
ды яго не адчыніш зусім.  
Уласным болем захоплены кожны.

...Хацелася знікнуць між глею  
ці ў хвалях прадоннае рэчкі.

Жанчын успаміны не грэюць,  
выстуджваюць цела дарэшткі...

Словамі, словамі, справамі  
запоўню пустэчу, адсутнасць тваю,  
о Нёман адхлання майго,—  
павярнуся да Нёмана смерці.

Як пра чужога падумаю — дзе ты цяпер:  
ведаць — не ведаю,  
бачыць — не бачу,  
уявіць — не ўяўляю  
замглёнай тваёй маладосці.

І не шкада мне ўжо яснага дня,  
лагоднага сонейка,  
нават зажураных рэк,  
нават сваей прыгажосці.

З'явіўся і знікнуў, як промень...  
Ды ранкам сама прападу я:  
за Гаўяй схавваюся ў Нёман.  
Мне шчасця Радзіма шкадуе.

Дзве ракі з аднолькавай назваю Гаўя  
ўпадаюць у мора.  
Але беларуская Гаўя  
спачатку ўпадае ў наш Нёман.

Пясчанае дно нашай Гаўі,  
як вочы людзей беларускіх,—  
празрыстае, зеленаватае.

Глістае дно Гаўі латгальскай бурштынавай  
—  
двомістае.

Берагі нашай Гаўі —  
лагодныя, плыткія, дольныя.  
Заплюшчыўшы вочы хадзі,  
абнімайся са жвірам.

Каўзлівыя сцежкі гарыстых суклонаў  
латвійскай бурштынавай Гаўі  
не кожны асмеліцца мераць.

Тутэйшы мужык, нібы з яйка  
сягоння і вылупіўся.  
Спяшаецца, нібы мядзведзь за вераб'ём.  
Баіцца рахманай жанчыны...  
Ды вецер хіба закілаеш  
між дзвюх частаколін?!

А тамака — жонкі  
законных сваіх мужыкоў  
крынічнай вадзіцаю з нейкай пячоры  
з рукі сваёй пояць —  
і прысушваюць іх аж да скону.

А самі гуляюць, як хочучь.  
Ці гэтак папраўдзе,  
ці на адвод вачэй —  
нацыянальная таямніца.

...Любоў мая гоіць мяне,  
нібы Гаўю крынічкі.  
Як трэба, вазьмі маё сэрца,  
а сам незалежным застанься.  
Як Гаўя ўтапіцца спяшаецца ў Нёман,  
аднак ад любові не прапала...

...Схавацца хачу за імёны.  
Хай свет на мяне не зважае.  
Знікаю ў натоўпе — чужая.  
А ты мяне знойдзеш — знікнёны...



## ***НА АРЭШЧЫНЫМ ГАНКУ***

### **НА АРЭШЧЫНЫМ ГАНКУ**

Ноч перайму на Арэшчыным ганку  
рэхам апошняй далёкай сваячкі.  
Ноччу ў самотную Гараднічанку  
знецуль вярнуліся дзікія качкі.

Ноч адмывалі крынічку ў калюжы —  
вольныя, дзікія, сытыя воляй.  
Пагагаталі і зніклі, як душы.  
Холад застаўся. Не вернуцца болей?!

Ды прылятаюць, як зробіцца цёмна...  
Дзікая рэчка — ні выйсця, ні броду.  
Дзікія качкі гагочуць бяздомна.  
Дзікія душы ніякага роду.

**КОНІК ГНЯДЫ Ў ЯБЛЫКІ НАВОРВАЕ  
БУЛЬБУ.  
ЯКУЮ КАПАЮ.  
ЯКУЮ НЕ САДЗІЛА...**

Думаю: «Божа мой, Божа!..  
Дні прападаюць у сне.  
Як бы жыла я прыгожа!  
Конік вазіў бы мяне.

Як жа ты там да відзэнька  
зоркі згрызаеш з расы?  
Косю мой, косю гнядзенькі,  
згрыз ты мае дзве слязы.

На здратаваным гасцінцы  
каля халодных магіл  
яблыкі ў косі на спінцы  
хай не закоцяцца ў пыл.

Лепшую долю з-пад пылу  
выцягнуць можна было б...  
Косю ты, косю мой, мілы,  
цёплыя губы і лоб».

\* \* \*

Птаху Максіме!  
Твой конік, агністае крылле!  
Божая воля стагоддзяў у вас  
за спіною.  
Вы ж падніміце мой смутак  
з усёй даўніною...  
Вырвіце з пекла,  
якое тут людзі стварылі.

Тут, у забытым кутку,  
я зраўняна з усімі,  
з тымі, хто вусны паганіць  
малітвай чужою.  
Тут да цябе прытуляюся  
сумнай душою,  
Брат, непрызнаны Касцёлам,  
Апостал Максіме!

## ВОСЕНЬ

Вяжу сукенку на жыццё або на смерць.  
Пакуль жывая, цепліцца надзея,  
што нехта на мяне яе надзене...  
Шчэ сілы ёсць самой сябе раздзець.

Пайшлі адсюль ніякія сябры.  
Смерць не прыходзіць — ёй кутка не маю.  
У тым гаі галінак наламаю.  
Хай на камінку  
шэпчуцца вятры.

Было і ўлетку горкай смакаты,  
дзён-пуштацветаў, выдуманай цноты,  
бяссоннай, беспатольнай адзіноты...  
Тут пастаю — пад абразом святым.

\* \* \*

Я адаб'юся ў крыніцы —  
крыніца пяе.  
Людзі паўсюль чужаніцы,  
азёры свае.

Возера, возера, сэрца,  
лёд — глыбіня.  
Горача. Тут маё месца.  
Нібы жабяня...

Сцішыць, загоіць балячкі.  
Добра цяпер.  
Шэрыя дзікія качкі  
плывуць у аер.

## СВІЦЯЗЬ

Так мяне вабіць світаннем да Свіцязі,  
толькі ў самоце, не з цэлаю світаю...  
Свіцязь накрыць тумановаю світкаю...  
Світку стагоддзі тутэйшыя выткалі.

Што на зямліцы нядолю піць шклянкаю,  
лепей на Свіцязі стаць свіцязянкаю...  
Бліснуць лускою, срабрыстым уборам,  
і растварыцца са Свіцязцю-морам.

\* \* \*

Хмурынка сумная воселкам  
каляровай вясёлкі памахала.  
Сёння я сасонцы над возерам  
дождж перачакаць дапамагала.

Памаўчалі дзве беларусачкі.  
Самы час займацца гаварыльняй.  
Недзе над спрадвечнай вольнай Вільняй  
адгукнуліся хмаркі-гусачкі.

Зажурыліся думкі-лябёдка,  
што няма прыемнай работкі.  
Не яны ў сваім краі звеставальніцы.  
А пакутніцы...  
ды неўладкавальніцы...

\* \* \*

Мяне ніхто ніколі не кахаў  
і не любіў ніхто мяне.  
О Божа!  
Чаго ж я выйшла ў гэта бездарожжа,  
дзе не было ў мяне ніякіх спраў?

Згрызота, смутак,  
холад і зіма,  
маркота, змрок — такая завядзёнка...  
Была ў мяне адна сяброўка Бонка...  
Памерла...  
І нікогачкі няма.

\* \* \*

У бярэзніку з восеньскіх сноў,  
з яснаты  
паўсмяротныя раны  
з малітвай залізваю.

Дым дыму ўсё, дым,  
замутненне змыслу.

Дзе ў зямельку правальваецца  
небасхіл,  
як жабрачка, скідаю  
здрабнелыя члункі.

Пыл пылу ўсё, пыл  
і знішчэнне думкі.

\* \* \*

Ну, хопіць мне прыдурвацца дурніцаю.  
Нару змяніла. Там застаўся страх.  
Прывыкла абыходзіцца драбніцаю.  
Каб толькі рукі не трымаць па швах.

Вам добра гнуць мяне галінкай ніцаю,  
упартай школьніцай у кут стаўляць,  
глядзець, нібы сталіца на правінцыю,  
абы пра што, але паразмаўляць?!

\* \* \*

Болей не будуць  
салёныя слёзы  
сонейка засціць.  
Мне адзінота  
дадзена лесам —  
вось мае шчасце.

Выйшла ў свет белы,  
скрыўлены болем,  
жыць, а не красці.  
Доля мая  
дараваная Богам —  
вось мае шчасце.

Скончыцца шлях,  
дожджык смутак залечыць,  
сонейка гляне...  
Восені пах,  
цішыня і галечка.  
З мёртвых паўстане.

Проста ўсміхаюся  
соннаму небу —  
што ў гэтым злога?  
Выйду ў свет белы  
сказаць каму-небудзь  
ціхае слова...

\* \* \*

У вёску ніхто не едзе.  
Тут і згубіцца найлепей.  
Мяне пашкадуе вецер.  
Мяне ажыннік зачэпіць.

Што згіну тут — памыліўся  
мой геній, птах беспрытуля...  
Тут увесь род мой згубіўся.  
Тут Гаўя — рака-матуля.

Ва ўрослай у землю хатцы  
складу саламянае крылле.  
Тут я пачну сустракацца  
з мужам, які ў магіле.

\* \* \*

Села спадыняй за стол  
у абтрапаным халаце  
старасць у біскупскай хаце,  
з хатай улазім у дол.

Сэрца пустое маўчыць.  
Час запыніўся — нядужы.  
Дрэвы на восеньскай сцюжы  
закачанеюць у крыж.

\* \* \*

Дзве барэўнкі ў лесе —  
нехта праз лес паехаў.  
Дзве сарокі на стрэсе...  
Мусіць, паехала стрэха.

Нясу па дарозе стому...  
Прывыкла быць некаханай,  
не ўсцешанай, не успамаганай  
і не патрэбнай нікому.

Бліснула золата ў смецці.  
А закаханья ў стозе.  
Птаха ў кусце пры дарозе.  
А закаханья ў смерці.

\* \* \*

Наш маэстра пакуты схаваў ад людзей  
пад падушку ў пакоі, дзе мышка скрабе.  
Наш маэстра касцюма ў труну не надзеў.  
Смерць яго не дастала, завязла ў трубе.

А нічога сабе атрымаўся дуэт —  
мышка ў норцы на лютні, у коміне —  
смерць.  
Асвятляючы цемру святлом цыгарэт,  
наш маэстра наўчыўся другіх разумець.



\* \* \*

Нізка звiслi хмары дажджавыя.  
Глуха ў комiне вiхура вые.  
Ад сябе не маеш абароны.  
Мы з табой — дзве белья вароны.

Стала нiчым чужое войска.  
Хлопцы свойскiя ды дзеўка свойска.  
Выбары, Законы. Забабоны.  
Мы з табой — дзве белья вароны.

\* \* \*

Як яны з'яўляліся на маіх вачах,  
так яны знікалі на маіх вачах.  
Іх не куля даганяла,  
не канвой сцярог...  
Хто ў Амерыку паехаў,  
хто ў калгасе здох.

## ПРА АВЕЧАК

Шкадаваць таго прыблуду,  
хто хаваецца між людю,  
як баран у той аўчыне,  
нібы служачы айчыне?!

Хто народу, як падпаску,  
робіць шкоду, нібы ласку,  
вучыць зноў дзяліць пароўну —  
як авечак, так і воўну?!

А браты з дурной Расеі  
зноў сядзяць, як на вяселлі,  
зноў крадуць яны авечак —  
з вёскаў, фермаў і мястэчак.

Кепска жыць з такім анельскім,  
жвавым, правым, прыяцельскім,  
з цэлым людам, з цэлым краем,  
калі ўласны гонар маем.

\* \* \*

Таго, хто больш трываць мяне не можа,  
але трывае,  
Найсвяцейшы Божа,  
не адпускай,— ні ў чым не вінаваты:  
шукаў спакою — не са мной расплаты.

Калі падаў яму на цвёрды ложкак  
намазаны спакусай шчасця лісцік,—  
дапамажы, о Непахісны Божа,  
з жыцця майго па-людску неяк выйсці...

\* \* \*

Гладзіць сасмяглыя вусны прырода.  
Брак мне знаёмага сэрцабіцця.  
Гэта, як гледзячы збоку, прыгода  
мусіла стацца падзеяй жыцця.

Божа, прымі майго сэрца блананне —  
бачыш, згараю ў мілосным вагні.  
Не вызваляй ад зямнога кахання!  
Божа, мне грэшнага хлопца вярні!

\* \* \*

Погляд шматзначны прагны,  
кінуты ў мае вочы,  
злоўлены доўгім паглядам,  
нібыта неасцярожна...  
Ах, якая раскоша  
усё прадчуваць бязбожна —  
схаванае ў нагавіцах,  
гатовае ў прорву ўскочыць...

Добра ўсім прытуляцца  
на імховай палянцы,  
на стракатай маланцы  
ды на духмяным сенцы...  
Колькі ж уцехі ўсмішкай  
нявіннаю наталяцца?  
Вочы мае не валодаюць  
талентам экстрасенса.

Аслепленыя жаданнем,  
жадаем слепнуць яшчэ раз...  
Ноч з табой — марцышаны,  
дурман... мо гашыш на дне...  
А дзе ж пашукаць адхланья,  
апроч твайго гнуткага цела?  
Ведаю, птах вандроўны,  
пакінеш хутка мяне...

## ДАРУЙ

Ты думкі чытаеш —  
прызнаюся шчыра:  
блюзнерствам грашу  
гэтак доўга, мой Пане.  
Пакуль у жанчыны  
не знішчана шыя,  
не толькі на Бога  
ў яе спадзяванне.

Даруй, Найсвяцейшы  
адзін Абаронца,  
пакуль раўнадушша  
і здрада кругом,  
яшчэ спадзяюся  
на дужага хлопца,  
што ён мяне збавіць  
цялесным грахам...

\* \* \*

Кожны ўдае сам сябе за героя,  
іншага лічыць за самазванца.  
Мова пакуль што адзіная зброя —  
не наступаць, але адбівацца.

Кліча хлапчына белагаловы:  
— Пойдзем на сёмае неба, Марыся!  
Крылле ў каханых з наіўнае мовы.  
Зазімавалі — і засталіся...

з вершамі, поўнымі вечнага смутку,  
ціха схаваліся ў родным закутку.  
На сёмым небе, на аблачыне  
вершы рыфмуе хлопец дзяўчыне.

\* \* \*

Ну, нарэшце горкаю слязінай  
сцерла з сэрца памяць маладую.  
Гнуткаю балотнаю лазінай  
я балотных вужыкаў гадую.

Андаракі, станікі,  
кашулькі,  
споднікі,  
кафтанікі ў рагулькі,  
ручнікі,  
дзяружка, вышыванка,  
фартушок,  
абрўсак-самабранка...

Пацеркі, пярсцёнкі,  
завушніцы.  
Ягады ў збаночку паліваным.  
Зноў салодкі сон, як у сініцы.  
Зноў мне сніцца хлопец маляваны.

\* \* \*

Скончыцца зэлак сушэнне.  
Скончыцца ведзьмаў забава.  
Ноччу няма суцяшэння.  
Холад. Хвароба. Няслава.

Месячык возьме ў арэнду  
сэрца — сагрэць апаўночы.  
Зноў спапяляюць дашчэнт  
трупаў вясёлыя вочы.

Холад пранізвае шчыры  
люду тутэйшага спленне.  
Мёртвыя плечы мужчыны.  
Мёртвыя сцены скаляпення.

## ХВАРОБА

Лекар Міхал, пакіньце, маю:  
не спакою не зняць даланёю.  
Назваюць хваробу маю  
па-вясковаму ў нас дабрынёю.

Ад хранічнай хваробы дурной  
непаладкі, турботы і беды.  
Ёю мучыцца род наш даўно —  
ад прапрадзеда-дзеда.

Пра бабуляў маіх не пытай:  
і па маці, і ў бацькавым родзе  
маладымі спяшаліся ў рай  
з невылечнай даброці.

Тут усе гэтак — сват і сусед —  
палюбоўна ядуць сябе самі.  
Буду жыць, аж пакуль на той  
І паціху лячыцца слязамі.

\* \* \*

Таямніца ды ў паэткі...  
Чулі-ведалі суседкі.  
Жаўтадзюбыя падлеткі.  
Слухачы-марыянеткі.  
Шафкі, тумбачкі, банкеткі.  
У збанку сухія кветкі.  
Выпадковыя адведкі...  
Не натхненне піць — таблеткі.

\* \* \*

Лятуць з нябёсаў зорачкі-знічкі,  
спаткі кладуцца ў стог.  
Пайду на луг пазбіраць медунічкі —  
іх жа пасеяў Бог.

Збіраю гэтыя Божыя слёзкі,  
шнурочкам вяжу ў снапок.  
І хай кладуцца дні, як пялёсткі,  
ў нагрэты зоркамі стог.

\* \* \*

Глухая цемра наўкол,  
поўная цемра, як вока.  
Нават няпрошаны госць  
не стукне ў мае вакно.  
Спадаюць зоркі на дол  
стамлёна і адзінока  
напомніць, што неба ёсць,—  
самотнае і адно.

Прачнулася ў пяць гадзін  
у змоўкай ад сну хаціне,  
спагады ціхай жадна,  
сама не ўспомню — чаго...  
Тут Бог спадарыць адзін.  
Няўжо ён мяне пакіне?  
Выходзіць, я не адна,  
бо я — дачушка Яго.

**ДА МАТКІ БОСКАЙ  
ВАСТРАБРАМСКАЙ**

Завулкі Вільні ў вячэстай скрусе  
шарэюць на шарачку.  
Вітай, Заступніца Беларусі!  
Прымі пілігрымку-дачку.

Па сходках лясвіцы ружанцовай  
прыношу з лідскіх дарог  
туту малітвы простаі мясцовай,—  
даруй наіўноце, Бог.

Не кветкі — болькі ў снапок збіраю  
да чыстых тваіх павек,  
Заступніца ўсіх недалэнгаў Краю,  
Заступніца ўсіх калек.

\* \* \*

Прасцёр нарэшце Бог высокі  
у бок людзей сваю далонь.  
З нябыту скочыў пад аблокі  
жалезны вершнік, белы конь.

Наш люд прыгожы анямелы  
узнімае вочы да нябёс  
там ззяе был-чырвона-белы  
шатндар, нібы Ісус Хрыстос.

*верасень 1991*



\* \* \*

Сумны гасцінец прылёг на зялёным  
каберцы.  
Тут усёй вёскі мінулае, як на паперцы.  
Сосны...  
Маўклівыя вочы...  
Маўклівыя сэрцы...

Божы Анёлак, Адам і Франуся,  
Вінцук і Кастуся!  
Вы не пазналі?  
А я ж — ваша ўнучка Дануся.

Тут, сярод вас,  
анічогачкі ўжо не баюся.

## СНІЦЦА МНЕ ХАТКА

Сніцца мне хатка,  
нізкі парожак,  
Бог не застрэміць  
стомленых ножак.

Носік там грэе  
Бонка старая,  
тая, што ў раі  
кветкі збірае.

Сонейка ў поўдзень  
ткнецца да клямкі —  
сонныя вочы,  
носік у плямкі.

Нейкі вандровец  
глядзіць вінавата.  
Твар не паголены...  
Гэта ж мой тата.

## ПАВУЧОК

Прытуліў мае плечы, сцёр слёзы са шчок  
плот амшэлы, які абнімае хаціну.  
А з дзіравага плота вязе павучок  
у маю безнадзейнасць  
драбніцу-навіну.

Пахадзі па маіх спрацаваных руках,  
па шурпатых маіх апастылых каленках.  
Як і ты, я амшэлага плота дачка.  
Ты надзею вязеш, як бывала, маленькай.

Мы абодва вяртаемся з цёпрых дарог  
у тупік, ад якога мінулае свеціць.  
Я скалечана верай ў людское дабро.  
Ды не цешуся думкай, што блізка да  
смерці.

Прыпадаю да дзічкі, да роднай душы,  
прытуляю да сэрца мураўкі ахапку.  
Тут мае вераб'і і мае мурашы.  
Павучок падае мне шурпатую лапку...

\* \* \*

Ад нараджэння тут балелі косці.  
Тут не на полі прайгравалі бітву.  
Сказанья на смерць...  
Вось і зайздросцім  
шалёнай кулі з аўгамата  
і нябыту.

Ды не ўдалося ўсім зараз панішчыць.  
Не ўсіх братоў браты закатавалі.  
Марудна ў муках з мёртвых паўставалі.  
Вярталіся ізноў на папялішчы.

\* \* \*

Як не знайшлі мы месца прытуліцца,  
нас адарвала бурай ад зямлі...  
То кварту горкага пітва налі!

Адну гаркоту піць — не наталіцца...  
А мы шукалі страчаных дні.  
Мяне ад забыцця абарані.

Цяпер-то мы шчаслівых ў гуморы —  
у сне мы перабраліся на зоры,  
тут веюць скразнякі з усіх бакоў,  
ды мы ўжо не баімся скразнякоў.

## **ПАСЛАННЕ Ў РЫМ ІГАРУ ЛАШУКУ**

Ойча Ігар, не вяртайся ў родны край,  
тут Пан Езус памірае на крыжы.  
Каля Бацькі зерні думак засявай.  
Каля Бога нам сябе паберажы.

Ойча Ігару, ідзе твая даброць  
светлай хваляю між поўнай цемнаты,  
Толькі сам пакуль мяжы не пераходзь —  
пасткі ставяць тут на ўсіх  
такіх, як ты.

Гэты край — суцэльны вогненны прагон,  
дзе чарцей скідае Міхал Арханёл.  
Ты маліся там, каб выйграў бітву Ён,  
каб вярнуліся Анёлы ў наш Касцёл.

## БЯРОЗА

Снежная пустэча.  
Бель у вочы коле...  
І адна бяроза —  
вартаўніца поля.

Легкадумны вецер  
між галін смяецца,  
хоча запалоніць  
белакасай сэрца.

Хоць бярозу вабіць  
ў даль начную зорка,—  
стыне, не пакіне  
роднага пагорка.

## МАРЫЯ

Марыя!  
Над галавою самотнай маці  
святых бялюткіх анёлаў крылле.  
Усё яе будзённае шчасце  
Тваё імя святое — Марыя!

Марыя!  
Тут, у зласлівых навідавоку,  
у іх няшчырасці эйфарыі  
малітва нас выводзіць са змроку,  
малітва да апякункі Марыі...

Марыя!  
Страсае вецер з ялін іголки.  
Бор аддаецца Тваёй абароне...  
Твае бялюткія два анёлкі  
цалуюць маці самотнай скроні...

\* \* \*

Знасілі транты і шмаццё.  
Не наракаем на жыццё.  
У скрынях кончыўся запас.  
Затое неба ёсць у нас.

Прывыклі — божыя сіроты —  
да папіхання і самоты...  
Апошнім дзелімся з людзьмі,  
даверныя, бы дзеці, мы.

## **ТУТ ЛЬЖКІ, МІСКІ**

Тут лыжкі, міскі, кубкі ад вячэры...  
Бязладны вэрхал скрэмзанай паперы...  
Нібы разліўся чэмер-чэмергес...  
Напэўна, Чобат да яго далез.  
Здаецца ж, зранку прыхавала ў ранец...  
Ды ладна ўжо...  
Далей скачы свой танец  
на пятках... Так на верш наводзіць глянец  
пакінуты Дануцік-афрыканец.

## ЭПТАФІЯ

Тут жыла паэтка —  
голая штыкетка...  
Суткамі карпела,  
ды пісаць не ўмела...  
Рыфмавала вершы  
пад званы на вежы,  
у шуфлядзе мышкі  
укладалі кніжкі...  
Елі мышкі кніжкі  
без ніякай меры,  
ім балелі кішкі  
ад сухой паперы...

## ГРОДНА, АРЭШКІ, 17

Тут я чую нейкі бразгат-скробат.  
Так залазіць у кантору Чобат...  
Хто ж так адчыняе пяткай дзверы?  
Чобат... Ён — яцвяг, тутэйшай веры...  
Па-сяброўску ён займае крэсла,  
гэта крэсла за жыццё растрэсла!  
Тут ламаюць дзверы графаманы...  
Чобат з імі добры, нібы п'яны...  
Распранае... Вучыць іх пісаць...  
Зрэдку ўспамінае «тую маць»...

\* \* \*

Гэта ж ў тым памутнелым акне  
Яснае сонейка грэла мяне.  
Шмат было выліта слёз і дажджу,  
Я ўжо ў акенцы насупраць сяджу.

Некалі тут гаспадыня была,  
Дровы ў камінку згарэлі датла.  
Усе яе мукі пакрыла імгла....  
Я за жыццё гэты брук перайшла.

**МАЛІЦЦА СА  
СВЯТЫМ  
ФРАНЦІШКАМ  
З АСЫЗУ (1182—  
1226),  
ЯКІ ПРЫ ЖЫЦЦІ  
НАЙБОЛЕЙ  
БЫЎ ПАДОБНЫМ  
ДА ЕЗУСА  
ХРЫСТУСА**

**СОНЕЧНАЯ ПЕСНЯ  
СВЯТОГА ФРАНЦІШКА З АСЫЗУ,  
АБО ПАХВАЛА ТВАРЭННЯЎ**

Найвышэйшы добры ўсемагутны Божа!  
Ты праўдзiвы, адзіны, хвалы і гонару варты,  
будзь прывітаны людзьмі,  
якія нават не заслугоўваюць,  
каб вымаўляць Тваё Святое Імя.

Будзь прывітаны, Мой Пане,  
тварэннямі Тваімі:

будзь прывітаны Братам Сонцам,  
якое дзень нам прыносіць,  
якое ёсць найвышэйшым Тваім Тварэннем —  
бо гэта Ты саграваеш нас промнямі сваімі.

Будзь прывітаны, Пане, Месяцам-Братам,  
хто слухмянымі зоркамі асвятляе чыстае неба,

Будзь прывітаны, Пане, Братам Вятрыскам,  
які гоніць хмары  
і кожнай парой прыносіць пагоду.

Будзь прывітаны, Божа, Вадой-Сястрыцай,  
смачнаю, чыстаю, паслухмянаю,  
гаючаю і жывою.

Будзь прывітаны, Божа, Братам Агнём,  
ясным, вясёлым, высокім і залатым —  
светам у цемры.

Будзь благаслаўлены, Божа,  
праз сястру нашу  
Маці Зямлю,  
якая накорміць і пахавае,  
падорыць плёны свае,  
суцешыць квітненнем зёлак.

Будзь пахвалены, Божа,  
тымі, хто дзеля Тваёй Любаві  
прабачаюць усё ўсім  
і зносяць няўтульнасць выгнання;  
благаслаўленыя Табой — зносяць спакойна;  
благаслаўленыя Табой  
праз Цябе будуць надзеленыя ласкай.

Будзь прывітаны, Пане,  
сястрой нашай Смерцо Цялеснай,  
якой не пазбегне ніхто.  
Дрэнна паміраць у муках смяротных —  
а каго даганяе Смерць у Найсвяцейшай  
Волі Тваёй,  
таму крыўды не чыніць!

Хваліце і праслаўляйце Бога, нашага Ўладцу!  
З вялікай удзячнасцю Богу служыце!



## ПРЫЎІТАННЕ МАРЫІ

Будзь прывітаная, Мудрасці Валадарка!  
Хай Цябе Божа бароніць  
з Тваёй сястрой —  
Прачыстай Святой Наіўнотай!

Пані Святое Абагаўленне!  
Хай Цябе Божа бароніць  
з Тваёю сястрой —  
Святою Пакорай!

Спадарыня Чыстай Любоўі!  
Хай Цябе Божа бароніць  
з сястрой Паслухмянасцю поруч!

Усе найсвяцейшыя Цноты,  
хай Вас Бог крыве-ратуе —  
ад Бога ж пачатак бярэце!

Няма ва ўсім свеце  
ніводнага чалавека,  
які мог бы валодаць  
святой чысцінёй хоць адной  
без дачаснае смерці...

Хто мае адну, а іншым не запырэчыць  
той валодае ўсімі.  
Хто запырэчыць адной —

не мае ніводнай і ўсе парушае.

Кожнага ў сорам уводзяць  
чужыя грахі ды заганы.  
Святая Мудрасць уводзіць  
у сорам шатана  
з яго апраметнай.

Святая Наіўнасць уводзіць  
у сорам усіх мудрацоў  
і разумнікаў свету.

Святое Абагаўленне уводзіць  
у сорам усю мітусню,  
прагавітасць і скупасць.  
Святая Пакора уводзіць  
у сорам людзей ганарыстых  
і свет ганарлівы.  
Святая Любоў уводзіць  
у сорам усе спакушэнні,  
усе цялесныя жахі.  
Сястра Паслухмянасць уводзіць  
у сорам цялесную прагу,  
трымае натуру ў пакоры,  
каб Духу служыла,  
была паслухмянай з людзьмі ды звярамі...

Ніхто цябе не пакрыўдзіць і волас твой не ўпадзе,  
калі не захоча Пан Бог!

## ПСАЛЬМ І

Клічу Пана ўголас, благаю да Пана!..  
Малітву ўтвараю перад Абліччам Яго,  
апавядаю Яму пра муку свае...

Калі дух пакінуў мяне,  
шляхі мае ведаў Ты.  
Ды калі па дарозе йшоў,  
сытыя паставілі пастку.  
Азірнуўся і бачыў —  
і не было нікога, хто пазнаў бы мяне.  
Не пастеў уцячы —  
і ніхто не ўратуе мяне.

За Цябе зношу ганьбу,  
сорам на твары маім.

Стаўся чужым братам маім,  
чужым сынам маці маёй.

Святы Ойча,  
спальвае мяне  
замілаванне домам Тваім,  
а знявагі тых, хто з Цябе здзекуецца,  
сыплюцца на мяне.

Задаволеныя — збегліся, наслалі кару,

а я і не ведаў.

Больш іх, чым валасоў —  
хто без прычыны ўзне навідзеў мяне.

Узмацаваліся ворагі,  
абгаварылі несправядліва —  
і аддаў ім тое, чаго не рабаваў.

Паўсталі нягодныя сведкі,  
дапытваліся  
невядома чаго.  
Плацілі злом за дабро  
і зневажалі за дабро, што рабіў.

Ты, Найсвяцейшы Айцец Мой,  
Збавіцель Мой,  
Божа Мой!  
Прыйдзі з дапамогай,  
Божа Ясны, Мой Збаўца...

## ПСАЛЬМ II

А вы ўсе, хто праходзіце міма,  
звярніце ўвагу, паглядзіце самі,  
ці ёсць яшчэ такія болесці, як мае!

Бо напала на мяне сабачая зграя,  
захапіла мяне банда злачынцаў.

Яны ж абступілі і прыглядаліся да мяне,  
падзялілі маю вопратку,  
кінулі жэрабя,  
каму адзенне маё данасіць.

Раскрылі пашчы свае, як ільвы,  
ірваліся да мяне з рыкам.

Стаўся выліты — як вада,  
рассыпаліся косці мае.

І сэрца сталася падобным  
да растопленага воску ў целе.

Сіла высахла, як лупіны,  
язык прысох да паднябення.

І есці мне жоўці далі,  
піць захачеў — воцатам напаілі.

І сцерлі мяне ў мёртвы прах,  
і вышэй цярпення ўзмацнілі боль ранаў.

Заснуў і паўстаў —  
і Айцец Найсвяцейшы Мой  
прыняў з хвалай мяне.

Айцец Святы маю правую руку ўзяў  
і прыняў з хвалай мяне  
праз добрасць сваю.

Што атрымаў на небе?  
Чаш хацеў ад Цябе на зямлі?

Глядзіце, глядзіце — кажа,—  
стаўся я Богам  
і ўзвышаюся над людзьмі,  
над светам.

Благаслаўлены Пан Бог Ізрайля,  
які адкупіў душы слугаў сваіх  
найсвяцейшаю крывёю сваёй.  
І не пакіне нікога, хто паверыў у Яго,  
і ведаем, што прыйшоў,  
што прыйдзе  
судзіць справядлівасць.

## МАЛІТВА

Далучы мяне, Божа, да волі Тваёй,  
да любові Тваёй,  
да святла Твайго,  
сеяць дазволь дабрыню ў зласлівыя сэрцы,  
з ласкі Твае дазволь выбачаць тым,  
хто ненавідзіць Цябе,  
і памірыцца з ворагамі Тваімі.

Дазволь дарогу тым паказаць,  
якія заблудзяць,  
вывесці тых да святла,  
хто ў цемры,  
умацаваць веру ў тым,  
хто сумнявацца ў Табе пачаў.

Накіруй мяне знайсці надзею тым,  
хто ў адчаі,  
хто ў скрусе —  
адхланне таму прынесці.

Памажы, Божа, не сабе шукаць  
суцяшэння,  
а іншым знаходзіць,  
не павучаць ганарліва,  
а з цярпліваасцю слухаць людзей.  
Надзялі любоўю да тых,

якія мяне не любяць...

О, Божа!  
Аддаючы, мы вяртаем.  
Сябе забываючы, сябе знаходзім.  
Іншым даруючы, прабачэнне маем.  
Далучаемся да жыцця вечнага,  
калі паміраем...

© OCR: Камунікат.org, 2012  
© Інтэрнэт-версія: Камунікат.org, 2012  
© PDF: Камунікат.org, 2012

## **ЗМЕСТ**

Данута Бічэль. Снапок вясковых словаў  
Хацела б ужо памерці...

### **У ВОСТРАЙ БРАМЕ**

Тут, на Радзіме...  
Божа! Вазьмі нас...  
Балада  
У Вострай Бrame  
Але ўжо!  
Але няма...  
«Я магла пажыць сабе раней...»  
Тут  
Балада пра грошы  
Пра шатландскую аўчарку Бону  
Няма нахабства  
З успамінаў пра Гародню 1990 года...  
На палігоне. 1992 год...  
«У нябёсы вяртацца пара...»  
У Вішневе  
Ціха ў куточку  
Малітва за Марыю  
«Супынена драгаванне адметнасці...»  
Хлопчык малітву спявае...  
«Не ўсіх дурных вайна пабіла...»  
«Сонечны дождж на зямлю не трапляе...»  
Малітва да таты  
Малітва самотнай  
«Людзі, узнятыя сілаю звыш...»  
Старажытны напеў

«Качкі плаваюць па пары...»  
Не хачу спакування

### **СПАТКАННЕ**

На досвітку  
Продкі  
Крычаў  
«Глядзіш з партрэта на мяне здаля...»  
Якушоўка  
Мастаўляны  
Выбар  
Цябе я ўспамінаю  
Вулка паўстання  
Птахамі продкі былі  
Спатканне ў Полацку  
Балада Полацкага гарадзішча  
У Лідскім замку  
Баторава горка  
Археолаг  
Вяселле  
Барбара  
Нязгода  
Неглюбскі строй

### **СВЕТЛАЕ І ЧОРНАЕ**

Кашуля  
Чорныя зоры  
«Паткавалі капусту двое...»  
«Ці цябе Красуля...»  
«Падарыць табе рэчку з жоўтым дном..»

«Новыя сані...»  
«Не мары ты мяне зморам...»  
Клопат  
«Трымайце ў вуснах талент дыпламата...»  
Паветраны замак  
Пралескі  
Кавалёк  
«Твая сяброўка — дарога...»  
«Ішоў вясёлы дожджык па шапы...»  
«Да цябе, як голлечка да сонца...»  
Мястэчка  
«Любы, не шкадуі мяне так доўга...»  
«Ты сена б'еш у ёмкія пласты...»  
«Апынуся ў пашчы грому...»  
«Калі даспела ў жніўня збожжа...»  
«Мроіла часам — чаму ж!..»  
«З прышолу хмаркі Ярыла...»  
«Прынёс ахапак прамення...»  
«З прамення сонца выткала смугу...»  
Як жа так?  
«Хаціна цёткі Анэты...»  
Камень  
«Нарэшце выспелі брусніцы...»  
«Хай выбухне усмеішлівая міна...»  
Разборка  
Лёт  
Хваля  
Крылы чакання  
«У акенцы тонуць зоркі...»  
«А на Нёмане...»  
«Ціхае свята прайшло знешне ціха-ціхутка...»  
«Ужо мы не наловім зораў...»

«Па ўзлеску на дубчык вярбовы...»  
Крумкач  
А на Палессі  
Чародка  
«Вярні мне хвілю бяссмерця...»  
«Слоў, вясёлых паслоў, не стрымай...»  
«Не відно пераправы...»  
Post scriptum

### **ВЁСКА. ГАЎЯ І НЁМАН...**

«І я, нібы маленькі муравей...»  
Драбноткі жыцця  
«Шчочку да вуснаў туліць...»  
«Расту, расту...»  
«Стаміўся перад захадам дзянёк...»  
«Загарэлай, спрацаванай, босай...»  
«Блізкі лес зялёны...»  
«Я мрою, быццам я лячу на торп...»  
«Сам-насам з часам...»  
Стоенасць  
Ранак  
«Там, за птушынай дубровай...»  
Нёману  
Стома і песня  
Кветкі  
Дзікі  
Лотаць  
Браткі  
Варвялі  
Конікі  
Скочкі

Бальсан  
Парушэнец  
Зялёная песня  
Сініца  
«Зноў, як сініца, скачу жвавей...»  
Журавіны  
Цудадзейнасць  
Маленства  
Падлётнае  
Збаночак  
Сястра  
Род  
Развітанне  
Вёска Біскупцы  
Прылёт буслоў  
Я дома  
«Працярэблівацца разоркамі вузенькімі...»  
Дзе ходзяць басанож  
Тры жураўкі  
Кросны  
Вясновыя штрыхі  
«Нябачны мастак...»  
Разява  
Прабужэнне  
Як вярнуцца дахаты  
Ловаць  
Гаршкалепы  
Вытокі  
Дождж  
У Біскупцах  
«Адна паміж палёў...»  
Хата

Пастэль  
Жураўлік  
Да Нёмана  
«Пад малады цянёк бяроз...»  
«Тут грудочак ціхага спачыну...»  
Спас  
Прытокі  
«Вось дзе злучаецца неба з зямлёй...»  
Слова  
Пераказ  
Гануля  
У Гальшанах  
Міхалішкі  
Падкляпанцы  
«— Добрыя людзі, пусціце пагрэцца...»  
«Праясняцца начныя думкі днём...»  
«Ці варта гандлявацца з-за драбніц?..»  
Сымон  
Сакішаў Коля  
Браты  
Дзед

### **У ГОРАДЗЕ**

Краю мой Нёман!  
Давайце  
Тутэйшая  
Каложы  
«Як жа спакусна жыццё пабяліць...»  
Згуба  
«Думкі мае паляцелі...»  
Зацішак

Віхор  
Восень  
У мястэчку  
«Але не лес нам вярнуцца...»  
«Высокая тара...»  
Жаночае  
Настрой  
Гародня  
Прагулка з Бонкай пад дажджом  
Снег  
Самота  
«Вусцішна раптам застацца...»  
Хмаркі мае сяброўкі  
Ведаю ўсё  
Замест запавету  
«Каля Нёмана жвір...»  
Мора і сонца самоты  
З падскокам  
«Хто ж гэта выплакаў?..»  
Развітанне з морам  
Музыка

### **У АДНОЙ ХАЦЕ**

Хто першы  
Шлях  
Мацей Бурачок  
«Я ведаю не модную рамантыку...»  
Белае возера, Ніна Мацяш  
Адам Міцкевіч  
Праменне дзён на вуліцы Арэшкі  
Ракуцёўшчына. 31 мая 1987 года

Вандроўка па Гародні з Уладзімірам Караткевічам  
вясной 1965 года  
Гальяш Леўчык  
Шыпшына Ядвігіна Ш.  
Чараўнік  
Барадульнік  
Паясок  
«І тут нікогачкі няма...»  
Цётка  
Людзі без смерці  
Зоська Верас  
Запрашэнне да Ларысы Геніюш  
Домік Максіма Багдановіча ў Гародні на «Новым  
Свеце»  
На магіле Марыі Багдановіч, маці паэта  
Максім Багдановіч  
Сыс  
«Не кідайся зранку табурэткай...»  
Аўтапартрэт  
Данутка-вар'ятка  
«А чаму ж, паэта вольных...»

### **МАЕ НАІЎНЫЯ БАБСКІЯ ВЕРШЫ, ЯКІХ НЕЛЬГА ПАПРАВИЦЬ, НАПІСАНЫЯ Ў ТОЙ ЧАС, ЯКІ ЎЖО НЕЛЬГА ПАПРАВИЦЬ, СЯРОД ТАГО НАРОДА, ЯКІ ТАКСАМА ПАПРАЎЛЯЦЬ ПОЗНА...**

Калі нічога не засталося  
«Зрабі мне маленькую ласку...»  
Нечага



«Ускінуўшы рукі, як ветразі...»  
Уражанне  
Дняпро  
Перад Нёманам  
Белае возера  
Чорнае возера  
Запалі ад маладзіка  
«У зашклёнай вітрыне...»  
Ценям Касцюшкі  
Літанне  
У Полацкай Сафійцы  
Празарокі  
Сімяон Полацкі  
Хадькі  
Сіні камень  
Роднае слова  
Палессе  
Зыбкі  
«Ад світальных пагрэюся зораў...»  
«Гарадзішча — стагоддзяў...»  
Вера  
Жупраны  
Гярваты  
«Жывучы далёка ад сястры...»  
Спадчына  
Калодачка  
Стрыманасць  
Замова  
Шчырасць  
На жыццё  
«Пакоціцца месяца жоўтае кола...»  
«Перабіраючы світаннэй нітку...»

Браты  
Вылічанне  
Птушкі  
Бусянка  
Час  
Рыска  
Па дрогкай грэблі...  
«У маёй біяграфіі датаў не шмат...»  
«Сэрца сціскаецца лёгка...»  
«Ты на лета пакінуў мяне...»  
«На забытым сонцам азярцы...»  
«Даўно пара пасталець...»  
Вясна  
«Я маладосць адправіла ні з чым...»  
Лета  
«Я за статкам па няроўным полі...»  
Ашмянка  
«Маладзікова. Ягадна...»  
Ля Глінішчаў  
Суцеха  
«— Пашью каптан каляровы...»  
Не пераскочыла  
Зялёны птах  
«Мы напалохалі плоткаў...»  
«Ружаў на шчочкі не дорыць вясна...»  
Купальнік  
«Наблыгала спакусная вясна...»  
«Сармацкае імя больш не магу.;»  
Асака  
«Такая вясновая выпала восень...»  
«За любоўю наўпрост басанож...»  
«Выгінастую плынь вадапою...»

«Пад стрэшку пасярод жыгнёвых гонейкаў...»  
«Куточку продкаў не аддам даўгі...»  
«Не ўзыду крынічкай анікому...»  
«Дзе сонныя бусляняты...»  
«Пакручуся, пабуду яшчэ, дзе святло...»  
«Я адна не хацела б вяртацца ў наш дом...»  
«Так прыгнула мяне да шурпатай кары...»  
Спалох  
«Калі б думкі смелыя былі...»  
Астрына  
Галадок  
«У летуценнях вёсны, нібы сонейкі...»  
Цвітарэй  
Жаўранак  
«Прыбраўшыся ў пунсовыя маністы...»  
Змаўчаў  
Замаразкі  
«Яшчэ не прачнуліся хлопцы...»  
Дачцэ  
«Іду ў халоднае прадонне...»  
Друкары  
«Што забароненага я рабіла?..»  
Верас  
«Ані святочнасці, ні навіны...»  
Парозна

### **НА АРЭШЧЫНЫМ ГАНКУ**

На Арэшчыным ганку  
Конік гляды ў яблыкi наворвае бульбу...  
«Птаху Максіме! Твой конік, агністае крылле...»  
Восень

«Я адаб'юся ў крыніцы...»  
Свіцязь  
«Хмурынка сумная воселкам...»  
«Мяне ніхто ніколі не кахаў...»  
«У бярэзніку з восеньскіх сноў...»  
«Ну, хопіць мне прыдурвацца дурніцаю...»  
«Болей не будуць салёныя слёзы...»  
«У вёску ніхто не едзе...»  
«Села спадыняй за стол...»  
«Дзве баразёнкі ў лесе...»  
«Наш маэстра пакуты схаваў ад людзей...»  
«Нізка звіслі хмары дажджавыя...»  
«Як яны з'яўляліся на маіх вачах...»  
Пра авечак  
«Таго, хто больш трываць мяне не можа...»  
«Гладзіць сасмяглыя вусны прырода...»  
«Погляд шматзначны прагны...»  
Даруй  
«Кожны ўдае сам сябе за героя...»  
«Ну, нарэшце горкаю слязінай...»  
«Скончыцца зэлак сушэнне...»  
Хвароба  
«Таямніца ды ў паэткі...»  
«Лятуць з нябёсаў зорачкі-знічкі...»  
«Глухая цемра наўкол...»  
«Да Магкі Боскай Вастрабрамскай...»  
«Праспёр, нарэшце, Бог высокі...»  
«Сумны гасцінец прылёг на зялёным каберцы...»  
Сніцца мне хатка  
Павучок  
«Ад нараджэння тут балелі косці...»  
«Як не знайшлі мы месца прытуліцца...»

Насланне ў Рым Ігару Лашуку

Бяроза

Марыя

«Знасілі транты і шмаццё...»

І Тут лыжкі, міскі

Эпітафія

Гродна, Арэшкі, 17

І Вокны педінстытута заўсёды глядзяць у вокны Элізы

Арэшкі

**МАЛІЦЦА СА СВЯТЫМ ФРАНЦІШКАМ З АСЫЗУ  
(1182—1226),  
ЯКІ ПРЫ ЖЫЦЦІ НАЙБОЛЕЙ БЫЎ ПАДОБНЫМ  
ДА ЕЗУСА ХРЫСТУСА**

Сонечная Песня святога Францішка...

Прывітанне Марыі

Псалъм I

Псалъм II

Малітва

**Бічэль Д.**

Снапок: Выбраныя вершы.— Мн.: Маст,  
літ., 1999.— 446 с.

ISBN 985-02-0239-4.

У кнігу выбранага «Снапок» укладзены вершы з адзінаццаці зборнікаў. Паэтэсе ў жыцці пашэнціла на сяброўства з вялікімі жанчынамі Беларусі — Ларысай Геніюш і Зоськай Верас. У заходняй вёсцы Біскупцы ды ў другіх вёсках і мястэчках Гародзеншчыны яшчэ не высахлі крынічкі словаў і вобразаў, а Гародня спрыяе ўсё давесці да толку. Зборнік збіраўся шчыра і любоўна.

**УДК 882.6-1  
ББК 84(4Бел)6**

Літаратурна-мастацкае выданне

Данута Бічэль

(Бічэль-Загнетава Данута Іванаўна)

**СНАПОК**

*Выбраныя вершы*

Рэдактар Г. В. Роліч

Мастак А. І. Цароў

Мастацкі рэдактар А. І. Цароў

Тэхнічны рэдактар М. Ц. Папкова

Карэктар Л. А. Дзядзюля.

Здадзена ў набор 30.03.95. Падп. да друку 15.12.98.

Фармат 70X90 <sup>1/32</sup> Папера друк. № 1.

Гарнітура Тып Таймс. Афсетны друк.

Ум. друк- арк. 16,38. Ум. фарб.-адб. 16,52. Ул.-выд.  
арк. 11,07.

Тыраж 1500 экз. Зак. 1949.

Выдавецкае дзяржаўнае прадпрыемства «Мастацкая  
літаратура»

Дзяржаўнага камітэта Рэспублікі Беларусь па друку.

Ліцэнзія АВ № 3 ад 19.11.97.

220600, Мінск, праспект Машэрава, 11.

Ордэна Працоўнага Чырвонага Сцяга

паліграфкамбінат

ВПП ІМЯ Я. Коласа. 220005, Мінск, Чырвоная, 23.